


अनुमानचिन्तामणिदीधितिः ।



श्रीरघुनाथशिरोमणिभट्टाचार्यविरचिता ।

दि ए उपाधिधारिणा

श्रीजीवानन्दविद्यासागरभट्टाचार्येण

संस्कृता ।



कलिकाताराजधान्यां

वाल्मीकि यन्त्रे सुद्रिता ।

अनुमानदीधितिः ।



ओं नमः सर्वभूतानि विष्टभ्य परितिष्ठते ।

अखण्डानन्दबोधाय पूर्णाय परमात्मने ॥

अध्ययनभावनाभ्यां सारं निर्णय निखिलतन्त्राणाम् ।

दीधितिर्माधेचिन्तामणि तनुते तार्किकशिरोमणिः श्रीमान् ॥

परजुष्टनखान्निवर्त्तमाना मननास्त्राद्यरसा विशुद्धबोधैः ।

रघुनाथकत्रेरपेतदोषा कृतिरेषा विदुषां तनोतु मोदम् ॥

न्यायमधीते सर्वस्तनुते कुतुकार्निबन्धमप्यत्र ।

अस्य तु किमपि रहस्यं, केचन विज्ञातुमोक्षते सुधियः ॥

मान्यान् प्रणम्य विहिताञ्जलिरेष भूयो

भूयोविधाय विनयं विनिवेदयामि ।

दूष्यं वचो मम परं निपुणं विभाव्य

भावावबोधविहितान दुनोति दोषः ॥

पूर्वापरग्रन्थैकव्यक्त्यप्रतिपन्नये शिष्यावधानाय च सङ्गतिं
प्रदर्शयन्ननुमाननिरूपणं प्रतिजानीते प्रत्यक्षवित्यादि । अत्रोप-
जीव्योपजीवकभावः फलतः स्वरूपतश्च प्रत्यक्षफलस्यानुमित्यनु-
पपत्त्यादेरनुमित्युपजीवकत्वेऽपि न सर्वा प्रत्यक्षमितिस्तथा अनु-

निमग्नसु सर्वाः साक्षात्परम्परया वा व्याख्यादिप्रत्यक्षोपजीविकाः
 पुरस्कृतसायमपुजीवकतोत्कर्षः । यद्यपि सकलमेव प्रत्यक्षफल-
 मुपजीवत्यदृष्टजननो समयमत्कर्तव्यतादिपरिच्छेदिकामनुमितिम्
 ईश्वरप्रत्यक्षन्तु न फलं, तथापि दृष्टद्वारकमिह तथात्वमादरणी-
 यमितरस्याविनिगम्यत्वात् सर्वज्ञानुमितिकरणमिन्द्रियापेक्षेत्य-
 त्तिकम् अनुमितिं भावयतो ऽपीश्वरज्ञानस्य तत्करणतानिर्वा-
 हकप्रत्यासत्तिविरहेणातत्त्वात् सर्वं पुनरिन्द्रियं नानुमानाधीन-
 जन्म मनःश्रवणयोरजन्यत्वात् दृष्टद्वारा वा तथात्वमादरणीयं
 नचोत्पत्तिमदपीन्द्रियम् दृष्टद्वारकमनुमानमपेक्षते । अथोपजीव्यं
 निरूप्यैवोपजीवकं निरूप्यतइति न नियमः क्वचित्कार्यं निरूप्यापि
 कारणनिरूपणादितिचेत् किञ्चातो न हि सङ्गतिरनन्तराभि-
 धानयाप्ता, आनन्तर्याभिधानप्रयोजकजिज्ञासाजनकज्ञानविष-
 योह्यर्थः सङ्गतिः जायते च कार्यं कारणे वा धाते कारणत्वस्य
 कार्यत्वस्य वा ज्ञानात्किमस्य कारणं कार्यं वै । जिज्ञासा अत-
 स्तद्योर्दयोरपि सङ्गतित्वमित्यञ्चोपजीवकता ।। सुख्यत्वेऽपि न
 क्षतिरिति मन्तव्यम् । लाघवायाचैवोपमानं सङ्गतिं दर्शयति
 बद्धवादीति सुप्रसिद्धतया निरसनीयात्पवादिविप्रतिपत्ति-
 कत्वेन सुप्रतिपदतया चानुमानएव व्युत्पत्तयोः प्रथमं जि-
 ज्ञासा नोपमानेऽप्रसिद्धत्वात् निरसनीयबद्धवादिविप्रतिपत्ति-
 कत्वेनातिदुरुहत्वाच्च औत्सर्गिकीं रीतिमनुरुध्य चेदं तेन प्रथमं

कस्यचिद्गुरुहे जिज्ञासोदयेऽपि न चतिस्तथाचाचावसरसङ्गत्योपमाननिरूपणमिति भावः । यथा चावसरस्य सङ्गतित्वं तथा व्यक्तमाकरे । शब्दान्तरसमयग्राहकं सप्रवृत्तिनिमित्तकत्वबोधकं सामान्यतोद्दृष्टमन्ततोऽदृष्टजनकप्रवृत्तौपयिकञ्चानुमानमपेक्षते, निखिलमेवोपमानमितोहाप्यपजोवकत्वमेव सङ्गतिरित्यपि केचित् सम्भवति चेह निरूपणयोरपि कार्यकारणभावः अथ तत्पूर्वकमित्यादिसूत्रे प्रत्यक्षपूर्वकत्वेनानुमाननिरूपणात्तच्छब्देन व्याख्यादिप्रत्यक्षपरामर्शात् अत्रापि सहचारप्रत्यक्षजन्यत्वादिना तन्निरूपणात् तस्य च प्रत्यक्षनिरूपणाधीनत्वात् एवमनुमानभिन्नत्वेनोपमाननिरूपणमप्यनुमाननिरूपणापेक्षमिति सङ्क्षेपः ।

तत्र लक्षणरूपप्रामाण्यादिभिरनुमाने निरूपणीये करणस्य क्रियाभेदभिन्नमूर्त्तिकतया क्रियालक्षणपूर्वकं तल्लक्षणमाह व्याप्तीत्यादिना । अत्र व्याप्तिविशिष्टत्वपक्षधर्मत्वसामानाधिकरण्यावगाहिज्ञानजन्यत्वमर्थः कर्मधारयोत्तरभावप्रत्यक्षस्य यद्दार्थतावच्छेदकद्वयसामानाधिकरण्यवचनत्वात् ज्ञानपदोपसन्दानेन च बाधिताबाधितसाधारणज्ञानलाभात् न भ्रान्तानुमित्यव्याप्तिरित्याहुस्तत्र परामर्षेण नियमतोव्याप्तिवैशिष्ट्यादिषामानाधिकरण्यग्रहे मानाभावात् गोरवेण तद्विषयत्वेनाहेतुत्वात् सम्बन्धसम्बन्धाग्रहेऽपि विशिष्टज्ञानत्वस्योपपादितत्वात् भ्रमस्यले

तादृशसामानाधिकरण्याप्रसिद्धा तज्ज्ञानस्याभावात् असत्ख्या-
तिनिरासात् अवान्तरवाक्यार्थाद्योग्यत्वनिर्णये महावाक्यार्थ-
ज्ञानानुदयात् विषाणे शशसम्बन्धाभावनिस्ययदशायां शशविषा-
णजन्यमिदं कार्मुकमिति शाब्दबुद्धेर्ब्रह्मणापि दुरूपपादत्वात् ।
नचात्र प्रमाणप्रस्तावात्प्रमैव लक्ष्या यदि च सल्लिङ्गपरामर्शादपि
भ्रान्तानुमितिसूदा चरमज्ञानपदं प्रमापरमिति वाच्यम् अव्या-
प्यापक्षधर्मयोस्तत्त्वावगाहिना परामर्शेण जनितायां वस्तुतः सा-
ध्यवत्पक्षावगाहितया प्रमायामव्याप्तेर्लिङ्गेपहितलैङ्गिक भाननि-
रासेनांशिकभ्रमत्वस्याप्ययोगात् ईश्वरतादृशज्ञानजन्यत्वस्य चाति-
प्रसङ्गकत्वात् अतएव व्याप्तिविशिष्टं पक्षधर्मता तज्ज्ञान वेत्या-
दिकमपास्तम् । व्याप्तिविशिष्टञ्च पक्षधर्मस्येति इन्द्राश्रयणाद्वाप्ति
विशिष्टत्वपक्षधर्मत्वावगाहिज्ञानजन्यत्व' लभ्यते पदार्थयोरभेदे-
ऽपि पदार्थतावच्छेदकभेदेनैव प्रमाणप्रमेयेत्यादिसूत्रे अन्यत्र
च इन्द्रस्य दर्शनात् पदार्थद्वयाभेदबोधकाच्च कर्मधारयाद्भेदा-
भेदोदासीनपदार्थ द्वयबोधजनकत्वेनैव इन्द्रस्य भेदात् विशिष्ट-
पदस्य धर्मपरतया वा व्याप्तिवैशिष्ट्यपक्षधर्मतत्कार्त्वाभात् । नचै-
वमालोकोवक्त्रिव्याप्यो धूमवान् पर्वत इतिज्ञानजन्येऽतिप्रसक्तिः
एकत्र तदुभयावगाहितस्योक्तत्वादिति केचित्तदप्यसत् एवमपि
धूमोवक्त्रिव्याप्यो द्रव्यम्यर्वतवृत्ति इतिज्ञानजन्येऽतिप्रसङ्गात्
एकरूपेण तदुभयावगाहितस्योक्तौ च मीमांसकमतानुप्रवेशात्

नियस्तदुभयोपक्षेषावगाहिलस्य च परामर्शाव्यापकत्वात् । नच
तदुभयविषयत्वनियतधर्मावच्छिन्नकारणता प्रतियोगिककार्य-
ताशालिलमर्थः पक्षधर्मतापदोपादानवैचर्यात् व्याप्तिविशिष्टं
व्याप्तिप्रकारकं यत्पक्षधर्मताज्ञानं तज्जन्यमिति तु स्यात् ।
यद्यप्यत्रापिन्धनसमानाधिकरणात्यन्ताभावप्रतियोगितानवच्छे-
दकवह्निवावच्छिन्नसमानाधिकरणेन्यनवानित्यादिपरामर्शज-
न्येऽव्याप्तिरखण्डव्याप्तिरप्रसिद्धेः भ्रमानुमितेर्लक्ष्यत्वे चात्राका-
शमात्मन इत्यादौ सुतरां तथा, तथापि तावत्पदार्थानां तथा-
विधपरस्यरोपक्षेषावगाहिलमीत्रं विवक्षितम् । नच व्यतिरेकिण्य-
व्याप्तिः व्यभिचारधीविरोधिधीविषयत्वेनान्वयव्यतिरेकव्याप्त्योरनु-
गमात् भवति हि धूमसमानाधिकरणात्यन्ताभावाप्रतियोगि-
वह्निःसमानाधिकरणधूमत्वे वह्निभावव्यापकीभूताभावप्रतियो-
गित्वे वा गृहीते नियमतोवह्नि व्यभिचारधीप्रतिरोधः तथावि-
धधूमसमानाधिकरणत्वादिकन्तु न तथा रासभादौ तद्गृहेऽपि
व्यभिचारग्रहात् व्यतिरेकसहचारेणान्वयव्याप्तिग्रहणाश्रयणाद्वा ।
न च भ्रमसंशयोत्तरप्रत्यक्षं प्रति विशेषदर्शनस्य हेतुतामते तत्राति-
व्याप्तिः तथाविधनिश्चयत्वेन हेतुताया विवक्षितत्वात् विशेष-
दर्शनस्य भ्रमादिविरोधित्वेन तत्त्वमित्युक्तत्वात् । अतएव लिङ्ग-
वत्त्वादिलक्षणातिदेशवाक्यार्थज्ञानजन्योपमितौ नातिव्याप्तिः त-
थाविधवाक्यार्थप्रतिसम्भानत्वेन तस्य हेतुत्वात् । नचोपनयार्थं

ज्ञानजन्यन्यायार्थज्ञाने तच्छब्देन सङ्केतितशब्दान्तरेण वा व्या-
 स्यादिविशिष्टोपस्थितिद्वारा जनिते शाब्दबोधे ऽतिव्याप्तिः व्युत्पा-
 दयिष्यते च महावाक्यार्थज्ञानस्यावान्तरवाक्यार्थधीजन्यत्वं तदा-
 देश विशेषरूपेणोपस्थापकत्वमिति वाच्यं तत्रातिरिक्तस्य पद-
 जन्यत्वस्य कारणतावच्छेदकेऽनुप्रवेशान्निश्चयत्वस्याप्रवेशाच्च । न च
 तथापि तत्तद्विशिष्टवैशिष्यज्ञानं प्रति तत्तद्विशेषणतावच्छेदक-
 प्रकारकनिश्चयत्वेन हेतुत्वात् तादृशशाब्दबोधे प्रत्यक्षे च्युतिव्या-
 प्तिः दण्डारक्तो न वेति संशये रक्तदण्डवानयमितिज्ञानानुदया-
 दिति वाच्यं ज्ञानोपरमेऽपि विशिष्टविषयोपधानेनेच्छाद्वेषयोः
 कृतेषु साक्षात्काराद्विशेषणविषयकीद्विशिष्टसंस्कारादेव विशिष्ट
 स्मरणाच्च तद्विषयकगुणानां तत्र हेतुत्वे न्यूनदृक्तेज्ञानत्वस्य तत्रा-
 प्रवेशादिच्छादितः संस्काराच्चानुमितेरनुदयात् संस्काराद्यन्व-
 त्वस्य गुरुतया ज्ञानत्वेनैव तत्र हेतुत्वात् । न न परामर्शानुव्यव-
 सायेऽति व्याप्तिः सामान्यतः प्रत्यक्षे विषयत्वेन तत्तद्विषयकप्रत्यक्षे
 तत्त्वेन, कदाचित् ज्ञानादिप्रत्यक्षे ज्ञानत्वादिना तत्र हेतुत्वं न तु
 यावानेव तत्तद्वितरत्वादिविषयनिष्ठो धर्मस्तेन तद्विषयत्वेन
 कार्यकारणभावः, मैत्रावलोचितचैत्रनिर्मितृनीलेतरघटतद्विष-
 यकत्वादिना तत्त्वेऽनन्त कार्यकारणभावप्रसङ्गान्मानाभावात् अ-
 न्यथोपपत्तेश्च । अथ विशिष्ट स्मरणेऽतिव्याप्तिः नचोपेक्षान्यत्वेन
 तत्र हेतुत्वम् उपेक्षात्वं हि न जातिश्चाक्षुषत्वादिना सङ्करप्रसङ्गात्

आंशिकत्वोपगमाच्च नापि प्रवृत्तिनिवृत्त्यजनकत्वमजिज्ञासित-
विषयत्वं वा तादृशादपि स्मृत्युत्पादात् नापि संस्काराजनकत्वं
जनकतावच्छेदकरूपान्तरापरिचयात् अन्योन्याश्रयप्रसङ्गात् सं-
स्कारानुत्पत्त्यैवास्मरणसम्भवे स्मृति जनकतायां तदप्रवेशाच्च । नाप्य-
नुभवत्वेन तत्रात्वं संस्कारस्य फल नाश्रयतया सकृदनुभूतस्य स्मर-
णोत्तरमस्मरणप्रसङ्गात् समानाकारस्यैव फलस्य नाश्रयत्वात्
समूहालम्बनादितोनैकैकगोचरक्रमिकस्मरणानुपपत्तिः, जायते
च पुनः पुनः स्मरणादृढतरः संस्कारः । परित्यज्य च निश्चिंता-
व्यभिचारकं रूपं गृह्यमाणव्यभिचारकेण कारणत्वकल्पनानुदयात्
इदमेव चान्यक्रसामान्यस्य र्थं हेतुतावच्छेदकत्वे बीजम् । अभि-
हितञ्च तात्पर्यटीकायां प्रथमसूत्रे ऽवयवविवेचनप्रस्तावे मिश्रैः
स्मृतीनां स्वकार्यसंस्कारविरोधिनीनामसहभावादिति चेन्न चर-
मज्ञानपदस्थानुभवपरत्वात्साक्षात्तज्जन्यत्वस्य वा विवक्षितत्वादि-
त्यपि कश्चित् । किञ्च व्याप्यविशेष्यकात्पञ्चविशेष्यकाच्च परामर्शा-
दनुमितिदर्शनाच्च तदुभयवैशिष्ट्यावगाहिनिश्चयत्वेन तत्र हेतुत्वं
लक्षणघटकमपि, तदेव एकतरविशेष्यकज्ञानादन्यतरविशेष्यकस्म-
रणभावात् अन्यथा नियमेन स्मृतेरुभयविशेष्यकत्वप्रसङ्गात्
समान प्रकारकत्वेनैव ज्ञानस्मरणयोः कार्यकारणभावाच्च तत्र
विशिश्यैव कार्यकारणभावः नत्वरूपेण गौरवान्मानाभावाच्च
इत्यपि केचित् एवञ्च विशिष्टवैशिष्ट्यबोधादौ कापि नातिप्रसङ्ग-

शङ्कापि वक्तृप्राद्यनुमितौ वक्तृप्रादिव्यभिचारधीविरोधिघीविषय-
 धर्म्मप्रकारकपक्षधर्म्माज्ञानत्वेन हेतुतामते तु नितरां तथैव
 लक्षणे निवेष्टात् अतएव व्याप्यवत्पक्षाद्यभावग्रहं प्रति व्याप्यवत्प-
 क्षादिज्ञानत्वेन हेतुत्वेऽपि न क्षतिः व्याप्यविषयकत्वेन वस्तुज्ञानं ज्ञा-
 नं विशेषणीयम् । एतेन स्मृतिं प्रति संस्कारद्वाराऽत्राच्च । न च
 साक्षाद्विशेषणधियोहेतुत्वस्य निर्विकल्पकात्मकस्य तावच्छेदक-
 स्थानुभवं प्रत्येव वा तस्याहेतुत्वस्य नियमतः क्वचित् च्युतिव्या-
 पूर्वं विषयस्मृतेश्च कल्पनात् व्याप्यवत्पक्षवत्त्वादिज्ञानानुदया-
 रित्यपि परास्तम् । साध्यादेरननुंगमात् एकेनेच्छाद्वेषयोः
 नुमितौ दैवाद्याग्निविषयिण्याञ्च तस्यामयाग्निद्वारादेव विशिष्ट
 सापि तादृशज्ञानवृत्त्यनुभवत्वव्याप्यजातिमत्त्वविवर्तिज्ञानत्वस्य तत्रा-
 या एतन्नाभायैव चानुभवार्थकं चरमज्ञानपदं संस्काराद्यन्व-
 तिरेकव्याप्तोः पृथक्प्रयोजकत्वेऽपि न क्षतिः परामर्शानुभव-
 शिश्चावगाहिनिश्चयत्वावच्छिन्न कारणताप्रतिरन्तद्विषयकप्रत्यक्षे
 वक्तृ व्याप्यवत्पक्षवर्तनश्चयत्वावच्छिन्नकारणता तत्र हेतुत्वं न तु
 प्यविषयकवृत्तिकार्यताया वा अवच्छेदिकेन तद्विषयत्वेन
 मानाधिकरणेनावच्छेदिका वा या जातिस्तद्विहितरघटतद्विष-
 भानेऽवश्यं भासमानो यस्तादृशानुमित्यविहान्मानाभावात् अ-
 वा ग्राह्यं यां काञ्चिदनुमितिव्यक्तिमादाय तस्मिन् नचेपेचान्यत्वेन
 त्वान्यानुभवान्यासमेतधर्म्मसमवायित्वमिति त्वेना सङ्करप्रसङ्गात्

लेजात्यनङ्गीकारे तु तद्व्यक्तिसमवेतस्मरणां समवेतधर्मसमवायित्वं
वक्तव्यम् । व्याप्तिज्ञानत्वावच्छिन्नकारणता प्रतियोगिककार्य-
त्वावच्छेदकावच्छिन्ना या विशिष्टपरामर्शत्वावच्छिन्नकारणता-
प्रतियोगिककार्यता तत्समानाधिकरणानुभवत्वव्याप्यजातिमत्त्वं
नुभवत्वेन ता कश्चित् ।

णोत्तरमस्मात्तु धर्मतेत्यत्र पक्षता विशेषणं तथाच पक्षतासह-
समूहालम्बनामर्शजन्यत्वमर्थः यथोक्ताया विशिष्टाद्यभावरूपाया
च पुनः पुनः प्रत्यक्ष वारणाय परामर्शस्योपादानं तत्त्वेन जन-
यभिचारकं ह्यन तदुभयजन्यत्वञ्च विवक्षितं तेन बाधादि-
इदमेव चान्यत्र प्रतियोगिविषयकेण परामर्शेन जन्ये पक्ष-
हितञ्च तात्पर्यं तदुभयसमूहालम्बने वा नातिप्रसङ्गः तदु-
स्मृतीनां स्वकार्यतिमत्त्वविवक्षया च नाव्याप्तिरित्याहुः त-
मज्ञानपदस्थानुभूयमिति । नच व्याप्यादिज्ञानजन्यं ज्ञानकरण-
त्यपि कश्चित् । व्याप्तिज्ञानत्वं तादात्म्यसम्बन्धेन व्याप्तिज्ञान-
दनुमितिदर्शनाच्चक्षेत्रे ननु नमेऽपि अधिकस्य भागासिद्धिवारण-
लक्षणघटकमपि, ति वाच्यम् फलोपहितस्य लक्ष्यतया व्याप्ति-
रणाभावात् अन्वात् करणत्वनिष्ठव्याप्तिस्तादृशज्ञानत्वत्वाद्य-
समान प्रकारकत्वेनैवातिर्गमकतया वैयर्थ्यशङ्कानवकाशाच्चेति ।
विशिष्यैव कार्यकार्यमतिकरणस्य स्वरूपतः प्रत्यक्षोपजीवकत्वं
इत्यपि केचित् एवञ्चति अनुमितेर्ज्ञानाकरणकज्ञानत्वेन प्रत्यक्ष

मिति मध्यनिवेशे तत्कारणस्यापि प्रत्यक्षप्रमाणान्तर्भावः स्यादिति तन्निरस्यति तच्चेत्यपिकश्चित् ।

अनुमानप्रामाण्यं परीक्षितं चार्वाक मतमुत्थापयति अथेति अनुमानमनमानत्वेनः भिमतं धूमादिज्ञानम्, असत् ख्यात्युपनीत मनुमानमेव वा संवादेन संवादाभिमानेन सम्भावितस्यासतोऽनुगताकारस्य परमार्थसत्त्वलक्षणमात्रस्य सच्चिणश्चक्षेणानुक्तेखात् अथचमूलकविकल्पोल्लिखितत्वाद्वा संवादः अनुमानाप्रामाण्ये च तन्मूलकसमय निर्णयाद्यधीनप्रवृत्तिकयोः शब्देऽपमानयोः सुतरामप्रामाण्यान्नाप्रत्यक्षं प्रमाणमित्याह इतीत्यादि । अप्रमाणसाधर्म्येण प्रमाणाप्रयोजकरूपेण प्रवृत्त्यन्वयेन दृष्टसाधर्म्यस्य साधर्म्यदर्शनस्य वा, नन्वभिहितमेव साधर्म्यदर्शनं सम्भावनां भावयति सम्भावनेनैव च बद्धशो व्यवहारहेतुरित्यत आह अनुमानमिति । ननु न वचमापाततो भ्रमजनकत्वलक्षणमप्रामाण्यं निरूपयामो येन भ्रमस्य विषय बाधाधीनतया प्रामाण्यं सम्भाव्येतापि परन्तु प्रमाकरणत्वव्यतिरेक मत आह अपि चेति । स्वतद्वति नचानुगताकारासंस्पर्शनि परमार्थसत्त्वलक्षणसच्चिणि स्वसंवेदनसंविहितप्रामाण्ये निर्विकल्पकज्ञाने नाप्रामाण्यं सन्दिह्यते परन्तु तदुत्तरभाविनि समुल्लिखितालीकानुगताकारेण विकल्पकएवेति वाच्यम् निर्विकल्पकस्य सम्भाव्यत्वमनलस्य विषयत्वप्रामाण्यावगाहित्वानामनुमानाधीनसिद्धिकत्वात् । सर्व्व

मिदं सति व्याप्तिनिश्चये स्यात् सएव तु न सम्भवव्युपायाभावा
दित्यत आह व्याप्तीति ।

समारम्भानुमानप्रामाण्यपरीक्षाकारणीभूतव्याप्तिग्रहोपायप्रति
पादनमिदानं व्याप्तिस्वरूपनिरूपणमारभते नन्वित्यादिना । सा-
ध्याभाववदवृत्तित्वस्याव्याप्यवृत्तिसाध्यकसङ्घेतावव्याप्तिमाश-
ङ्गाह साध्यवद्भिन्नेति । साध्यवद्भिन्ने यः साध्याभावस्तद्वदवृ-
त्तित्वमर्थः कर्मादौ संयोगाद्यभावस्य भिन्नत्वे मानाभावादाह
साध्यवदिति । हेतोः साध्यवत्पक्षे भिन्नदृष्टान्तवृत्तित्वेनाव्याप्तेराह
सकलेति सकलं साध्याभाववति साध्ये च बोध्यं, साध्याभावो वा
साध्यतावच्छेदकावच्छिन्नप्रतियोगिताको ग्राह्यस्तेन विपक्षैकदेश-
निष्ठाभावप्रतियोगिनि व्यभिचारिणि नातिव्याप्तिः न वा नाना-
व्यक्तिसाध्यकसङ्घेतावव्याप्तिः अव्याप्यवृत्तिसाध्यकव्याप्यवृत्तिस-
ङ्घेतावव्याप्तेर्यभिचारिणि चाव्याप्यवृत्तावतियाप्ते वारणायाभा-
वद्वये प्रतियोगिव्यधिकरणत्वं बोध्यं हेत्वभावोऽपि प्रति योगि-
तावच्छेदकावच्छिन्नप्रतियोगिव्यधिकरणः तत्प्रतियोगित्वञ्च
हेतुतावच्छेदकरूपेण बोध्यं तेन द्रव्यत्वादौ साध्ये विशिष्टसत्तादौ-
नाव्याप्तिः न वा विशिष्टसत्तात्वादिना तादृशाभावप्रतियोगिनि
सत्तादावतिप्रसङ्गः यत्रैकव्यक्तिकं साध्यं विपक्षोवा तत्र निर्धूम-
त्वादिवाप्ये तत्त्वेन साध्ये निर्वह्नितादौ चाव्याप्तिस्तत्र हेत्वभा-

वस्य वक्त्रादेः प्रत्येकं यावद्विपक्षावृत्तित्वादतत्राह साध्यवदिति ।
अत्रान्योन्याभावस्य साध्यवत्तावच्छिन्नप्रतियोगिताकत्वं व्युत्पत्ति-
बललभ्यम् नहि भवति नीलो घटो घटादन्यदिति ।

नापीति साध्यमसमानाधिकरणं यस्य यदधिकरणानधि-
करणं साध्यं तत्तम् साध्यनिष्ठासमानाधिकरणप्रतियोगित्वम्
साध्यनिष्ठाधेयत्वानिरूपकाधिकरणवृत्तित्वमिति यावत् तदन-
धिकरणत्वमित्यर्थः साध्यवद्भिन्नस्य च साध्यनिष्ठाधेयत्वानिरूप-
कत्वात्तद्वृत्तौ नातिप्रसङ्गः साध्यनिष्ठाधेयत्वानिरूपकाधिकर-
णत्व व्यापकाभाव प्रतियोग्यधिकरणतासामान्यकत्वमिति नि-
ष्कर्षस्तेन सत्तावान् द्रव्यत्वादित्थादौ न दोषः । साध्यवैय-
धिकरणं साध्यवद्भिन्नाधिकरणकत्वञ्चरमाधिकरणत्वांशस्यान-
तिप्रयोजनकतया तदपहाय द्वयमेकोक्त्या अनूद्य दूषयति तदु-
भयमपीति । साध्येत्यादेः साध्यं यदधिकरणानधिकरणं तत्ता-
भावः साध्यस्य यदनधिकरणं तद्वृत्तित्वाभावश्चार्थः तत्र केवला-
न्वयिनि साध्यनिष्ठाधेयत्वानिरूपकाधिकरणप्रसिद्ध्या नाना-
व्यक्तिसाध्यके च एकसाध्यव्यक्तिनिष्ठाधेयत्वा निरूपकाधिकर-
णत्वं साधनाधिकरणव्यक्त्यन्तरस्येत्यव्याप्तिः क्लृप्तिभिचारिण्यति-
प्रसङ्गश्चाद्ये द्वितीये च साध्यवैयधिकरणे यदि साध्य वत्ताव-
च्छिन्नप्रतियोगिताकोभेदे विवक्षितस्तदा केवलान्वयिनि
यदि च यत्किञ्चित्साध्यवद्भक्तिभेदस्तदा नानाधिकरणसाध्यके

सर्वत्राव्याप्तिः केचित्तु साध्यासामानाधिकरणं हेतुतावच्छेदक-
सम्बन्धेन हेतुधिकरणे तेनैव सम्बन्धेन साध्यवृत्तित्वाभावस्त-
दधिकरणभिन्नत्वमर्थस्तेन धूमस्य स्वावयवे संयोगेन, बल्लिमति
च समवायेनावृत्तावपि न क्षतिः तादृशाभावश्च सम्बन्धान्तरेण
तत्रैव वर्तमाने सुखभः व्यभिचारिणस्तु व्यभिचारनिरूपकाधि-
करणएव तादृशि तादृशाभाववत्त्वम्, सत्तायां गुणे न द्रव्यत्वसा-
मानाधिकरणमिद्यनुभवात् । न चैवं गुणकर्मान्यत्वविशिष्टसत्त्वेऽ-
व्याप्तिः, विशिष्टस्यातिरिक्त्वात्, अनतिरिक्त्वे तु विशेषणविशे-
ष्यसम्बन्धस्यैव परस्परया व्याप्तत्वात् । केवलान्वधिनि चाव्याप्तेर-
भिधानं द्वितीयलक्षणाभिप्रायेणेत्याहुस्तच्चिन्त्यं सत्तायां गुणे न
द्रव्यत्वसामानाधिकरणमिति प्रतीतिर्हि द्रव्यत्वे गुणे न पृथिवीत्व-
सामानाधिकरणमिति प्रतीतिवत्सत्तानिष्ठद्रव्यत्वसामानाधिकर-
ण्यवच्छेदकत्वस्य, परस्परसम्बन्धेन सामानाधिकरण्यस्य वा अभावं
गुणेऽवगाहते न तु सत्तायामेव द्रव्यवृत्तित्वाभावं, सत्ता न द्रव्य
वृत्तित्वाभाववती, द्रव्यवृत्तित्वाभावो न सत्तावृत्तिरित्यादि-
सर्वजनसिद्धप्रतीतिबाधितत्वात् बाधकाभावात् संयोगतद्-
भावयोरवच्छेदकभेदेनैकत्र प्रतीत्या तदुभयोरैकत्र सिद्धिः
अतोन्द्रियसाध्यकेऽतोन्द्रिये व्यभिचारिण्यतिप्रसङ्गाच्च तत्र सामा-
नाधिकरण्याभावस्य प्रत्यक्षत्वासम्भवेनासिद्धेः नच तदभावव
वृत्तित्वेन तत्र तदनुमेयं तद्वृत्तिभिन्नत्वस्योपाधित्वात् किञ्च

इदमिदानीमितिप्रतीतिनियामकविशेषणताविशेषण हेतुतायां
सङ्केतावव्याप्तिः तेन सम्बन्धेनाधिकरणे काले तेन सम्बन्धेन साध्य-
वृत्तित्वस्य विरहिणोऽप्रसिद्धः ॥

समवायितयेति वाच्यत्वं न यथा समवायितथा वक्ष्यते
घटादिसमवायितयेत्यर्थइत्यप्याहुः प्रमेयसाध्यके च भाव-
त्वेनाभावानाम् अभावत्वेन भावानां, वक्षित्वेन निर्व्वक्तौ,
अवृत्तिमात्रवृत्तिगगनत्वादिना विरुद्धघटत्वपटलाभ्याञ्च
सर्व्वत्र प्रमेयमात्रस्याभावः सुलभः। ननु परिभाषिक
मेवाव्यभिचरितत्वं तथाहि यत्समानाधिकरणाः सा-
ध्यतावच्छेदकावच्छिन्नव्यापकतावच्छेदकप्रतियोगिताकायावन्तोऽ-
भावाः प्रतियोगिसमानाधिकरणास्तत्त्वं सर्व्वत्र वाच्यत्वा-
द्यभावस्य तथात्वादयावत्त्वेपादानम् अतएव भूतत्वमूर्त्तत्वाभ-
वतामूर्त्तत्वादेत्यादौ द्वित्वावच्छिन्नाभावस्य प्रतियोगिसमाना-
धिकरणेऽपि भूतत्वमनोन्यत्वाद्यभावस्य तथात्वान्नातिप्रसङ्गः ।
साधनसमानाधिकरणस्य गोत्वाद्यभावस्य तत्तत्साध्यशक्त्यभावस्य
चातथात्वात् साध्यतावच्छेदकेत्यादि । येन सम्बन्धेन हेतुः तेनैव
तदधिकरणं बोध्यं तेनात्मत्वे साध्ये समवायेन हेतोर्ज्ञानस्य
विषयतयाऽधिकरणे घटादौ वर्त्तमानस्य साध्याभावस्यातथात्वे-
ऽपि न क्षतिः । एवं दलान्तरेऽपि सम्बन्धभेदनिबन्धनो दोषः
सम्बन्धैक्यविवक्षया निरसनीयः रूपादिसामान्याभावे साध्ये

वृथिवीत्वादिकं सद्देतुरेव प्रलये परमाणवुत्पत्तिकाले चाव-
यविनि तत्त्वत्वात् । नच प्रतियोगिवत्तद्धंसप्रागभावयोरत्य-
न्ताभावविरोधित्वं, मानाभावात् । अतएव अन्तराश्यामे रक्तं
रूप नास्तीति प्रत्ययः । न चैष रक्तिमध्वंसाद्यवगाहो पूर्वोपरर-
क्तिमध्वंसप्रागभाववति रक्तेऽपि तथाप्रत्ययप्रसङ्गात् । तत्सामाना-
धिकरण्यञ्च स्वविशिष्टहेत्वधिकरणावच्छेदेन बोध्यं तेन गोल,
जन्यद्रव्यत्व— प्रलयावृत्तित्वादिना गवादेरभावस्य गवाद्यनधि-
करणधर्म्यवच्छेदेन तद्वति काले महाकाले वा वृत्तावपि
यदा गोलं तदा गौर्यत्र कालत्वं तत्र जन्यद्रव्यत्वम् प्रलयावृत्ति-
वत्यादौ नातिप्रसङ्गः हेतुमति प्रलये तत्सामानाधिकरण्याभा-
वात् । स्वविशिष्टेतिविशेषणात् कपिसंयोगाभाववान् मेयत्वादित्यादौ
संयोगाद्यात्मकस्य साध्याभावस्य सकलहेत्वधिकरणा-
वृत्तित्वेऽपि नाव्याप्तिः । जल द्विवृत्तित्वविशिष्टगोत्वाद्यभावस्या-
भावस्य जलवाद्याभावो, न तु भूम्यभावो जलादावपि तद-
भावप्रत्ययप्रसङ्गात् । यत्सामानाधिकरणानां साध्यतावच्छेदका-
वच्छिन्नव्यापकतावच्छेदकरूपावच्छिन्नप्रतियोगिताकानां याव-
दभावानां प्रतियोगितावच्छेदकावच्छिन्नसामानाधिकरण्यं,
तत्त्वं वा तत्, ज्ञेयत्वत्वादिना वाच्यत्वादीनामभावः सुलभएव
शेषं दर्शितदिशावसेयम् अत आह प्रतियोग्यवृत्तिश्चेति ।
केचित्तु व्याप्यवृत्तेर्हेतुसमानाधिकरणसाध्याभावस्य प्रति-

योगिताया अनवच्छेदकं हेतुसमानाधिकरणस्य व्याय-
 दृत्तेः प्रतियोगिव्यधिकरणस्य वा अभावस्य प्रतियोगि-
 तायाः सामानाधिकरणेनानवच्छेदकं यत्साध्यतावच्छेदकं तद-
 वच्छिन्नसामानाधिकरणं व्याप्तिः एवञ्च व्याप्तिरव्यभिचारिस-
 बन्धरूपतापि सङ्गच्छते हेतौ साध्यतावच्छेदकावच्छिन्नसाध्या-
 भाववदत्तित्वस्यैव साध्यतावच्छेदके हेतुमन्निष्ठसाध्याभावप्रति-
 योगितावच्छेदकत्वस्यापि व्यभिचारत्वात् अवच्छेदकत्वञ्च ह तत्-
 पर्याप्त्यधिकरणत्वं, तेन विशिष्टवक्तृभावस्य ह्रदत्ववक्तृत्वोभ-
 यावच्छिन्नाभावस्य च प्रतियोगितावच्छेदकत्वेऽपि वक्तृत्वस्य न
 च्छितिः । सत्वति गुणादौ संयोगाद्यभावोऽपि व्याप्यवृत्तिर्वक्ष्य-
 माणं वा प्रतियोगितावच्छेदकानतिरिक्तवृत्तित्वमेव तदवच्छेद-
 कत्वमिहापि बोध्यम् । भवति च गुणत्वगुणावृत्तित्वद्रव्यमात्रसम-
 वेतत्वाद्यवच्छिन्नप्रतियोगिताकथाप्यवृत्त्यभावप्रतियोगितावच्छे-
 दक गुणत्वाद्यनतिरिक्तवृत्त्येव संयोगत्वमित्याहुः । साध्यता-
 वच्छेदकावच्छिन्नसाध्यसामानाधिकरण्यावच्छेदकत्वसमाना-
 धिकरणसाध्याभावत्वकत्वं यत्समानाधिकरणसाध्याभावप्र-
 मायां साध्यवत्ताज्ञानप्रतिबन्धकत्वं नास्ति तत्त्वं वा व्याप्तिरिति
 तु न युक्तं सर्वत्र साध्याभावपदवैयर्थ्यात् । यत्तु साध्याभाववति
 यहृत्तौ प्रकृतानुमितिविरोधित्वं नास्ति तत्त्वं व्याप्तिरिति तन्न
 अनुमित्यविरोधित्वज्ञानस्थानुमितिजनकत्वे साध्याभाववद्दृ-

त्तिलज्ञानस्यानुमित्यविरोधितया व्यभिचारिण्यतिप्रसङ्गात् ।
 केचित्तु यावन्तः साध्याभावाः प्रत्येकं तत्तत्सजातीयं ये तत्त-
 दधिकरणवृत्तित्वाभावास्तद्वत् तत्त्वम् साजान्यञ्च समाना
 समानाधिकरणधर्मावच्छिन्नप्रतियोगिताकत्वान्यतरूपेण, साध्या-
 भवश्च पूर्वोक्तद्वितीयरोत्या प्रत्येतयो व्याप्यवृत्तिश्च,
 प्रतियोगितावच्छेदकावच्छिन्नप्रतियोगिव्यधिकरणो वा तेन
 तत्तत्साध्यशक्तेरव्याप्यवृत्तेर्वा साध्यस्याभाववति वृत्तावपि
 हेतोर्नाव्याप्तिः । तद्वद्वृत्तित्वाभावश्च तत्तत्साध्याभाववद्वृत्ति-
 त्वत्व्यापकव्यासज्यवृत्तिधर्मानवच्छिन्नप्रतियोगिताका बोध्यः
 तेन साध्याभाववद्बुद्धिविशेषवृत्तित्वस्य पार्थिवत्वादिविगण-
 तस्य द्वित्वाद्यवच्छिन्नस्य वा साध्याभाववद्वृत्तित्वस्याभावमा-
 दाय नातिप्रसङ्गः । अत्र च हेतुतावच्छेदकसम्बन्धेन
 साध्याभाववद्वृत्तित्वं बोध्यं, तेन वङ्गुभाववति स्वावयवे
 धूमस्य वृत्तावपि न दोषः । इत्यञ्च साध्याभावोऽपि हेतुता-
 वच्छेदकसम्बन्धेन कस्यचिदधिकरणे वर्तमानो ग्राह्यः
 तेन जातिमान् सत्त्वःदित्यादौ हेतुतावच्छेदकसम्बन्धेन
 साध्याभाववद्वृत्तित्वस्याप्रसिद्धावपि न क्षतिः । यदा यावन्त-
 स्तादृशाः साध्याभावाः प्रत्येकं तेषां सजातीयस्य व्यापकी-
 भूतस्य व्याप्यवृत्तेरभावस्य प्रतियोगितावच्छेदकेन धर्माण-
 यद्रूपावच्छिन्नं प्रति व्यापकत्वमवच्छिद्यते तद्रूपवत्त्वं

तत्त्वम्, साधनस्य तादृशाभावप्रतियोगित्वं, तद्वच्छेदकत्वं वा साधनतावच्छेदकयति तु न वक्तव्यम् । एतच्चोच्चादित्यादौ सत्त्वादेर्गुणकर्मान्यात्वविशिष्टमत्तात्वात् । अत्र प्रतियोगिताक तादृशाभावप्रतियोगित्वादतिव्याप्तेः । अत्र प्रतियोगितादौ प्रमेयत्वादेस्तादृशप्रतियोगितानवच्छेदकत्वदशाप्रथममेयत्वव्यधिकरणप्रतियोगित्वस्याप्रसिद्धेः । यदा यावत्तस्तादृशाः साध्याभावाः प्रत्येकं तत्प्रये गितावच्छेदकेन धर्मेण यद्रूपावच्छिन्नं प्रति व्यापकत्वमवच्छिद्यते तद्रूपवत्त्वं वा तत्त्वमित्याहुः । परे तु वृत्तिमद्वृत्तयो यावन्तः साध्याभाववद्वृत्तित्वाभावास्तदत्वं व्याप्तिः येन सम्बन्धेन हेतुता तेनैव वृत्तिमत्त्वमपि बोध्यम् । तेन व्यधिकरणधर्मावच्छिन्नवक्त्राभाववति संयोगेन या वृत्तिस्तदभावस्य जात्यादौ वर्तमानस्य धर्मादावसत्त्वेऽपि न क्षतिः । साध्याभावश्च पूर्ववद्बोध्यः तद्वद्वृत्तित्वाभावोऽपि स्वव्यापकतत्त्वसाध्याभाववद्वृत्तित्वव्यापकप्रतियोगिताकः । तत्तत्साध्याभाववद् वृत्तित्वत्वातिरिक्तेन समाजाधिकरणेन साध्याभाववद्वृत्तित्ववृत्तिना वा धर्मेणानवच्छिन्नप्रतियोगिताको बोध्यः तेनालोकाद्यवृत्तित्वेन रूपेण यो वल्लिसमान्याभाववद्वृत्तित्वस्य, यद्येवमन्वाद्यवच्छिन्नवक्त्राभावाधिकरणीभूतमहानसद्वृत्तित्वादेरभावस्तस्य धूमदौ गनिष्टसाध्याभाववद्वृत्तित्वविरहस्य च हेतुत्वरवृत्तेः स्वस्मिन्सत्त्वेऽपि न क्षतिरित्याहुः । अन्ये तु वृत्तिमद्वृ-

तयो यावन्तः साध्याभावसमुदायाधिकरणवृत्तित्वाभावा-
 न्नदत्तं तादृशवृत्तित्वाभावश्च स्वव्यापकतादृशवृत्तित्वव्या-
 पकप्रतियोगिताको बोध्यः प्रयोजनञ्चोक्तप्राथम्यं साध्याभावा-
 धिकरणवृत्तित्वव्यापकप्रतियोगिताकस्य व्यधिकरणधर्मा-
 वच्छिन्नस्यैवाभावस्य वृत्तिमद्वृत्तित्वाद्भिचारिण्यतिव्या-
 प्तिरतः समुदायेति । साध्याभावश्च साध्यतावच्छेदक-
 सम्बन्धेन बोध्यः, तेन समवायेन वक्त्रेः साध्यत्वे, धूमे संयोगेन
 च तथात्वे, वङ्गवयवे पर्वतवङ्गवयवसंयोगे च पर्वतस्य
 वङ्गवयवस्य च सम्बन्धद्वयावच्छिन्नवङ्गमावदयानधिकरण-
 त्वेऽपि नातिव्याप्तिः । तथा स्वव्यापकीभूतसाध्यतावच्छेदकव्यापक-
 प्रतियोगिताकोऽपि बोध्यः तेन यत्र पृथिवीत्वाभावादौ
 साध्ये तत्तद्विपचावृत्तित्वाद्यवच्छिन्नप्रतियोगिताकाभाव-
 कृटाधिकरणमप्रसिद्धम् तत्र सद्देतो पृथिवीत्वादौ साध्ये
 जातित्वाद्यवच्छिन्नाभाववति सामान्यादाववर्त्तमाने द्रव्य-
 त्वप्रकारकप्रभाविषयत्वादौ च नाप्यतिरिक्त्यातिर्वा, नाप्यभाव-
 तादिना अभावादौ साध्ये तत्तत्साध्याभावकृटाधिकरणप्रसि-
 द्ध्या अत्यातिरिक्त्याज्जस्तन्न द्रव्यत्वपृथिवीत्वाभयवान् द्रव्यत्वादि-
 त्यादौ तदुभयान्यतरत्वावच्छिन्नाभाववति द्रव्यत्वादेरवृत्ते-
 रतिव्याप्तेः, अपिचं दूदं पृथियन्वद्रव्यत्ववत् द्रव्यत्वादित्यादौ
 द्रव्यत्वत्वावच्छिन्नाभावकृटाधिकरणगुणाद्यवृत्तित्वस्य द्रव्यत्वे

मत्तादितिव्याप्तिः, द्रव्यत्वत्वाद्यवच्छिन्नप्रतियोगितायाः पृथि-
 व्वन्यत्वविशिष्टद्रव्यत्वत्वसमव्याप्तत्वात् । किञ्च रूपाभावसाध्यके
 सद्हेतौ साध्याभावसमुदायनिवृत्तकलरूपव्यक्त्याधिकरणप्र-
 सिद्धेः । यानतानमभावानामैकाधिकरण्यं तावतां समुदाये विवक्षि-
 तेऽपि इदं पृथिवीवृत्तिगुणशून्यं सत्तान्यपृथिवीसमवेतशून्य
 वा वायुत्वात् रूपादन्यत्वादेत्यादावितिव्याप्तिः तत्र तादृशसाध्या-
 भावस्तेऽस्य नियमनो रूपादिघटितत्वेन तदति तद्धेतो-
 रवृत्तेः । वस्तुनैविविज्ञानामेव रूपाणां तादृशाभावसह-
 स्रसमानाधिकरणत्वात्स तानाधिकरणयावदभावधिकरणप्रसि-
 द्धिरुर्वारैव । किञ्च हेतुतावच्छेदकप्रमाणेन साध्या-
 भाववति वृत्तिस्तदभावे वक्तव्यः अन्यथा धूमादावितिव्याप्तिः
 साध्यतावच्छेदकमन्वयेन साध्याभाववति कालादौ वृत्ति-
 मन्मात्रस्यैव वृत्तेर्यभिचारिण्यतिप्रसङ्गे वा, तथा च सत्तादि-
 साध्यके सयोगेन समवायेन वा हेतावितिव्याप्तिः । साध्याभाववति
 तेन सम्बन्धेन वृत्तेरप्रसिद्धेः, साधनसमानाधिकरणत्वेन साध्या-
 भावा विशेषणीया इति चेद्विशेष्यन्तां तथापि भूतत्वमूर्त्तत्वा-
 द्योरन्यतरत्वेनाभावे साध्ये स्पर्शवदन्यत्वादावितिव्याप्तिः, तादृश-
 साध्याभावसमुदायवति पृथिव्यादौ तत्त्वावृत्तेः । किञ्च महा-
 कालान्यत्वादिसाध्यके व्यभिचारिणि कालिकविशेषणतावि-
 शेषेण हेतावितिव्याप्तिः तादृशसाध्याभावसमुदायवति महा-

काले तेन सम्बन्धेन वृत्तिमन्मात्रस्यैव वृत्तेः । एतेन साध्यताव-
च्छेदकावच्छिन्नव्यापकतावच्छेदकरूपावच्छिन्नप्रतियोगिताक-
व्याप्यवृत्तिस्वसमानाधिकरणयावदभावाधिकरणवृत्तित्वाभावा-
यावन्तो वृत्तिमहत्तयस्तद्वत्त्वं व्याप्तिः केवलान्वयिनः संयोगाद्य-
भावस्याभावाः संयोगादयो न व्याप्यवृत्तयः एवं साध्यस्य
गुणसामान्यस्याभावो द्रव्यत्वाधिकरणे उत्पत्तिकालावच्छेदेन
वर्त्तमानोऽपि न व्याप्यवृत्तिः उक्तरूपावच्छिन्नप्रतियोगिताकाः
क्वचिदप्रसिद्धादिसम्पादकाः पुनरभावा न हेतुसमानाधि-
करणाः उक्तसमुदायाधिकरणवृत्तित्वतदभाववृत्तिमत्त्वानि पू-
र्व्वाक्तरीत्या प्रत्येतयानीत्यादिकमपास्तम् । तद्विशिष्टेति ।
विश्लेषणतावच्छेदकविशिष्टज्ञानस्य विशिष्टवैशिष्ट्यप्रत्यय
हेतुत्वात्, अभावप्रत्ययो हि घटत्वादिविशिष्टस्य घटादेः
प्रतियोगित्वमवगाहमानो विश्लेषणस्यापि घटत्वादेस्तदवच्छे-
दकत्वमगाहते न स्वातन्त्र्येण घटो नास्तीत्येव प्रतीतेः
तदिहाभावप्रत्ययो यदि व्यधिकरणधर्मेण विशिष्टं प्रतियो-
गिनं नावगाहते नावगाहतएव तदा तस्यापि प्रतियोगि-
तावच्छेदकत्वम् अथावगाहते तर्हि भ्रमएव नच ततो-
ऽर्थसिद्धिरिति भावः । यदि पुनरानुभविको लोकानां स्वर-
सवाही घटत्वेन पटो नास्तीत्यादिप्रत्ययो न तदा तादृशाभाव-
निवारणं गीर्वाणगुरूणामपि शक्यमिति मन्तव्यम् ।

साध्येति साध्यस्यासामानाधिकरण्यं येषु तेषामनधिकरणत्वं तदभाववत्त्वमिति यावत् तस्मिन् सति साधिकरणत्वं तदवच्छिन्नाधिकरणताकत्वम् सति सप्तम्यावच्छेदकत्वलाभात् तच्चेहान्यूनवृत्तित्वम् एवञ्च साध्यवदवृत्तिसकलपदार्थाभाववत्त्वं यदधिकरणताया अन्यूनवृत्ति तत्त्वमिति तु फलितार्थः । यथा सन्निवेशे अधिकरणत्वस्य न वैयर्थ्यम् हेतुतावच्छेदकसम्बन्धलाभाच्च वा तत् । येन येन सम्बन्धेन यो यः साध्यवदवृत्तित्वेन तेन सम्बन्धेन तत्तदभावो बोध्यः एतेन साध्यवदवृत्तित्वं यदि साध्यतावच्छेदकसम्बन्धेन विवक्षितं तदा समवायेन साध्यतायां साध्यवदसमवेतस्य सार्वत्रिकत्वात्सकलतच्छून्याप्रसिद्धिः । अथ तदभावोऽपि तेनैव सम्बन्धेन वाच्यस्तदा जातिमान् प्रमेयत्वादिद्यादावतिव्याप्तिः जातिमदसमवेतानां समवायेनाभावस्य केवलान्वयित्वात् अतएव न संयोगेन, समवायेन वा, इदं न जातिमज्जातित्वादित्यादौ साध्यवत्समवेताद्यप्रसिद्धेश्च नापि साधनतावच्छेदकसम्बन्धेन इदम् एतद्रूपभिन्नं गुणत्वादित्यादावतिव्याप्तेः । नापि विषयतया, घटभिन्नं मेयत्वादित्यत्राप्यतिव्याप्तेः सविषयमात्रस्यैव घटभिन्नविषयत्वात् । घटनिर्विकल्पकेऽपि घटत्वादिभानात् । नापि सम्बन्धमात्रेण, द्रव्यं सत्त्वादित्यादावतिव्याप्तेः वृत्तिमन्मात्रस्यैव स्वरूपसम्बन्धेन महाकाले वृत्तेरवृत्तेरभावस्य च केवलान्वयित्वादिति प्रत्युक्तम् । विशेषणताविशेषेण

वा साध्यवदवृत्तित्वं वक्तव्यम् सम्बन्धैव तत्तद्भूतित्वे तत्तद-
न्यान्यत्वे तत्प्रकारकप्रमाविषयत्वे वा तत्सुलभम् तेनैव सम्बन्धेन
तदवच्छिन्नसामान्याभावो वाच्य इति । केचित्तु नऽव्यत्यासे-
नासाधानि साध्यविरोधीनि साध्यासमानाधिकरणानिति
यावत् तानि सामानाधिकरणानधिकरणानि यस्य तत्त्वम्
साध्यसामानाधिकरण्याभावव्यापकाभावप्रतियोगिसामानाधि-
करणसमान्यकत्वमिति फलितार्थः । अत्र च साध्यसामाना-
धिकरणं साध्यतावच्छेदकसम्बन्धेन साध्यमिति हेतुतावच्छेदक
सम्बन्धेन वृत्तिः । परञ्च सामानाधिकरण्यं हेतुतावच्छेदक-
सम्बन्धेन हेतुमति तेनैव वृत्तिः तेन समवायेन पृथिवीत्वादेः
साध्यतायां व्यभिचारिणि कालिकसम्बन्धेन हेतौ द्रव्यत्वादेस्व सम
वायेन साध्यतायां समवायेन हेतौ सत्त्वगुणत्वादौ नातिप्रसङ्गः ।
न वा संयोगेन वक्तृत्वादौ साध्ये समवायेन तद्वाप्यस्य रूपविशे-
षादेः कालिकसम्बन्धेनाधिकरणे काले सन्दे च कालपरिमाण
स्यन्दत्वादेः समवायेन तदधिकरणं घटादेः संयोगेन वृत्तावपि
चाप्रसङ्गः, सम्बन्धविशेषेण व्याप्यत्वलाभाय साधिकरणत्वमित्या-
ज्जलचिन्त्यम् । यथाश्रुतं यथासम्भवं विदाल्य दूषयति नेत्यादि
नन्वप्रतियोगिपदेन प्रतियोगितानवच्छेदभावच्छिन्नं वक्तव्यमत
आह द्रव्यत्वादेरिति प्रतियोगिविरोधित्वं प्रतियोगितदधि-
करणवृत्तित्वं व्याप्यवृत्तित्वं स्वसमानाधिकरणत्वलाभा-

वाप्रतियोगित्वम् । अधिकरणेति तथा सत्यभावएव न सिद्ध्यदिति भावः । सयोगाद्यत्यान्ताभावस्य द्रव्ये प्रतियोगिसामानाधिकरण्यम् अवाप्यवृत्तित्वञ्च प्रतियोग्यधिकरणीभूतद्रव्यवृत्तित्वं स्वाधिकरणीभूतद्रव्यनिष्ठात्यन्ताभावप्रतियोगित्वं गुणे च प्रतियोग्यसामानाधिकरण्यं, व्याप्यवृत्तित्वञ्च प्रतियोग्यनधिकरणीभूतगुणवृत्तित्वं स्वाधिकरणीभूतगुणनिष्ठात्यन्ताभावाप्रतियोगित्वम् एतानि च न भेदकान्यविरोधात् सामान्यतश्चावाप्यवृत्तौ प्रतियोगिसमानाधिकरणे च न तथात्व्यतिरेक इति भावः । ननु साध्यवान् यस्मिन् साध्यवति सम्बन्धोऽन्वेष्टव्यः स चाधिकरणत्वं साध्यसाधनयोरपि सामानाधिकरण्यमवेत्यतो दूषणान्तरमाह साध्येति । साध्यत्वसाधनत्वे व्याप्तिप्रतियोगित्वानुयोगित्वे यत्तदभ्यामेव व्याप्तिनिर्वक्तव्येत्यत आह वक्रिमदिति । ननु यत्समानाधिकरणान्योन्याभावप्रतियोगितावच्छेदकं यद्रूपावच्छिन्नं न भवति तद्रूपावच्छिन्नेन समं तस्य सामानाधिकरण्यं व्याप्तिरित्यर्थः । नच धूमसमानाधिकरणान्योन्याभावप्रतियोगितावच्छेदको वक्रित्वावच्छिन्नो वक्रिः धूमवान् वक्रिमात्रेत्यप्रतीतेरत आह विज्ञेति । यएव प्रत्येकं वक्रिमङ्गदाः धूमसमानाधिकरणास्तएव चैकाधिकरणवृत्तित्वावच्छिन्ना वक्रिमत्सामान्यभेदबुद्धिं जनयन्ति तत्प्रतियोगितावच्छेदको वक्रित्वावच्छिन्नो वक्रिरिति भवत्यव्याप्तिः । साध-

नेति वैयधिकरणं तदनधिकरणवृत्तित्वं तच्च केष्वन्यथिनः
साधनस्याप्रसिद्धम् अतिप्रसञ्जकञ्च पृथिवी द्रव्यत्वादित्यादौ
अतः समानाधिकारणीपादानं धूमादेरपि न वङ्गादिसमाना-
धिकरणद्रव्यत्वाद्यनधिकरणवृत्तित्वमपीत्यावदिति । यद्यपि
पृथिवीत्वादिसमानाधिकरणघटत्वपटत्वाद्यनधिकरणवृत्तित्वं
द्रव्यत्वादेस्तदनधिकरणमात्रवृत्तित्वञ्च निष्किलवटप्रटादि-
रूपाणां तथापि तादृशधर्मानधिकरणमात्रवृत्तिज्ञानवच्छे-
दकसाध्यतावच्छेदकत्वत्वं बोध्यं नहि पृथिवीत्वसमानाधि-
करणस्तादृशः कश्चिदेको धर्मो यदनधिकरणमात्रवृत्तित्वाव-
च्छेदकं रूपत्वादि धूमत्वादिकन्तु वङ्गादिसमानाधिकरणा-
योगोलकत्वाद्यनधिकरणमात्रवृत्तित्वावच्छेदकं तदवच्छेदक-
त्वञ्च तदनतिरिक्तवृत्तित्वं तच्च तच्छून्यधर्मावृत्तित्वं तेन मेय-
त्वसमानाधिकरणगुणत्वाद्यनधिकरणमात्रवृत्तितानधिकरण-
गगनादिवृत्तित्वेऽपि द्रव्यत्वस्य द्रव्यसाध्यकमेयत्वेनातिप्रसङ्गः
वस्तुतस्तु तादृशधर्मानधिकरणमात्रवृत्तित्वावच्छिन्नाधिक-
रणताकत्वं तदवच्छेदकत्वं वाच्यं तेन सत्ताद्रव्यत्वोभय-
वान् गुणान्यत्वविशिष्टसत्तावान् वा जातिमत्त्वादित्यादौ
नातिप्रसङ्गः सत्ताया गुणत्वाभाववन्मात्रवृत्तित्वविरहेऽपि
उभयत्वाद्यवच्छिन्नाधिकरणायाः गुणत्वाभाववन्मात्रवृत्ति-
त्वात् प्रमेयत्वादेरिति । अनु व्यतिरेकित्वेन धर्माविशेषणीयः

वस्तुतस्तु यावत्पदं तादृशस्य कस्यापि न वैयधिकरण्याव-
 च्छेदकमेतावन्मात्रस्फोरणाय तथा च साधनसमाधिना-
 करणधर्मं निरूपितवैयधिकरण्यावच्छेदकं यद्यत्तद्भिन्न-
 धर्मवता यावत्तादृशावच्छेदकत्वशून्यधर्मवता वा समं
 सामानाधिकरण्यामिति पर्यवसितं अतोदोषान्तरमाह महा-
 नसादाविति तथा च तदनधिकरणत्वं तदभावाधिकरणत्वं
 तद्विद्विन्नत्वं वा द्वयमपि दुष्टमित्यर्थः एतेन तदधिकरणा-
 वृत्तित्वमत्र वैयधिकरण्यामिति निरस्तं समवायितया महा-
 नसहत्तित्वं वक्तुं नास्तीति प्रतीतेर्वङ्गादेरपि तादृशवैयधि-
 करण्याधिकरणत्वात्सम्बन्धविशेषेण वैयधिकरण्याविवक्षाद्यान्तु
 नोक्तदोष इति ध्येयम् । उपाधिपदस्य साध्यसमव्याप्तवचन-
 तथा आत्माश्रयप्रसङ्गादाह साध्यव्यापकेति । व्यापकत्वं
 व्याप्तिनिरूपकत्वमात्माश्रयादिग्रहणत आह तद्वन्निष्ठेति ।
 यतोपाधिरव्याप्यवृत्तिर्नानाव्यक्तिकी वा तदापि व्याप्यवृत्ति-
 रखण्डश्चान्तस्तद्विद्विन्नत्वप्रकारक प्रमाविषयत्वाभावादिरे-
 वास्ति यदि च तस्यापि विशेषणान्तरविशिष्टस्य द्वित्वाद्यव-
 च्छिन्नस्य वा तदाश्रयसम्भवस्तदा साध्यसमानाधिकरण्यात्य-
 न्ताभावप्रतियोगित्वात्तद्वच्छेदकीभूतसाधनसमानाधिकरणा-
 त्यन्ताभावप्रतियोगित्वात्तद्वच्छेदकधर्मवत्त्वं दलद्वयार्थो बोध्यः ।
 अनवस्थान्तरसिद्धिमाह प्रतियोगित्वमिति । सहीतं । एक-

देशकालावच्छेदेनेति पूरणीयं तेन नाव्याप्य वृत्तेरभावस्य प्रागभावादेश्च प्रतियोगितायामव्याप्तिः । अन्योन्येति अत्र समवायादिसम्बन्धावच्छिन्नप्रतियोगिताकाभाववति महा-
नमादौ संयोगादिना वङ्गप्रादेर्दृत्तेर्येन सम्बन्धेनाभावः तद्वति तेनावृत्तिर्वक्तव्या इत्यञ्च तेन सम्बन्धेनासम्बद्धत्वोक्तौ नायं दोषः अन्योन्याभावस्य तादात्म्यसम्बन्धावच्छिन्नप्रति-
योगिताकतया तद्वति तेन सम्बन्धेन प्रतियोगिनोऽसम्बद्ध-
त्वात् परन्तु समवायेन सत्ताया अभावस्य प्रतियोगिता-
यामव्याप्तिः तद्वति समवायेन वृत्तेरप्रसिद्धेः तादृशस्यसम्ब-
न्धाधिकरणावृत्तितन्कत्वाभिधाने च व्यधिकरणसम्बन्धावच्छि-
न्नाभावप्रतियोगितायामव्याप्तिः सिद्धान्तलक्षणवक्ष्यमाण-
रौन्या च खण्डश्चः प्रसिद्ध्या तत्परिहारोऽपीति ध्येयम् ।
अभावविरहात्मत्वमिति न चान्योन्याभावप्रतियोगितत्त्वाव-
च्छेदकयोरप्रसक्त्यतिप्रसक्तौ प्रकृतोपयोगिप्रतियोगितामा-
त्रस्य लक्ष्यत्वे तु लक्षणेऽत्यन्ताभावपदवैयर्थ्यं सर्वत्र नित्यस्य
नित्यसाधारणरूपावच्छिन्नस्य वा उपाधिता सम्भवात् इत-
रथा तु भेदप्रतियोगितावारणाथ संसर्गाभावपरतया तस्य
सार्थकत्वादिति वाच्यम् विरहपदस्य तज्ज्ञानप्रतिबन्धकज्ञान-
विषयार्थकत्वात् प्रतिबध्नाति हि तादात्म्येन प्रतियोगिज्ञान-
मन्योन्याभावबुद्धिं प्रतिबन्धकत्वञ्चात्रैककालावच्छेदेन एक-

तावत्तमानत्वम् अभावपदस्य स्वाभावपरत्वात् वस्तुतस्त्वे-
 कसम्बन्धावच्छिन्नायास्तत्त्वमानाधिकरणाभावप्रतियोगिताया
 अनवच्छेदकमपि भवत्येव सम्बन्धान्तरावच्छिन्नायाः तस्या
 अवच्छेदकम् अतो यत्त्वम्बन्धावच्छिन्नायाः साध्यसमानाधि-
 करणाभावप्रतियोगिताया अनवच्छेदकं तत्त्वम्बन्धाव-
 छिन्नाया एव साधनसमानाधिकरणाभावप्रतियोगिताया
 अवच्छेदकं तद्वाच्यम् तथा च संसर्गाभावत्वमनुपादेयमेव
 वाशब्दोऽत्रास्वरससूचनाय स च व्यधिकरणसम्बन्धेन सर्वस्य
 प्रतियोगिनस्तादृशभ्रमे मानाभावात् स्वाभावसम्बन्धित्वस्य
 स्वाभावज्ञानविषयत्वस्य वा लघोः सर्वत्र सम्भवित्वात् स्वाभा-
 वेत्यादौ षष्ठ्यर्थप्रतियोगितायाः प्रवेशात् तत्र स्वरूपसम्ब-
 न्धस्य शरणीकरणीयतया तस्यैवावश्यकत्वेन तथात्वौचित्याच्च
 अभावत्वप्रतिबन्धकत्वयोः प्रतियोगिताघटितत्वात् तथाविध-
 व्यवहारगोचरस्यापि विना प्रतियोगितां निर्वक्तुमशक्यत्वाच्च ।
 यत्साध्यस्य यत्त्वमानाधिकरणसाध्यस्य । तथाहीत्यादि यत्त्व-
 मानाधिकरणात्यन्ताभावप्रतियोगितावच्छेदकं यावत् साध्य-
 समानाधिकरणात्यन्ताभावप्रतियोगितावच्छेदकम् साध्य-
 समानाधिकरणात्यन्ताभावप्रतियोगितानवच्छेदकं यावत्
 यत्त्वमानाधिकरणात्यन्ताभावप्रतियोगितानवच्छेदकं तत्त्व-
 मिल्यर्थे तु नोक्तदोष इति ध्येयम् । प्रतियोगितयोश्चैकस-

स्वन्धावाच्छिन्नत्वं विशेषणताविशेषावच्छिन्नत्वं वा वक्तव्यम्
 तेन प्रतियोगितावच्छेदकमात्रस्यैव यत्किञ्चित्स्वन्धावाच्छिन्न-
 साध्यसमानाधिकरणान्त्याभावप्रतियोगितावच्छेदकत्वेऽपि
 एकसस्वन्धावच्छिन्नसाध्यसमानाधिकरणान्त्याभावप्रतियो-
 गितानवच्छेदकस्य सस्वन्धान्तरावच्छिन्न साधनसमाना-
 धिकरणाभावात्प्रतियोगितावच्छेदकत्वेऽपि च न क्षतिः ।
 व्यभिचारिणि तु यत्राधिकरणे व्यभिचारो विशेषणतावि-
 शेषावच्छिन्नतन्निष्ठाभावप्रतियोगितावच्छेदकं साध्यवत्त्व-
 प्रकारक प्रमाविषयत्वम् विशेषणताविशेषावच्छिन्नसा-
 ध्यसमानाधिकरणाभावप्रतियोगितानवच्छेदकमिति नाति-
 प्रसङ्गः । वस्तुतो हेतुसमानाधिकरणान्योन्याभावप्रतियोगि-
 तावच्छेदकं यावद्वद्वन्मावच्छिन्नसमानाधिकरणान्योन्याभाव-
 प्रतियोगितावच्छेदकं तद्वन्मावच्छिन्नसामानाधिकरण्यम्
 साध्यसमानाधिकरणान्योन्याभाव-प्रतियोगितानवच्छेदकम्
 यावत्समानाधि-करणान्योन्याभाव-प्रतियोगिता-नवच्छेदकं
 तत्त्वं वा व्याप्तिरिति धेयम् । साध्यमिति यावतां तेषा-
 मित्यर्थः । दूषितं केवलान्वयिन्यव्याप्त्या सा च यथोक्तलक्ष-
 णेऽपि गौरवं परमतिरिच्यत इति कात्स्न्यं साधनस्य साध्यस्य
 साध्याश्रयस्य साध्यसमानाधिकरणस्य साधनाश्रयस्य साधन-
 समानाधिकरणस्य वा आद्ये कृत्स्नसाधनसामानाधिकरण्यं

साध्ये कृत्वेषु साधनेषु साध्यसामानाधिकरण्यं वायः प्रथमै
 एकेति नानेति च व्याप्तिश्चाहेतुवृत्तित्वम् पृथिवी पृथिवीत्व-
 व्यापकजातेरित्यादावतिव्याप्तिश्च अतएव नेतरः । अर्थाभि-
 धानपूर्वकं द्वितीयं निरस्यति अतएवेति अतएव एकव्यक्ति-
 साध्यकाव्याप्तिरेव विषमव्याप्ते समव्याप्तेऽपि च संख्यापरि-
 माणादावेकत्र साधने सकलसाध्यसम्बन्धस्याभावात् भावाच्च
 शब्दान् द्रव्यत्वादित्यादौ । तृतीये साध्याश्रयघावदृत्तित्वं
 चतुर्थे साध्यसमानाधिकरणव्यावत्सामानाधिकरण्यमर्थः तत्र
 च यथासम्भवमेकमात्रवृत्तिसाध्यके वज्रादौ साध्ये धूमादाक-
 व्याप्तिरतिव्याप्तिश्च सत्त्वादौ । अर्थपरिष्कारपूर्वकं पञ्चमं
 निरस्यति न चेति । एकमात्रवृत्तिसाधने चाव्याप्तिश्च तथैव
 षष्ठं निरस्यति नापीति तादृशानां सर्वेषां महानसत्त्वादीनां
 प्रत्येकनिरूपितान्यपि सामानाधिकरण्यानि न कुत्रापि
 वज्जी । अथ यद्वर्भावच्छिन्नसामानाधिकरण्यत्वेन साधन-
 सामानाधिकरण्यव्यापकत्वं तद्वर्भावलीडसामानाधिकरण्यं
 विवक्षितमिति चेत् इतौऽपि लघुतया साधनव्यापकताव-
 च्छेदकरूपावच्छिन्नसामानाधिकरण्यमेव व्याप्तिरिति सिद्धा-
 न्तयिष्यते । अविनेति । साध्यं विना साध्याभाववति यो
 भार्वावृत्तिस्तद्विरहः साध्यं विना अभावः साध्याभावव्यापकी-
 भूताभावप्रतियोगित्वमिति वा । अथेति सम्बन्धः सामा-

नाधिकरणं व्यभिचारिसम्बन्धस्य केनचित्किञ्चिद्रूपावच्छि-
 न्नेन धूमादेरपि द्रव्यत्वादिना वङ्गिव्यापकत्वात् । तद्विधा-
 दिति न च व्यभिचाराग्रहसहस्रतस्तद्विधेरपि व्यभिचार-
 तद्यतिरेकयोः अनुपस्थितावपि समानाधिकरणधर्मवत्ता-
 ज्ञानमात्रादनुमित्यनुत्पादस्य सर्वानुभवसिद्धत्वात् हेतुन्तरे
 तत्रैव च रूपान्तरेण व्यभिचारग्रहे हेतुतावच्छेदकाग्रहेऽप्य-
 नुमित्युत्पादाच्च विवदन्ते च सामानाधिकरणज्ञानस्यैव हेतु-
 तायां व्यभिचारज्ञानाभावकारणत्वमपेक्ष्य कारणीभूतसामा-
 नाधिकरणज्ञाने लाघवेनाव्यभिचारस्य विषयतयावच्छेद-
 कत्वमुचितम् न च व्यभिचारसंशयेऽनुमित्यनुत्पादादव्यभि-
 चारनिश्चयत्वेन कारणत्वोक्ती गौरवम् व्यभिचारज्ञानस्य हि
 भ्रमत्वनिश्चयदशायामेवाविरोधितया भ्रमत्वं नानिश्चीयमा-
 नस्य विरोधित्वं वाच्यम् अव्यभिचारनिश्चयस्य च भ्रमत्वश-
 ङ्कायामप्यनुमित्यजनकतया भ्रमत्वेनागृह्यमाणस्यैव हेतुत्व-
 मिति तत्रैव गौरवात् नानाविधव्यभिचारज्ञानाभावानां
 नियतपूर्ववर्तित्वेन क्लृप्तानामपि हेतुत्वमपेक्ष्य दक्ष्यमाणैक-
 विधव्यभिचारज्ञानस्यैव हेतुत्वं युक्तमित्यप्याहुः । सामाना-
 धिकरणविशिष्टपक्षधर्मत्वं तु पक्षे साध्यग्रहं विना दुर्यह-
 मिति केवलान्वयित्वस्याग्रहे सामानाधिकरण्यमात्रग्रहादनु-
 मित्यनुत्पत्तेश्चानुत्पत्तिरपि वाच्यः तच्च वृत्तिमदत्यन्ताभावा-

प्रतियोगित्वादिकमन्योन्याभावप्रतियोगितानवच्छेदकत्वं वा तथा च सर्वसाधारण्ये लाघवात्साधनवतस्तद्वृत्तित्वस्य वा वृत्तेरन्योन्याभावस्य वा विशेषणत्वमुचितमिति सिद्धान्तरहस्यं शेषं केवलान्वयिखण्डने वक्ष्यामः ।

प्रतियोग्यसमानाधिकरणेति प्रतियोग्यसमानाधिकरण-
यद्रूपविशिष्टसमानाधिकरणात्यन्तभावप्रतियोगितानवच्छेदको
यो धर्मस्तद्धर्मवच्छिन्नेन येन केनापि समं सामा-
नाधिकरणं तद्रूपविशिष्टस्य तद्धर्मवच्छिन्नयावन्निरूपिता
व्याप्तिरित्यर्थः दण्डादौ साध्ये परम्परासम्बद्धं दण्डत्वा-
दिकमेव साध्यतावच्छेदकमतो नाव्याप्तिः इत्यञ्च इदं
द्रव्यं गुणकर्मान्यत्वे सति सत्त्वादित्यादौ सत्त्वाद्यधि-
करणगुणादि निष्ठात्यन्ताभावप्रतियोगित्वेऽपि द्रव्यत्वादेः
नाव्याप्तिः साधनस्य विशिष्टसत्त्वादेर्गुणादाववृत्तेः सामाना-
धिकरणव्यक्तौनां भेदेऽपि निरूपकतावच्छेदकस्याधिकरण-
तावच्छेदकस्य चैक्याद्गामैरैक्यं वस्तुतस्तु धूमत्वादिविशिष्ट-
व्यापकवह्निसामानाधिकरणस्य रासभादि साधारणत्वा-
द्धूमत्वादिमति तादृशसामानाधिकरणं तद्वति धूमत्वा-
दिकं वा व्याप्तिः आद्या भिन्ना द्वितीया त्वभिन्नैवेति
ध्येयम् । अयं कपिसंयोगि एतद्वृत्तत्वादित्यादिसंग्रहाया-
समानाधिकरणात्तम् । यत्तु इदं संयोगि द्रव्यत्वादित्यत्वा-

व्याप्तिवारणाय तत् संयोगस्य शास्त्राद्यवच्छेदेनवृत्तिवृत्तत्वा-
वच्छेदेन तत्सामान्याभाववृत्तावतिरोधात् तत्र चातीन्द्रियस्य
संयोगस्य सत्त्वात्परितः प्रतियोग्युपलब्धेर्दीर्घाद्वा वृत्तेन
संयोग इत्यादि नाध्यक्षमिति तत्र द्रव्ये संयोगसामान्याभावे
मानाभावात् न च यो यदीययावद्विशेषाभाववान् स तत्सामान्याभाववानिति व्याप्तेर्यावत्संयोगाभावा एव मानं यत्तद-
र्थयोरननुगमात् एकावच्छेदेन यावद्विशेषाभाववत्त्वस्योपा-
धित्वाच्च एतेन अयं संयोगसामान्याभाववान् संयोगयावद्विशे-
षाभाववत्त्वादिति निरस्तं व्यर्थविशेषणत्वाद्प्रयोजकत्वान्निर्गु-
णत्वादेरुपाधित्वाच्च । न च प्रतियोग्यनवच्छेदकतयैव वृत्तत्वा-
देरभावावच्छेदकत्वं गुणाद्यनवच्छेदकप्रमेयत्वादेस्तदभावा-
वच्छेदकत्वप्रसङ्गात् यथा च घटपूर्ववर्तित्वस्य प्रतिदण्डं
वह्निप्रामाणाधिकरणस्य वा प्रतिधूमं भिन्नत्वेऽपि दण्डत्वं
धूमत्वं वा तत्सामान्यस्यावच्छेदकं तथैव संयोगसामान्य-
स्यावच्छेदकं द्रव्यत्वादिकमित्यस्यापि सुवचत्वाच्चेति सम्प्र-
दायविदः । नवीनास्तूत्पत्तिकालावच्छेदेन घटादौ गुणस्य
प्रलयावच्छेदेन गगनादौ संयोगस्य सामान्याभावी वर्तते
तथा धूमवत्यपि विरहो दहनस्य इह पर्वते नितम्बे
हुताशनी न शिखरे इति प्रतीतेः संयोगिन द्रव्यस्याप्यव्याप्य-
वृत्तित्वात् वृत्तेरव्याप्यवृत्तित्वे वृत्तिमतीव्याप्यवृत्तित्वस्या-

त्यन्तमसम्भावितत्वाच्च एवं प्रतियोगिमतीरपि कालदेशयोर्दे-
 शकालभेदावच्छेदेन तदभावः तथा च तत्तत्साध्यकाव्याप्तिवा-
 रणाय तत् नोपादेयञ्च सर्वथैव व्याप्यवृत्तिसाध्यके साध्यसा-
 धनभेदेन व्याप्तिभेदादिति वदन्ति । प्रतियोग्यसामानाधि-
 करणञ्च प्रतियोगितावच्छेदकावच्छिन्नासामानाधिकरण्यं
 तेन अयं गुणकर्माण्यत्वविशिष्टसत्तावान् जातेः भूतत्वमूर्त्त-
 त्वाभयवान् मूर्त्तत्वादित्यादौ नातिव्याप्तिः । न चोभयत्वमेक
 विशिष्टापरत्वं विशिष्टञ्च केवलादन्यदिति तदभावो मनसि
 सहजत एव प्रतियोगिव्यधिकरण इति वाच्यम् उभयत्वं
 हि न विशिष्टत्वादनतिरिक्तं न वा तदवच्छिन्नाभावस्तदव-
 च्छिन्नाभावात् वैशिष्ट्यविरहेऽपि घटत्वपटत्वयोरुभयत्वस्योभ-
 यत्वेन तदभावस्य च प्रत्यक्षसिद्धत्वात् न च तत्र व्याप्तिरेवो-
 भयत्वाधिकरणस्य मूर्त्तत्वस्य मनसि सत्त्वादिति वाच्यं
 तथात्वेप्युभयत्वेन रूपेण तत्रासत्त्वात् नातीभयमिति
 प्रतीतिदुर्वारत्वात् । अत्यन्तपदञ्चात्यन्ताभावत्वनिरूपक-
 प्रतियोग्यसामानाधिकरणस्य अत्यन्ताभावत्वनिरूपकप्रति-
 योगितायाञ्च लाभाय अन्यथा सर्वस्यैवाभावस्य स्वसामाना-
 धिकरणाभावान्तरभिन्नत्वात्तद्भेदस्य स्वस्वरूपानतिरिक्ततया
 प्रतियोग्यसामानाधिकरणस्यैव दुर्लभत्वापत्तेः सर्वेषामेवा-
 भावानां हेतुसमानाधिकरणात्यन्ताभावत्वनिरूपकप्रतियो-

व्यसमानाधिकरणाभावान्तरात्मकस्य स्वभेदस्य प्रतियोगि-
नादभावसाध्यकाव्याप्तेश्चेति सम्प्रदायविदः । अथ यदा
गोत्वं तदा गौरित्यत्रातिव्याप्तिः प्रलयस्य गोध्वंसवत्त्वेन
गवात्यन्ताभावानधिकरणत्वात् संसर्गाभावमात्रोक्तावपि
यदा स्पन्दस्तदा ह्यणुकं यदा अदृष्टं तदा जन्यं ज्ञानं
दुःखं वा यदा तस्यादृष्टं तदा तदीयं ज्ञानमित्यादावति-
व्याप्तिः इणुकत्वादेर्द्वारणुकादिशून्यखण्डप्रलयादिनिष्ठध्वंस-
प्रागभाव प्रतियोगितानवच्छेदकत्वात् न हि तयोः सामा-
न्याभावत्ववादिमतोऽपि एकविशेषप्रागभावविशेषान्तरध्वंस-
वत्यपि समये सामान्यवच्छिन्नध्वंसप्रागभावयोः सम्भव इति
चेन्न प्रतियोगिमत इव ध्वंसादिमतोऽपि कालस्यात्यन्ता-
भाववत्त्वेऽविरोधात् अन्यथा अत्यन्ताभावस्य कालमात्रावृत्ति-
त्वप्रसङ्गात् । इयांसु विशेषो यदेकस्य देशभेदावच्छिन्नं
तथात्वमपरस्य तु स्वरूपावच्छिन्नमिति देशे कालस्यैव
कालेऽपि देशस्यावच्छेदकत्वात् तच्छून्ये च काले तदभावस्य
प्रतियोगिव्याधिकरणत्वात् । न च संसर्गाभावविशेषोऽत्यन्ता-
भावः संसर्गाभावत्वञ्च संसर्गारोपजन्यप्रतीतिविषयाभावत्वरूपं
जन्यताघटकनियमघटितमिति वाच्यम् तद्वदन्या वृत्तित्वरूप-
नियमस्य तत्र घटकत्वात् एवं नियमान्तरस्यात्र प्रवेशेऽपि
न क्षतिरित्याहुः । वक्ष्यते च नियमाघटितमेव संसर्गा-

भावादिलक्षणम् अनुपदमेव च विवेचयिष्यते संसर्गभाव-
त्वप्रवेशे प्रयोजनविरहोऽव्याप्तिश्च । अथ ज्ञानवान् द्रव्यत्वात्
विशेषगुणवान् मनोऽन्यद्रव्यत्वात् जातिमान् भावत्वादित्यादौ
समवायेन ज्ञानादेः साध्यतायामतित्याप्तिः साध्यशून्याना-
मपि हेतुमतां विषयत्वविशेषणत्वे कार्यसमवायी साध्यवत्त्वा-
दिति चेन्नैवम् प्रतियोगितावच्छेदकसम्बन्धेन प्रतियोगिनो
यदधिकरणं सम्बन्धि वा तद्बृत्तित्वाभावस्योक्तत्वात् भवति चैव
मन्योन्याभावोऽपि प्रतियोग्यसमानाधिकरणः तद्विशिष्टस्य
च हेत्वधिकरणवृत्तित्वं वाच्यं तेन नाव्याप्यवृत्तिसाध्यका-
संग्रहः तद्बृत्तिभिन्नत्वन्तु नार्थः अव्याप्यवृत्तिसाध्यकव्यभि-
चारिण्यतिप्रसङ्गात् । अत्र सामानाधिकरण्यवतो न तद्भा-
ववत्त्वं प्रतीतेरन्यथैवोपपादितत्वादित्यस्वरसात् प्रतियोगि-
वैयधिकरणेत्यादिविशेषणं वक्ष्यति तच्च हेत्वधिकरणे बोध्यं
प्रतियोग्यनधिकरणीभूतहेत्वधिकरणवृत्त्यभावेति पुनरभावा-
न्तार्थनिष्कर्षः । ननु प्रतियोगितावच्छेदकावच्छिन्नस्य यस्य
कस्यचित्तत्सामान्यस्य प्रतियोगितावच्छेदकयत्किञ्चिदवच्छि-
न्नस्य वा अनधिकरणमुक्तम् आद्ये अव्याप्यवृत्तिसाध्यका-
व्याप्तिः एकप्रतियोग्यधिकरणस्यापि तद्वात्तन्तरानधिकर-
णत्वात् द्वितीये संयोगसामान्याभाववान् द्रव्यत्वाभाववान् वा
सत्त्वमदित्यादावतित्याप्तिः साध्याभाववतो द्रव्यस्य तत्प्रतियो-

गिसंयोगविशेषाभाववत्वात् नित्यत्वादिविशिष्टद्रव्यत्वाभावा-
 त्मकतत्प्रतियोगिनोऽधिकरणत्वाच्च स्वाभावाभावात्मकस्य वि-
 शिष्टस्यापि द्रव्यत्वस्य द्रव्यत्वानतिरेकात् तृतीये कपिसंयो-
 गाभाववान् आत्मत्वादित्यादावद्याप्तिः साध्याभावानां कपि-
 संयोगानां गुणानामधिकरणस्यात्मनस्तत्प्रतियोगितावच्छे-
 दकगुणसामान्याभावतावच्छिन्नानधिकरणत्वात् मैवम् यादृ-
 शप्रतियोगितावच्छेदकावच्छिन्नानधिकरणत्वं हेतुमतः तद-
 नवच्छेदकत्वस्योक्तत्वात् । अत्र च ग्राह्यसामानाधिकरण्ये
 हेतार्यादृशः सम्बन्धः प्रविष्टस्तेन सम्बन्धेन यो हेतुमान् तत्र
 वर्तमानत्वमभावस्य साध्यस्य च यादृशः सम्बन्धः प्रविष्टस्तत्-
 सम्बन्धावच्छिन्नायाश्च प्रतियोगिताया अनवच्छेदकत्वं बोध्यं
 तेन धूमसमवायिनिष्ठाभावस्य संयोगावच्छिन्नप्रतियोगिताया
 धूमसंयोगिनिष्ठाभावस्य च समवायावच्छिन्नप्रतियोगिताया
 अवच्छेदकत्वेऽपि वङ्गित्वस्य न क्षतिः । यद्वा साध्यताव-
 च्छेदकसम्बन्धेन प्रतियोग्यसम्बन्धित्वं हेतुमतो वक्तव्यम्
 तथा च सम्बन्धभेदेन प्रतियोगिता न विशेषणीया एवं स्थिते
 सामानाधिकरण्यादौ सम्बन्धित्वं निवेशनीयं नत्वधिकर-
 णत्वं तथा च धर्मिणीऽपि व्याप्यत्वं व्यापकत्वञ्च निर्वहति
 तथा हि तादात्म्येन सम्बन्धेन धूमवतः सम्बन्धिनि महानसे
 वर्तमानो योऽन्योन्याभावस्तस्य तादात्म्यसम्बन्धावच्छिन्ना

या प्रतियोगिता तदनवच्छेदकवक्त्रिमत्त्वावच्छिन्नस्य वक्त्रि-
 मतस्तादात्म्येन सम्बन्धिनि महानसे धूमवतस्तादात्म्येन
 सम्बन्धित्वम् एवं धर्मिणोधर्मव्याप्यत्वव्यापकत्वे बोध्यं अत-
 एव जलादीनां पृथिवीत्वाभावव्याप्यत्वं तत्र तत्रोक्तं सङ्ग-
 च्छते । यथाच यादृशेन सम्बन्धेन हेतोर्व्याप्यता गृहीता
 तादृशेन सम्बन्धेन तस्य प्रत्यक्षविशिष्टत्वज्ञाने यादृशेन सम्ब-
 न्धेन च साध्यस्य व्यापकत्वमवगतं तादृशेनैव साध्यप्रत्यक्षयो-
 र्विशिष्टानुमितिः तेन न धूमावयवे संयोगेन न वा समवायेन
 पर्वते वक्त्रिधीः तथैवावगतव्यापकताघटकसम्बन्धेन व्यापक-
 स्थाभावग्रहे गृहीतव्याप्यताघटकसम्बन्धेन व्याप्यस्थाभावः
 सिध्यतीति कथमन्यथा समवायेन वक्त्रिविरहिणि महानसे
 संयोगेन संयोगेन वा वक्त्रिविरहिणि स्वावयवे धूमः समवायेन
 न निवर्तते निवर्तते च संयोगेन वक्त्रिविरहिणि स्वावयवे
 संयोगेनेति नियम उपपद्यते तथा च तादात्म्यसम्बन्धेन जला-
 दीनां व्याप्यत्वग्रहाद्यापकनिवृत्त्या तादात्म्येनैव तेषामभावः
 सिध्यति स एव चान्यान्याभावः । इत्यमेव च तादात्म्याद्-
 वृत्तशिशपयोर्व्याप्तिनिश्चय इति सङ्गच्छते अतएव गोत्वत्वाद्य-
 ग्रहदृशायां यत्र सास्त्रादिः सा गौरिति तादात्म्येन गोर्व्या-
 पकत्वग्रहे सास्त्रादिना तादात्म्येन गौः तादात्म्येन गोर्व्यति-
 रेकाच्च सास्त्रादित्यतिरेकः सिध्यति एवञ्च संयोगेन गग

नादेरपि द्रव्यत्वव्याप्यत्वं वृत्त्यनियामकसंयोगमात्रस्याभाव-
 प्रतियोगितावच्छेदकसम्बन्धरूपत्वे साध्यतावच्छेदकसम्बन्धेन
 प्रतियोग्यसम्बन्धित्वाभिधाने वा पृथिवीत्वादित्यापकत्वमपि
 तद्भाववतीऽपि पृथिव्यादेः संयोगेन तत्सम्बन्धित्वात्
 सिद्धिरपि तस्य तथैव न तु वृत्तिनियामकसम्बन्धे न तेना-
 सम्बन्धित्वादित्यापकत्वाच्च व्यक्तौ भविष्यति चैतदुपरिष्ठात् ।
 नन्वष्टद्रव्यातिरिक्तद्रव्यात्मककालमात्रवृत्तिधर्मस्य विशेषण-
 ताविशेषेणाव्याप्यवृत्ति किमपि व्यापकं न स्यात् स्वावच्छे-
 दकसम्बन्धेन प्रतियोगिनोऽसम्बन्धिनि काले वर्तमानस्या-
 भावस्य प्रतियोगितायां तत्सम्बन्धावच्छिन्नत्वस्य तेन सम्ब-
 ध्नेन यत्प्रतियोगिसम्बन्धितदन्यत्वस्य च कालेऽसम्भवात् ।
 न च तादृशसम्बन्धेन हेत्वधिकरणौभृतयत्किञ्चिद्यत्तयवृत्ति-
 प्रतियोगितावच्छेदक विशिष्टप्रतियोगिसामान्यकत्वमेव व-
 क्तव्यं तथा चावृत्तिगगनाद्यभावद्वारिकैव तत्सिद्धिः सत्ताद्यधि-
 करणकर्मादौ समवायेन ज्ञानसामान्यस्य संयोगसामान्यस्य
 चावृत्तेर्नातिप्रसङ्गः भूतत्वमूर्त्तौ भयत्वविशिष्टगुणकर्मा-
 न्यत्व विशिष्टसत्तात्वविशिष्टसत्तादिकन्तु न मनोगुणादिवृत्ति
 संयोगसामान्यन्तु न किञ्चिद्द्रव्यावृत्तीति वाच्यं विशिष्टस्या-
 नतिरिक्तत्वात् समवायेन जातेः साध्यत्वे मेयत्वादावतिव्याप्तिः
 जातिमन्निष्ठताद्दृशाभावप्रतियोगिताया जातित्वेनानवच्छे-

दात् जातिशून्ये च तादृशसम्बन्धेन वृत्तेरप्रसिद्धेः संयोगादिषाध्यकगुणकर्मान्यत्वाद्दौ चातिव्याप्तिः अद्रव्ये हेतुमति तादृशसम्बन्धेन वृत्तेरप्रसिद्धेः द्रव्ये च संयोगादेरपि वृत्तेः मैवम् साध्यतावच्छेदकसम्बन्धसामान्ये निरुक्तप्रतियोगिप्रतियोगिकत्वहेत्वधिकरणीभूत यत्किञ्चिद्यत्तनुयोगिकत्वसामान्योभयाभावस्य विवक्षितत्वात् । धूमसंयोगे वङ्गप्रधिकरणयोगीलकानुयोगित्वस्य चैतान्यत्वविशिष्टैतद्दृष्टसंयोगे एतद्दृष्टाधिकरणचैत्रानुयोगिकत्वस्य गुणकर्मान्यत्वविशिष्टसत्तासमवाये च जात्यधिकरणगुणानुयोगिकत्वस्य विरहान्नातिप्रसङ्गः स्वरूपसम्बन्धेन गगनादेर्हृत्तिमत्त्वे तु निरुक्तप्रतियोग्यनधिकरणहेतुमन्निष्ठाभाव प्रतियोगितासामान्ये यत्सम्बन्धावच्छिन्नत्वयद्गर्भावच्छिन्नत्वोभयाभावस्तेन सम्बन्धेन तद्गर्भावच्छिन्नस्य व्यापकत्वं बोध्यम् । समवायसम्बन्धेन मेयसामान्याभावस्य सामान्याद्दौ सत्त्वान्मेयत्वादेरप्यभावप्रतियोगितावच्छेदकत्वं सुलभम् अतएव समवायस्यैकत्वेन द्रव्यत्वादिप्रतियोगिकत्वगुणाद्यनुयोगित्वोभयसत्त्वेऽपि द्रव्यं जातेरित्याद्दौ वङ्गधूमोभयवान् वङ्गेरित्याद्दौ संयोगस्य द्वित्वावच्छिन्नप्रतियोगिकत्वविरहेऽपि च नातिव्याप्तिरित्यपि वदन्ति । प्रतियोगित्वादिषु स्वरूपसम्बन्धविशेषो न सम्बन्धत्वेन निविष्टः सामानाधिकरण्येऽपि स-

स्वन्धः संयोगत्वादिनैव निविशते दर्शितञ्च नियमाघटितमपि
सम्बन्धतुम् । अभावतुषेदमिह नास्तीदमिदं न भवतीति
प्रतीतिनियामकोभावाभावसाधारणः स्वरूपसम्बन्धविशेषः
अतो नाभावसाध्यकव्यभिचारिस्थितिप्रसङ्गः तदपि वा नोपा-
देयं प्रयोजनविरहात् विषयतातत्त्वादिवत् प्रतियोगित्वा-
धिकरणत्वतत्त्वसम्बन्धत्वादयोऽप्यतिरिक्ता एव पदार्था इत्येक-
देशिनः ।

नन्वच्छेदत्वमिह न स्वरूपसम्बन्धविशेषः सम्भवति च
लघौ धर्मैर्गुरौ तदभावात् प्रमेयधूमत्वकम्बुग्रीवादिमत्त्वघ्रा-
णग्राह्यगुणत्वादेरतथात्वेन तेन रूपेण साध्यतायां व्यभिचारि-
स्थितिप्रसङ्गात् नाप्यनतिरिक्तवृत्तित्वं प्रतियोगितायाः स्वरू-
पसम्बन्धात्मिकायाः प्रतिव्यक्तिभिन्नत्वेन धूमत्वादेरपि तद-
तिरिक्तवृत्तित्वात् । न च तथाविधयत्किञ्चिदेकाभावप्रतियो-
गितासामान्यशून्यावृत्तित्वं तत् अतएवातिरिक्तसामान्याभा-
वस्याभावे धूमत्वादेरप्यनवच्छेदकत्वापातादग्रे तत्साधनमपि
साधु सङ्गच्छत इति वाच्यं वज्रघटवृत्तिद्वित्वतार्णतार्णं दह-
नवृत्तिद्वित्वाद्यवच्छिन्नप्रतियोगिताकाभावप्रतियोगितानति-
रिक्तवृत्तिवज्रित्वादावतिप्रसङ्गात् एतेनान्यूनवृत्तित्वविशेषित-
मपि परास्तम् अतएव नानाप्रतियोगिवृत्त्येकप्रतियोगिताङ्गी-
कारेऽपि न निस्तारः लघुरूपसमन्विततगुरुरूपेण साध्यतायां

सङ्केतावव्याप्तिः तादृशतदवच्छिन्नत्वाप्रसिद्धेरिति चेन्न
 प्रतियोगितावच्छेदकानतिरिक्तवृत्तित्वस्य विवक्षितत्वात् ।
 स्वसमानवृत्तिकञ्चावच्छेदकं ब्राह्मं तत्त्वञ्च स्वपर्याप्तप्रधि-
 करणपर्याप्तिवृत्तिकत्वं यावच्चादिकन्तु न तथा पर्याप्तिश्चाय-
 मेकोघट इमौ द्वावितिप्रतीतिसाक्षिकः स्वरूपसम्बन्धविशेष
 एव त्रित्वादिकमपि न द्वित्वादिसमानवृत्तिकमिति द्वित्वा-
 दिना साध्यतायां नाव्याप्तिः घटकञ्चावच्छेदकत्वं स्वरूप-
 सम्बन्धविशेष एवञ्च यद्ब्रह्मावच्छिन्नैत्यत्र यद्ब्रह्मान्यूनवृत्ति-
 धर्मावच्छिन्नेति वक्तव्यं तेनोक्ता व्याप्तिनिरासः । वस्तुतस्तु
 तदवच्छिन्नप्रतियोगिताकाभाववदसम्बद्धस्वविशिष्टसामान्य--
 कत्वं स्वविशिष्टसम्बन्धिनिष्ठाभावप्रतियोगितानवच्छेदकतत्कत्वं
 वा तदनतिरिक्तवृत्तित्वं वक्तव्यम् अतएव सत्तावान् जातेरि-
 त्यादौ जातिमन्निष्ठाभावप्रतियोगितावच्छेदकगुणान्यत्ववि-
 शिष्टसत्तात्वतुल्यवृत्तिकत्वेऽपि सत्तात्वस्य न क्षतिः एवं स्ववि-
 शिष्टसम्बन्धिनिष्ठाभावप्रतियोगितानवच्छेदकावच्छेद्यत्वं बो-
 ध्यं तादृशप्रतियोगिताश्च विशिष्योपादेयाः नातो गुरोरवच्छेद-
 कत्वं विना दुर्वचत्वं प्रतियोगित्वं सम्बन्धित्वञ्च साध्यताव-
 च्छेदकसम्बन्धेन बोध्यमतो न सम्बन्धभेदमादाय दोषः ।
 कालिकविशेषणताविशेषेण च साध्यतायां तादृशप्रतियो-
 गितावच्छेदकत्वमनित्यतत्तद्व्यतिरेके प्रसिद्धम् अभावश्च

प्रतियोगिव्यधिकरणो बोध्यः । न च मौलमिदमीयञ्च
 प्रतियोगिवैयधिकरणमनुपादेयं संयोगत्वाद्यवच्छिन्नाभाव-
 वति संयोगत्वादिविशिष्टस्य वृत्तेर्गुणादिनिष्ठाभावप्रतियोगि-
 तावच्छेदकद्रव्यत्वत्वद्रथमात्रसमवेतत्वाद्यवच्छिन्नाभाववति-
 चावृत्तेरव्याप्त्यतिरव्याप्तोरनवकाशादिति वाच्यं धूमवान्
 वङ्गेरित्यादावतिव्याप्तेः न ह्युत्पत्तिकालावच्छेदेनापि महा-
 नसादौ किञ्चित् संयोगिन वृत्तं येन वङ्गमद्योगो-
 लकनिष्ठात्यन्ताभावप्रतियोगितावच्छेदकायोगोलकावृत्तिद्र-
 व्यत्वाद्यवच्छिन्नाभाववदवृत्तित्वं धूमत्वविशिष्टस्य सम्भाव्येत ।
 प्रतियोगितयोरेकसम्बन्धावच्छिन्नत्वस्य विशेषणताविशेषा-
 वच्छिन्नत्वस्य वा विवक्षणे पुनरनुपादेयमेव प्रतियोगिवै-
 यधिकरणस्यद्वयम् यत्राधिकरणे व्यभिचारस्तदन्यत्वत्वतदन्यत्व-
 प्रकारकप्रमाविषयत्वत्वसाध्यवत्त्वप्रकारकप्रमाविषयत्वत्वादीनां
 साध्यतावच्छेदकविशिष्टसाध्यवन्निष्ठात्यन्ताभावप्रतियोगिता-
 नवच्छेदकत्वाद्धेतुतावच्छेदकविशिष्टहेतुमन्निष्ठाभावप्रतियो-
 गितावच्छेदकत्वाच्चातिरव्याप्तोरनवकाशात् तथा च विशेष-
 णताविशेषावच्छिन्न यद्वर्त्मविशिष्टसम्बन्धिनिष्ठाभावप्रतियो-
 गितानवच्छेदकावच्छेद्यत्वं तत्सम्बन्धावाच्छिन्नसाधनसमाना-
 धिकरणात्यन्ताभावप्रतियोगिता सामान्ये नास्ति साधने
 तद्वर्त्मविशिष्टसामानाधिकरण्यं श्चाप्तिरिति पर्यवसितोऽर्थः

घटसङ्घे तु विशेषे साध्यतावच्छेदकं न प्रतियोगितावच्छेदकं तत्रैवेयं रीतिरुपादेयेत्यपि वदन्ति । गौरवप्रतिसन्धानदशायामपि कम्बुग्रीवादिमान् नास्तीतिप्रतीतिबलात् गुरुरपि धर्मीऽवच्छेदकः प्रतियोगितायाः । नचास्यास्तत्प्रतियोगिकाभावमात्रमवलम्बनं तथाविधयत्किञ्चिदप्रतिसत्त्वं एव तादृशप्रतीतिरनुदद्यात् अतएवैकघटवति भूतले कम्बुग्रीवादिमान् नास्तीतिशब्दो न प्रमाणं प्रमाणञ्च घटसामान्यशून्ये न चेदेवं लघुरूपसमनियतानां गुरूणामव्याप्यतापत्तिः गुणादिगुणकर्मान्यत्वविशिष्टसत्तादिसमानाधिकरणभावप्रतियोगितावच्छेदकत्वनिष्ठायाः प्रतियोगिताया लाघवेन द्रव्यादिनिष्ठाभावप्रतियोगितावच्छेदकत्वत्वेनैवावच्छेदात् तत्तदवच्छेदकत्वे व्यक्तीनाञ्च प्रातिस्विकरूपेणाभावानां युगसहस्रेणापि ज्ञातुमशक्यत्वात् एवं द्रव्यत्वत्वादिविशिष्टद्रव्यत्वादेरव्याप्यत्वप्रसङ्गोऽप्यनुसन्धेयः उपदर्शितप्रकाराणामपि स्वत्वादिघटितत्वेन दुर्ज्ञेयत्वात् अतएव प्राणग्राह्यगुणत्वादिना साध्यतायां द्रव्यत्वादेर्व्यभिचारित्वं साधुसङ्गच्छत इत्यपि केचिदिति कृतं पक्षवितेन ।

ननु यएव मिलिता वङ्गभावा जलहृदादौ वङ्गिर्नास्तीतिधियं जनयन्ति तएव प्रत्येकं धूमवति महानसादौ वर्त्तन्ते तत्र च तेषां स्वस्वावच्छेदकतत्तदङ्गित्वावच्छिन्न-

वैयधिकरणरूपिकायाः प्रतियोगितास्तदवच्छेदकमेव
वङ्गित्वमतीत्याप्तिः नचैव वङ्गित्वावच्छिन्नस्य तद्वृत्तित्वान्न
तथात्वं तथा सति ऋद्वृत्तिधृमाभावप्रतियोगितावच्छे-
दकऋदावृत्तित्वावच्छिन्नस्य वङ्गिमदयोगीलकवृत्तित्वादति-
व्याप्तेः । अथानुगतं रूपं तत्तदभावप्रतियोगितानां
नावच्छेदकम् अनवच्छेदकमेव तद्वृत्तिभावप्रतियोगितायाः
अभावान्तरे मानाभावात् । तथा च तद्रूपावच्छिन्नसाध्यके
व्यभिचारिण्यतिव्याप्तिरत आह सामान्येति । संशयान्यथा-
नुपपत्तिं प्रमाणयति अन्यथेति । वायाविति । यद्यप्ययं
संशयो न वायुविशेष्यकः तस्य विशेषणत्वेनोल्लेखात् न वा
रूपविशेष्यकः तथा सति रूपतदभावयोर्विरोधिनोरकोटि-
तायां प्रकृतानुपयोगप्रसङ्गात् तथापि वायूरूपवान् तद-
भाववान् वेति रूपतदभावकोटिकसंशये तात्पर्यम्
अन्यस्तु रूपधत्तदन्योन्याभावकोटिक इति नाभेद इति सम्प्र-
दायविदः । विरुद्धयोरेकधर्मिसंसर्गावगाहिज्ञानमेव सं-
शयो न तु तदुभयप्रकारतापि नियता तथा च रूपतदभाव-
विशेष्यकोवायुविशेषणकोऽसाविति तु नव्याः । वायुवृत्ति-
त्वतदभावकोटिको रूपधर्मिक एवायं संशयः अधिकरणे
तत्तदभावान्यतरनिश्चयस्यापि तत्राधिकरणवृत्तित्वसंशयविरो-
धित्वात् अन्यथा भूतत्वे घटतदभावान्यतरनिश्चयेऽपि घटो

भूतलवृत्तिर्नवेति संशयप्रसङ्गादित्यपरे । अथैतावन्ध्येव
रूपाणीत्यनिर्णयात् यावद्रूपाभावानिर्णये संशयो न विरुध्यत
इति चेत् यावद्रूपाभावानिर्णय इत्यस्य यावन्तो रूपाभाव-
स्त्रेषां यावत्त्वेन रूपेण तेषां यावन्ति रूपाणि तावद्भावानां
यावद्रूपत्वेन तद्भावानां वा अनिर्णय इत्यर्थः । न प्रथम-
तृतीयो तथानिर्णीतत्वात् नेतरौ प्रतियोगितदभावयोर्या
वत्त्वानुक्ते खेऽपि योग्यानुपलब्ध्या भूतले घटो नास्तीति
निश्चयमात्रादेव घटतदभावसंशयोच्छेददर्शनेन तस्याकिञ्चि-
त्करत्वात् । न चातिरिक्तसम्भावनाविरहसहकृत एवा-
भावनिश्चयस्तत्प्रतिबन्धकः सम्भावना च रूपं पार्थिवा-
द्वितितयभिन्नं न वेत्याकारा निवर्तते चैयं रूप-
त्वावच्छेदेनैतन्नितयभिन्नत्वाभावनिश्चयादेवेति वाच्यम् गौर-
वात् विनापि अतिरिक्तसम्भावनां विशेषाभावनिश्चये सामा-
न्यसंशयदर्शनाच्च । अथाभावस्य सामान्यावच्छिन्नप्रतियोगिता-
कत्वनिश्चय एव तादृशसंशयविरोधी अन्यथा तवाप्यतिप्रस-
ङ्गात् स च न प्रकृते अभावस्य च यावद्विशेषाभावाधिकरण-
वृत्तित्वेन विशिष्टस्य तदवच्छेदेन वा सामान्यावच्छिन्नप्रति-
योगिताकत्वं सम्भवति चेदं तादृशाभावप्रतियोगिताया
अतिरिक्तत्वात् तेन नैकविशिष्यवतो विशेषान्तराभाववत्त्वेन
सामान्याभाववत्त्वप्रसङ्गः । न च प्रतियोगितावच्छेदकभेद-

स्याभावभेदनियामकतया भेदसिद्धिः प्रतियोगिभेदस्य तच्चे
 एकघटप्रतियोगिकस्य प्रागभावादि चतुष्कस्याभेदप्रसङ्गात्
 अवच्छेदकन्तु भिद्यत एव तत्र क्वचित्तादात्म्यस्य क्वचित्संसर्गस्य
 क्वचित्पूर्वापरकालीनतद्दृष्टत्वादेश्च तथात्वादिति वाच्यं संसर्ग-
 प्रतियोगिविशेषणसाधारणस्यैकस्यावच्छेदकत्वस्य दुर्वचत्वात्
 पूर्वापरकालीनत्वादेश्च सादिप्रतियोगितावच्छेदकत्वे मा-
 नाभावाच्च । किञ्च अवच्छेदकभेदस्याभावभेदनियामकत्वम् न
 तज्जनकत्वं अत्यन्ताभावादिस्वरूपस्य तस्याजन्यत्वात् नापि
 तद्व्याप्यत्वमपि वैयधिकरण्यात् अतएव न तद्व्यापकत्वमपि
 अभेदेऽप्यविरोधाच्च न च तदितरधर्मावच्छिन्नप्रतियोगिता-
 कत्वं तदवच्छिन्नप्रतियोगिताकान्यत्वस्य व्याप्यं मानाभावात्
 अतएव च समनियतसुखदुःखादितत्तत्त्वं स्यापरिमाणव्य-
 त्त्यादि नानाधर्मावच्छिन्नोऽप्यभिन्न एवाभावः भेदसिद्धिस्तु
 भाववदभावस्यापि विरुद्धधर्माध्यासादेव अतएव गगनादीना-
 मवृत्तीनां समनियतानां वा धर्माणामेक एवात्यन्ताभावः
 युगपदुत्पन्नविनष्टानां समानादेशानामसति बाधके एक एव
 ध्वंसः प्रागभावो वेति । व्यधिकरणधर्मावच्छिन्नप्रति-
 योगिताकोऽपि चेदभावः प्रामाणिकस्तदा तस्यैकस्यैव
 प्रतियोगिता सर्वैरेव व्यधिकरणैर्धर्मैः सर्वैश्च समाना-
 समानाधिकरणैः सम्बन्धैरवच्छिद्यन्ताम् आकाशाभाव एव

वा तथास्तामिति मैवम् एवं हि तत्तद्देशकालाद्यवच्छिन्ना-
नवच्छिन्नतत्तदधिकरणवृत्तित्वेन विशिष्टस्य तन्नदवच्छेदेन
वा एकस्यैवाभावस्य घटपटगोत्वाश्रत्वादिप्रतियोगिताकत्व-
सम्भवेन तत्तद्भेदोऽपि विलुप्येत । तत्तत्प्रतियोगिकत्वं तत्त-
त्त्वभावो न च तत्राधिकरणवृत्तित्वस्यान्तर्भावोऽवच्छेदकत्व-
ञ्चेति समानम् । अतएव सामान्यावच्छिन्नप्रतियोगिताकत्वं
व्यासज्यवृत्तौत्यपि प्रयुक्तम् अथासज्यवृत्तेस्तत्त्वभावस्य
तत्त्वानुपपत्तेरतिरिक्तकल्पने च किमपराद्धमतिरिक्ताभावेन ।
किञ्च व्यधिकरणयोर्घटपटयोर्द्वैत्वप्रतीतिवद्ग्रहिकरणानामपि
विशेषाभावानां युगपदिन्द्रियसन्निकर्षे सामान्यावच्छिन्नप्र-
तियोगिताकत्वप्रत्ययोऽपि स्यात् अपि च रूपान्तरेण सम्बन्ध-
विधया वा व्यासज्यवृत्तिधर्मस्य ज्ञानेन यावदाश्रयसन्निकर्षा-
पेक्षामानाभावात् एवञ्च एकाभावसन्निकर्षोऽपि सामान्यभाव-
बुद्धिप्रसङ्गः यादृशे च तस्य ज्ञाने यावदाश्रयाणां सन्निकर्षो-
ऽपेक्ष्यते तत्र तेषां तद्भेदस्य च ज्ञानमपि तदज्ञाने तदभेद-
ज्ञाने च तदग्रहात् आश्रयभेदभ्रमेण तद्भेददर्शनाच्च न चात्र
यावद्विशेषाभावानां प्रथममुपस्थितिः सम्भवति तत्प्रति-
योगिनां विशेषतोऽनुपस्थितेरिति दिक् । केचित्तु अनन्त-
विशेषाभावानां सामान्यावच्छिन्नप्रतियोगिताकत्वस्य तद्व्या-
सज्यवृत्तित्वस्य च कल्पनामपेक्ष्य लाघवात् सामान्यावच्छिन्न-

प्रतियोगिताकत्वेनैक एवाभावः कल्पते कल्पनीयशरीरस्थो-
 भयत्र तुल्यत्वेऽपि एतदपेक्ष्य तस्य गुरुत्वात् विनिगमना-
 भावेऽपि च सामान्याभावसिद्धिरप्रत्यूहैव धर्मकल्पनातो
 धर्मिकल्पनाया गुरुत्वं कल्पनीयानेकत्वप्रयुक्तम् । न चाति-
 रिक्ताभावस्य तत्र च सामान्यावच्छिन्नप्रतियोगिताकत्व-
 स्यानन्तवाच्याद्यधिकरणवृत्तित्वस्य च कल्पनामपेक्ष्य क्लृप्ता-
 नन्तवाच्याद्यधिकरणवृत्तित्वानां यावद्विशेषाभावानामेव सा-
 मान्यावच्छिन्नप्रतियोगिताकत्वस्य तद्व्यासज्यवृत्तित्वस्य च
 कल्पनैव लघीयसीति वाच्यम् एवं सत्यभावमात्रासिद्धि-
 प्रसङ्गादित्याहुः ।

यद्वेत्यादि । अथात्र नानाव्यतिरूपादिसाध्यकैकव्यक्ति-
 पृथिवीत्वादावव्याप्तिः न च तत्र रूपवत्त्वादिकमेव साध्यं
 तच्च परम्परासम्बन्धेन रूपत्वादिकमेव तेन च सम्बन्धेन
 न तदभावः पृथिव्यादाविति वाच्यं रूपादेरसाध्यतापत्तेः
 द्रव्यान्यत्वादिविशिष्टसत्त्वाद्यभावस्य द्रव्यादिवृत्तित्वात् सत्त्वा-
 दिसाध्यकद्रव्यत्वादावव्याप्तेश्च अन्यथा विशिष्टतया सत्तादेः
 साध्यत्वे व्यभिचारिणि जातिमत्त्वादावतिप्रसङ्गात् । व्युत्पा-
 दयिष्यते च विशिष्टाभावस्य विशिष्यप्रतियोगिकत्वं द्वित्वाद्यव-
 च्छिन्नसाध्याभावस्य तत्र सत्त्वाच्च । अथाप्रतियोगित्वं
 प्रतियोगित्वाभावः स च येन रूपेण तद्रूपावच्छिन्नव्याप्यत्व
 हेतौ अस्ति चायं रूपादौ रूपत्वादिना न पृथिव्यादिनिष्ठा-

भावप्रतियोगित्वमिति प्रत्ययादिति चेन्न तादृशप्रतीत्यादि-
रूपत्वाद्दौ प्रतियोगिताया अवच्छेदकत्वाभावो गृह्यते न तु
तदभाववच्छेदकत्वं सर्वत्रैव रूपे पृथिवीनिष्ठाभावप्रतियोगित्वं
न तु कुत्रापि रूपे तदभाव इत्यवाधितप्रत्ययात् अन्यथा
यो यो धर्मी यस्य यस्य नावच्छेदकः तत्तदवच्छेदेन
तत्तदभावोऽप्युक्तरीत्या सिध्येत् । प्रमेयधूमत्वेन न वक्त्रि-
मन्निष्ठाभावप्रतियोगित्वमिति प्रत्ययात्तदवच्छेदेन तादृश-
प्रतियोगित्वाभावस्यापि सुवचत्वात् । अथ प्रमेयधूमत्वं न
गौरवेण सामानाधिकरण्यप्रतियोगितावच्छेदकं विवक्षित-
ञ्चात्र तथेति चेत् असमानाधिकरणधूमकव्यक्तिवृत्तितया
वक्त्रित्वमपि न तदवच्छेदकं कम्बुधौवादिमत्त्वादिना च
घटादेरसाध्यतापत्तिरिति बहुव्याकोपश्च । अतएव प्रमेय-
धूमत्वं गौरवेण प्रतियोगिताया इव तच्छून्यताया अपि
नावच्छेदकमित्युक्तमपि न निस्तारः । अत्र वदन्ति अप्र-
तियोगित्वं प्रतियोगितानवच्छेदकधर्मवत्त्वं न चैवं पूर्वस्मा-
दभेदः तत्र साध्यजातीयसमानाधिकरणसाधनजातीयत्वस्य
अत्र च साध्यसाधनयोः सामानाधिकरण्यस्य व्याप्तित्वे तात्प-
र्यात् घटकयोस्तादृशप्रतियोगितावच्छेदकतत्त्वान्योऽन्याभावा-
त्यन्ताभावयोर्भेदेन भेद इत्यपि कश्चित् ।

अत्यन्ताभावगर्भवत्सामान्यविशेषभेदेनान्योऽन्याभावगर्भ-
मपि व्याप्तिद्वयमाह यत्समानाधिकरणेत्यादिलक्षणद्वयेन

प्रथमे एकस्य साध्याधिकरणं श्रुत्याधिक्यात् द्वितीयलक्षणम्
 अत्र यद्यपि नानाव्यक्तिसाध्यकस्यस्ये तत्तत्साध्यवतस्तत्तत्सा-
 ध्यवत्वस्य च साधनसमानाधिकरणान्योऽन्याभावप्रतियोगित्वा-
 त्तद्वच्छेदकत्वाच्चाव्याप्तिः तथापि यद्रूपावच्छिन्नवत्त्वं
 तादृशान्योऽन्याभावप्रतियोगितानवच्छेदकं तद्रूपावच्छिन्न-
 सामानाधिकरणमित्यत्र तात्पर्यम् वक्रग्रादौ तत्संयोगादौ
 तद्वदादौ वा साध्ये सर्वत्र साक्षात्परम्परया वा अनुगमकं
 वङ्गित्वादिकमेव साध्यतावच्छेदकं तदवच्छिन्नवत्वस्य च न
 तादृशान्योऽन्याभावप्रतियोगितावच्छेदकत्वमिति यत् यद्रू-
 पावच्छिन्नं यादृशरूपावच्छिन्नमनवच्छेदकमिति वा यथा-
 यद्यं वक्तव्यं शब्दैकस्यानुपादेयत्वात् । अन्वेत्यादि । यद्य-
 प्युक्तरीत्या सर्वत्र तादृशप्रतियोगितानवच्छेदकत्वपर्यन्तानु-
 धावनस्वावश्यकत्वेनाकिञ्चित्करमेव तादृशभावप्रतियोगित्वं
 तथापि विशिष्टसामानाधिकरणरूपाया व्याप्तिर्व्यधिकरण-
 सम्भवित्वमात्रे तात्पर्यं व्याप्तिरेवेत्यस्य कालिकीत्यादि
 अन्योऽन्याभावगर्भलक्षणस्याव्याप्यवृत्तिसाध्यकसङ्घेताव्याप्ति-
 निरस्वति न चेति । अभेदस्येति । तथा च मूले महोरहो
 विहङ्गमसंयोगी नेति प्रतीतिरनुभूयमानविशिष्टभेदोक्तेखिन्या
 अपि शिखी विनष्ट इति प्रतीतिविशिष्टेषणाभावविषयता-
 मात्रं कल्पयति बाधकबलात् यत्र च विशिष्टभेदेन बाधकं
 तत्र तथाप्रतीति बलात्तद्विद्विरप्रत्यूहैवेति नातिप्रसङ्गः ।

अत्र वदन्ति । अभेदस्य भेदाभावस्य ज्ञानं न बाधकं भेदवत्तत् प्रतियोगितावच्छेदकस्य संयोगात्मनस्तदभावस्याव्याधवृत्तित्वेन तदुपपत्तेः यथा हि प्रतियोगितावच्छेदकावच्छिन्नप्रतियोगिज्ञाने तदत्यन्ताभावस्याग्रहादभावव्यवहाराच्च स एव तदभाव इति कल्प्यते तथाप्रतियोगितावच्छेदकधर्मग्रहे तद्वदन्योऽन्याभावस्याग्रहादभावव्यवहाराच्च स एव तस्याभाव इति निश्चीयते आधिक्येऽपि चाव्याप्यवृत्तित्वात् अतएव न मूलावच्छेदेन कपिसंयोगिभेदाभावज्ञानं तथा असम्भवादसिद्धेच्च' नापि कपिसंयोगिभेदस्य वृत्तावृत्तित्वज्ञानमसिद्धेः तद्वृत्तित्वस्यैव ग्रहात् नापि कपिसंयोगिभिन्नभेदज्ञानं कपिसंयोगिभेदवत्तद्भेदस्याप्यव्याप्यवृत्तित्वेनाविरोधात् नापि मूलावच्छेदेन तज्ज्ञानमसिद्धेः तद्वर्धवद्भिन्नभेदस्य तद्वर्धमानपर्यवसिततया कपिसंयोगिभिन्नभेदात्मनः कपिसंयोगस्य मूलवृत्तित्वे विरोधाच्च न हि घटभिन्नभेदो घटत्वादतिरिच्यते आवश्यककलुप्तघटत्वेनैवोपपत्तौ अतिरिक्तकल्पनायां मानाभावात् अन्यथा सर्वताभावस्याभावोऽतिरिक्त एव कल्प्यते अतएवात्यन्ताभावप्रतियोगिनोरन्योऽन्याभावप्रतियोगितावच्छेदकयोः सामान्यत एव क्लृप्तो विरोधः तत्र कपिसंयोगवत्यपि वृत्ते मूले न कपिसंयोग इति प्रतीतेरन्यथानुपपत्त्या तावदाद्ययोः स सङ्कोच्यतां न श्लेषा प्रतीतिः कपिसंयोगिभेदविषयत्वेनोप-

पादयितुं शक्या नियमतः संयोगवत्त्वेन प्रतियोगिनोऽनुप-
 स्थित्वैः प्रतियोगिकोटीं तदनुज्ञेखाच्च मूले न कपिसंयोगीति
 प्रतीतेस्तु शिखी विनष्ट इति वद्भासमानविशेषणस्याभाव-
 मावविषयत्वेनोपपन्नत्वान्नान्तिमयोरपीति परास्तम् । अन्यो-
 ऽन्याभावान्तरस्य प्रतियोगितावच्छेदकात्तरसमानाधिकरण-
 तया स्वस्वप्रतियोगितावच्छेदकासामानाधिकरणपर्यवसा-
 यिनो विरोधस्य स्वत्वघटितत्वेन विशेष एव विश्रामात्
 अत्यन्ताभावप्रतियोगिनोरिवान्योऽन्याभावप्रतियोगितावच्छे-
 दकयोरबाधितसामानाधिकरणान्नादुभवेन प्रतिविक्रुतया
 तथाविधविरोधकल्पनाया अनवकाशाच्च । किञ्च शिखी
 विनष्ट इति प्रतीतेर्विशिष्टध्वंसोक्तेस्त्रिन्धा विशेष्ये तद्वाधा-
 दास्तां विशेषणध्वंसविषयता न संयोगीति प्रतीतेर्विशिष्ट-
 भेदमवगाहमानायाः कथं विशेषणसंसर्गाभावविषयत्वेनो-
 पपत्तिः न खलु सहस्रेणापि बाधकैरिदं रजतमिति प्रतीते
 रङ्गत्वावलम्बनं व्यपस्थापयितुं शक्यते न च विशेषणभेद
 एव तस्या विषयः अग्रेऽपि न कपिसंयोगीति प्रतीत्यापत्तेः
 युज्यते चान्योऽन्याभावोऽव्याप्यवृत्तिः कथमन्यथा पक्षनाद-
 शयां घटादावयं न श्याम्नो दण्डप्रद्विष्णुसमये चैत्रदी-
 नायं तद्दण्डवानित्यादयो व्यवहाराः न च तत्र विशेषण-
 संसर्गाभाव एव प्रतीयते अनुयोगिनि सप्तमीं किन्ना तदनु-
 पत्तेः न खलु भूतलं न घट इत्यादीनि वाक्यानि कदाचि-

दपि घटसंसर्गाभावं बोधयन्ति तथात्वे वा घटो न घट इत्यादौरपि प्रसङ्गात् अपि च विश्लिष्टवाचकदण्डादिपदेभ्योऽधर्म्युपसर्जनतयोपस्थितस्य दण्डादेः कथं प्रतियोगित्वेनाभावेऽन्वयः इतरविशेषणत्वेनोपस्थितस्य निराकाङ्क्षतथान्यत्र विशेषणत्वेनान्वयायोगात् न चात्र विश्लिष्टीपस्थापकं पदं विशेषणमात्रपरं तथापि चैत्रो न दण्डो घटो न श्यामं रूपमित्यादावपि दण्डादिसंसर्गाभावप्रतीत्यापत्तेर्दुर्वारत्वात् एतेन नञोऽभाववह्लाच्चणिकतया विनैव सप्तमीमन्वयबोधसमर्थनं प्रत्युक्तम् एवञ्च चैत्रो न पचतीत्यादौ आख्याताच्छक्त्या लक्षणयावोपस्थितस्य कर्तुरेव भेदीभासत इत्यस्तु वस्तुतो न पचति चैत्रो नेदं मैत्रस्येत्यादौ विभक्तार्थस्य कृतिसम्बन्धादेरभावान्वयबोधे नञा सप्तमी नापेक्ष्यते अपेक्ष्यते च प्रातिपदिकार्थस्येति निपुणतरमुपपादयिष्यामः । नञो वैधर्म्यपरतया न श्याम इत्यादेः श्यामादिविधर्म्यत्वर्थः वैधर्म्यञ्च रक्तत्वादिकमेव यदाहुराचार्याः श्यामाद्रक्तो विधर्मा न तु पृथगित्यपि वदन्तीति कृतं पल्लवितेन ।

सम्बन्धत्वेनेति निरूपिततत्त्वमेतत् । कस्येति इत्यच्चाननुगताया अपि व्याप्तेर्ज्ञानं यथानुमिति हेतुस्तथा वक्ष्यते । एते अन्योऽन्याभावात्यन्ताभावगर्भे । तादृशेति । ननु किं द्वित्वादिकं प्रतियोगितावच्छेदकमेव न भवति किं वा भवत्येव परन्तु क्लृप्तानामेव स्वसमानाधिकरणतत्तद्वर्भावच्छिन्न-

प्रतियोगिताकानामभावानां लाघवादित्यभिप्रायः नाद्यः
 एकैकाभावप्रतीतितो द्वौ न स्त इति प्रतीतेर्विलक्षणत्वात्
 शब्दादिना द्वौ न स्त इति निश्चयेऽप्येकैकाभावसंशयाच्च विष-
 यानुगमं विना अनुगताकारप्रत्ययायोगात् । न चाभावस्य
 द्वित्वाधिकरणप्रतियोगिकत्वमात्रं द्वित्वसंमान्नाधिकरणध-
 र्मावच्छिन्नप्रतियोगिताकत्वं वा द्वयं नास्तीति प्रतीतेर्विषयः
 तादृशद्वित्वाधिकरणव्यक्तिविशेषविरहिति बयाविधौ भय-
 शालिनि तादृशौ द्वौ न स्त इत्यप्रत्ययात् द्वित्व सामानाधि-
 करण्यभावेऽपि प्रतीतेरनुगताकारत्वाच्च अतएव न तादृश
 प्रतीतेर्घटपटत्वाद्यन्यतरावच्छिन्नप्रतियोगिताकाभावविषय-
 त्वम् अन्यतरत्वानुल्लेखेऽपि घटपटौ न स्त इत्यनुगतप्रत्ययाच्च
 न च परस्परसम्बन्धेन तादृशद्वित्वसामान्याभावएव द्वौ न स्त
 इति प्रतीतेर्विषयः द्वित्वाधिकरणयोरेव प्रतियोगित्वोल्ले-
 खात् द्वित्वादेर्घटादिवृत्तित्वानुपस्थितावपि अन्तर्गतः शब्दे-
 नापि घटपटौ न स्त इत्यादिप्रत्ययाच्च अतएवैकैकविशिष्टा-
 पराभावोऽपि न तदालम्बनं विहङ्गयोरपि जलत्वप्रथिवी-
 तयोर्द्वित्वेनाभावप्रत्यय इत्युक्त्वाच्च । नान्यः तंथात्वेऽपि
 साध्यतदतोस्तादृशाभाव-प्रतियोगित्वनपायात् अन्तरेणा-
 भावान्तरमेकैकघटवति जायमानाया यत्कश्चिद्घटद्वयवति
 चानुत्पद्यमानाया घटौ न स्त इति प्रतीतेरुपपादयितुमशक्य-
 त्वादित्यत आह अभ्युपगमेवेति । उभयत्वमेव प्रतियोगि-

तावच्छेदकं न तु साध्यतावच्छेदकं साध्यवत्त्वं वेत्यर्थः अश्रूय-
 माणावच्छेदकत्वांश्चिपि लक्षणे तथैव विवक्षितमिति भावः ।
 तच्चेति स्वं साधनत्वाभिमतं तथा च साधनसमानाधिकरणा-
 ल्यन्ताभावप्रतियोगितावच्छेदका यावन्तो धर्मा यद्ब्रह्माव-
 च्छिन्न-समानाधि-करणात्यन्ताभाव-प्रतियोगितावच्छेदकाः
 तद्ब्रह्मावलीङ्गसमानाधिकरणमित्यर्थः एतेन सर्वत्र तादृशै-
 र्यावद्भिरवच्छिन्नस्य तादृशावच्छिन्नयावत्प्रतियोगिकस्य चाति-
 प्रसन्नकात् यावत्चाद्यवच्छिन्नप्रतियोगिताकादतिरिक्तस्या-
 भावस्याप्रसिद्धिः तादृशावच्छिन्नप्रतियोगिताकानां यावद्-
 भावानामधिकरणस्य प्रायश्चस्तथा रूपादि साध्यकप्रथिवीत्वा-
 दावव्याप्तिश्च कापि रूपादिव्यक्तौ तादृशयावद्भावसामाना-
 धिकरणासम्भवादिति प्रत्युक्तम् । सर्वत्र सोपाधावेकव्यक्तिकस्य
 सम्भवताऽप्युपाधेर्ब्रह्मान्तरविशिष्टत्वादिना अभावो भक्त्येव
 साध्यसमानाधिकरण इत्यवच्छेदकानुसरणम् । साधनसमाना-
 धिकरणात्यन्ताभावप्रतियोगितावच्छेदकावच्छिन्नप्रतियोगि-
 त्वाका यावन्तोऽभावा यद्ब्रह्मावच्छिन्नसमानाधिकरणास्त-
 द्ब्रह्मावलीङ्गसमानाधिकरणमित्यर्थः । अभावश्चात्र भावभिन्नो
 ग्राह्यस्त्वेन इदं जलं स्नेहवत्त्वादित्यादौ स्नेहवत्त्वसमानाधिकर-
 णात्यन्ताभाव-प्रतियोगितावच्छेदकरूपसामान्या-भावत्वाव-
 च्छिन्नप्रतियोगिताकाभावानां सकलरूपानां जलत्वसामा-
 नाधिकरणविरहेऽपि नाव्याप्तिः । घटध्वंसोद्ध्वंसत्वादित्यादौ

च घटध्वंसत्वादेस्तत् प्रकारकप्रमाविशिष्यत्वादेर्वा भावाभाव-
 ह्यतिरतिरिक्तोऽभायत्वाद्दृशी न घटध्वंसत्वादिसमानाधिकरण
 इति नमतिव्याप्तिरित्यपि वदन्ति । यावदिति स्वं व्यभिचारि-
 येषां तेषां यावतां व्यभिचारिणा साध्येन सामानाधिकरण्य-
 मित्यर्थः । यावदिति यत्पदं साध्यत्वाभिमतपरं सोपाधि-
 वारणाय यावदिति स्वसप्तमीकस्य द्वितीयात्यन्ताभावस्य
 विशेषणम् । तथा च साध्यव्यापकत्वावच्छेदकावच्छिन्नप्रति-
 योगिताकात्यन्ताभावत्वव्यापकत्वसामानाधिकरण्यसामान्य-
 भावकत्वमर्थः । केवलान्वयिस्त्रले त्वाकाशादिर्देव तथाविधोऽ-
 भावः प्रसिद्ध इति सम्प्रदायः । केचित्तु तादृशयावदभाव-
 शून्यत्वं यदधिकरणताया व्यापकं तत्त्वमर्थः । न च तादृश-
 प्रतियोगितानवच्छेदकवन्तमेव यावत्त्वेन विशिष्य यावत्ता-
 दृशाश्रयत्वं यदधिकरणताया व्यापकं तत्त्वमित्यर्थत्वाभादेव
 सामञ्जस्येऽभावद्वयोपादानमनन्तिप्रयोजनकमिति वाच्यं या-
 वतां तादृशामिन्धनादीनामैकाधिकरण्यस्याप्रसिद्धेः नचाव-
 च्छेदकांशमपहायाप्रतियोग्येन यावत्त्वेन विशिष्यतां साध्य-
 व्यापकस्यापि रूषान्तरेण साध्यसमानाधिकरणात्यन्ताभाव-
 प्रतियोगित्वस्योपदृशितत्वादित्याहुः । साध्यसमानाधिकरणा-
 त्यन्ताभाप्रतियोगितानवच्छेदके यावति यत्सामानाधिकर-
 णात्यन्ताभावप्रतियोगितावच्छेदकत्वं नास्ति तत्त्वमर्थ इति
 तु नञ्वाः । अवच्छिन्नं सामानाधिकरण्यं सामानाधिकर-

ण्यावच्छेदकरूपं वा व्याप्तिः इत्यञ्च धूमत्वद्रव्यत्वत्वादेर्व्याप्य-
 तावच्छेदकत्वं दण्डत्वादेर्नियतपूर्ववर्तितावच्छेदकधर्मात्मक-
 कारणतावच्छेदकत्ववदभेदेऽप्युपहितानुपहितभेदाद्वा समर्थ-
 न्नीचं तत्राद्यमभिप्रेत्याह यत्सम्बन्धितेति सा सम्बन्धिता
 सामानाधिकरणरूपा जनकत्वादिध्यातृत्वा अत्र च विशिष्ट-
 सत्तात्वाद्यवच्छिन्नगुणादिसामानाधिकरण्याधिकरणसत्त्वादेः
 कर्मादौ परामर्शाद्गुणानुमित्यापत्तेः साध्यसामानाधि-
 करणविशिष्टहेतुमत्तापरामर्शस्तु पक्षे साध्यनिर्णयात् प्राग-
 सम्भवीत्यनुशये न द्वितीयम् अयमालोको धूमोवेत्यादौ विशिष्य-
 सन्देहेऽपि सामान्यतोऽवच्छेदकरूपवत्त्वनिर्णयः सम्भवत्येवेति
 हृदयम् । अत्रावच्छेदकत्वं नान्यूनवृत्तित्वम् अन्यूननतिरिक्त-
 वृत्तित्वं वा वङ्गादौ साध्ये मेयत्वादावतिप्रसङ्गात् धूमत्वादाव-
 प्रसङ्गाच्च किन्वनतिरिक्तवृत्तित्वं तच्च यद्यपि न तदभाववद्वृ-
 त्तित्वं गुणवान् सत्त्वादित्यत्र सत्तात्वेऽतिप्रसङ्गात् न च
 कर्मादिवृत्तित्वावच्छेदेन गुणसामानाधिकरण्याभाववत्यां
 सत्तायां वर्तमानत्वान्न तथा तथा सति विशिष्टसत्तात्वे
 प्रागुपदर्शितदिशा च धूमत्वादावव्याप्तिप्रसङ्गात् तथापि
 अतिरिक्ते यद्ब्रह्मविशिष्टहेत्वधिकरणवृत्तित्वं न वर्तते तत्त्वं
 साध्यासामानाधिकरण्यावृत्तित्वविशिष्टाधिकरणवृत्तित्वसामान्य-
 कत्वं स्वविशिष्टाधिकरण्यावृत्ति-यावत्साध्या-सामानाधिकरण-
 कत्वमिति तु फलितार्थः । सत्तात्वविशिष्टसत्ताधिकरण-

कर्मादिवृत्तित्वस्य साध्यासमानाधिकरणे कर्मत्वादौ सत्त्वा-
नातिप्रसङ्गः कर्माद्यन्यत्वविशिष्टसत्ताश्रयश्च न कर्मादिरिति
नाप्रसङ्गः एवञ्च मेयत्वादेरपि केवलान्वयिसामानाधिकर-
ण्यवच्छेदकत्वोपपत्तिः । यत्तु वृत्तिमत्त्वादिकमेव तत्र
व्याप्तिस्तद्यहस्तु मेयत्वादिनेति तन्न व्याप्तिविरहिवृत्तितया
गृह्यमाणेन रूपेण व्याप्तिग्रहासम्भवात् अन्यथा अतिप्रस-
ङ्गात् साध्यतावच्छेदकसम्बन्धेन साध्याधिकरणे येन येन
सम्बन्धेनावर्तमानत्वं हेतुतावच्छेदकसम्बन्धेन हेत्वधिकर-
णेऽपि तेन तेन तथात्वं बोध्यम् । नौलघूमत्वादेर्वारणीयत्वे
हु स्वसमानाधिकरणात्तद्वृत्तिसम्बन्धान्तराघटितत्वेन विशेषणीयं
सामानाधिकरणात्पादानाद्भ्रमप्राग्भावत्वादिग्रहः तद-
घटितत्वञ्च तदविषयकप्रतीतिविषयत्वं स्वरूपसम्बन्धविशेष
एवावच्छेदकत्वम् अतएव न ह्यतिप्रसक्तमवच्छेदकमित्या-
दिकमपि सङ्गच्छते अन्यथातिप्रसक्ते अनतिप्रसक्तत्वस्याप्र-
सक्तत्वेन तन्निराकरणायोगात् विरुद्धयोर्भावाभावयोरधि-
करणे एकस्यैकेन सम्बन्धेन वृत्तिर्विरुध्यते अतस्तत्रावच्छे-
दकभेदापेक्षा अतएव व्यभिचारिणि साध्यतदभावसामा-
नाधिकरणयोर्विरुद्धयोरुपपादनायोपाधितदभाववच्छेदका-
वनुमन्यन्ते न्यायाचार्याः । सत्त्वन्तु गुणाद्यभावस्यैव गुण-
स्यापि न सामानाधिकरण्यावच्छेदकं विरोधात् । अव्याप्य-
वृत्तेश्च कपिसंयोगादेरधिकरणे वृत्तादौ तदभावस्य संयोगेन

च वङ्गेरधिकरणे महानसादौ समवायावच्छिन्नप्रतियोगि-
 ताकतदभ्रवस्त्वसत्त्वेनाविरुद्धत्वात् । वङ्गिर्मातृ च संयोगेन
 वर्त्तमानस्त्वधूमादेर्वङ्गभाववति स्वावयवे संयोगेनावर्त्त-
 मानत्वाच्च तद्ब्रह्मत्वत्वधूमत्वादेर्न साध्यसामानाधिकरण्याव-
 च्छेदकत्वाविरोधः व्यभिचारधीरप्येतद्व्याप्तिबुद्धौ विरोधि-
 न्येव तद्ब्रह्मविशिष्टस्य साध्यानाधिकरणवृत्तित्वग्रहे तदवच्छे-
 देन साध्याधिकरणवृत्तित्वग्रहायोगात् अस्तु वा एतन्मते
 हेतुवृत्तिधर्मस्य साध्यसामानाधिकरण्यानवच्छेदकत्वमेव
 व्यभिचारः तद्द्वीरेव साक्षाद्विरोधिनी व्यभिचारान्तरधीस्तु
 परस्परयेति नीलधूमत्वादिकन्तु गौरवान्नावच्छेदकम् एवञ्च
 लघु घटत्वादिकमेव सामानाधिकरण्यावच्छेदकं व्याप्तिः
 न तु तत्सहचरितकम्बुयीवादिमत्त्वादिकं तेन गुरुणापि रूपेण
 व्याप्तिग्रहे कथाद्यां हेतोरूपन्यासे वानुयोगः प्रकारान्तर-
 व्याप्तिवादिनामपि समानः । एवं द्रव्यं रूपात् रसादि-
 त्यादौ सकलगुणसाधारणस्य गुणत्वस्य द्रव्यत्वादिसाधा-
 रणस्य गुणासमवेतत्वे सति द्रव्यसमवेतत्वस्य वैकस्यावच्छे-
 दकत्वस्य सम्भवे बहूनां रूपत्वादीनां न तत्त्वं विरुद्धधर्मद्वया-
 धिकरणयोश्च एकस्यैकेन सम्बन्धेन वृत्तौ कथं विरोधः कथं
 वा द्रव्यत्वादौ साध्ये हेतुत्वेन विशिष्टरूपादेः प्रयोगः तथा
 परामर्शाद्वास्तुमिति रिति विभावनौयम् । अपरे तु यद्ब्रह्म-
 विशिष्टहेत्वधिकरणत्वं साध्याधिकरणताया अवच्छेदकं

साधर्म्यां व्याप्तिः ग्रन्थसु धूमस्य धूमवतः धूमत्वं धूमवत्त्वं
वङ्गेषु वङ्गमतस्त्रिव्यादिप्रकारेण व्याख्येयः अत्र चाव-
च्छेदकत्व न स्वरूपसम्बन्धविशेषः विरुद्धदिक्कालावच्छिन्न-
वृत्तिकस्य न्यूनदेशकालवृत्तिकादेशाधिकरणत्वायां तदसम्भ-
वान्तु न्यवृत्तिकधर्मद्वयाधिकरणत्वयोर्मिथोऽवच्छेद्यावच्छेदक-
भावस्य च नियन्तुमशक्यत्वान्नाप्यन्यूनवृत्तिकत्वं न्यूनवृत्ति-
कधूमादेरव्याप्यतापत्तेः किन्त्वनतिरिक्तवृत्तित्वं स्वाग्यून-
वृत्तितत्कत्वमिति यावत् अतो न केवलान्वयिन्यव्याप्तिः अत्र
च यदन्यूनवृत्ति साध्य तत्वं स्वव्यापकसाध्यसम्बन्धित्वपर्यव-
सन्नमपेक्ष्य गौरवं परमवशिष्यते तच्च ग्रन्थकारणवागे विवे-
चयिष्यत इत्याहुः ।

उपाधिनेति विशेषणतामापन्नेनोपाध्यनुप्रवेशेनेति या-
वत् वङ्गावार्द्धेन्धनप्रभववङ्गत्वेन रासभार्द्धेन्धनादौ च तथा-
विधवङ्गिविशिष्टत्वेन धूमसम्बन्धेऽवच्छिद्यमाने तथाविध-
वङ्गेऽप्यनुप्रवेशात् रासभत्वादिकन्तु निविशते नवेत्यन्य-
देतत् । अत्र चेदं स्नेहवत् निःस्नेहं वा स्पर्शादित्यत्र विना-
ऋषाधिप्रवेशं शीतत्वेन शीतान्यत्वेन वा साध्यासमानाधि-
करणतया साधनव्यापकतया वा स्वयमनुपाधिना केवलेन
विशेषस्त्रीभूय वा शीतान्यस्पर्शत्वेन चोपाधिना स्वत एव
स्पर्शे साध्यसम्बन्धोऽवच्छिद्यत इत्युपाधिनेवेति नियमे न
तात्पर्यं परन्तु शुद्धस्य साधनतावच्छेदकस्यानवच्छेदकता-

मात्रे यत एव सोपाधौ साधनतावच्छेदकातिरिक्तं नियत-
 मवच्छेदकम् अतएव तद्विशेषस्तत्रोपाधिरिति वदन्ती-
 त्याह अतएवेत्यादि अत्रावच्छेदकत्वं सामानाधिकरण्येन
 तत्त्वज्ञान्यूनवृत्तित्वं व्यापकत्वमिति यावत् तच्चाधिकरणा-
 न्तर्भावेन तेन साध्यविशिष्टसाधनतावच्छेदकावच्छिन्नसा-
 धनवत्त्वथापकाधिकरणताकत्वं पर्यवस्यति निरुक्तविशिष्ट-
 साधनव्यापकत्वमिति तु निष्कर्षः । इत्थञ्च सत्ताद्यैकव्यक्ति-
 कहेतुनिष्ठद्रव्यत्वादिसामानाधिकरण्यं व्यापकसामानाधि-
 करण्यप्रतियोगिनि घटत्यादौ नातिप्रसङ्गः न वा द्रव्यं
 जन्यत्वे सति सत्त्वादित्यादौ द्रव्यत्वविशिष्टसत्ताद्यव्यापके
 स्पर्शवत्त्वादावप्रसङ्गः निःस्नेहं स्पर्शात् द्रव्यं सत्त्वादित्यादौ
 शीतस्पर्शान्यत्वरूपान्यत्वादेर्वारणाय तत्रेत्यादि । तत्र सा-
 ध्यविशिष्टे साधने विशेषणं साध्याभावविशिष्टात्साधना-
 त्सामानाधिकरण्येन व्यावर्त्तकं साध्याभावविशिष्टनिरुक्त-
 साधनवदवृत्तीति यावत् एवञ्च द्रव्यं सत्त्वादित्यत्र सत्ताया
 अभेदेऽपि गुणकर्मान्यत्वेनाव्याप्तिः नापि द्रव्यं कर्मान्यत्वे
 सति सत्त्वादित्यत्र गुणान्यत्वाद्दौ इत्थञ्च साधनतावच्छेदक-
 स्थानवच्छेदकत्वद्योतनाय परं तद्भिन्नत्वमुक्तं न तु विवक्षित-
 मेव तत् वैयर्थ्यात् इदं दधि जन्यं वा दध्न इत्यादौ दधि-
 त्वाद्यव्याप्तिश्च । यद्वा प्रकृतसाधनतावच्छेदकानवच्छेद्यप्र-
 कृतसाधननिष्ठसाध्यसम्बन्धितावच्छेदकत्वं पूर्वदलार्थः अ-

नवच्छेदकत्वञ्च तस्य साध्याभावविशिष्टसाधनवृत्तितया तद्वि-
 शिष्टसाधनस्य साध्याभाववद्वृत्तित्वेन साध्याभाववतस्तद्वि-
 शिष्टसाधनवत्त्वेनेति यावत् एतेन धूमवान् मेयवत इत्यादौ
 मेयानवच्छेद्य साध्यसम्बन्धाप्रसिद्धिः गुणवद्गुणकर्मान्यत्वे
 मति जातिमत्त्वादित्यादौ जातित्वघटकनित्यत्वादेर्वैयर्थ्येन
 विशिष्टस्यानवच्छेदकतया गुणकर्मान्यत्वादेरुपाधितापत्ति-
 श्चेति निरस्तम् अवच्छेदकत्वञ्च सामानाधिकरण्येन तच्चा
 च साध्यविशिष्टस्य साध्यसम्बन्धितानवच्छेदकसाधनताव-
 च्छेदकावच्छिन्नसाधनस्य व्यापकत्वमर्थः पर्यवस्यति उप-
 दर्शितश्रीतस्यशान्त्यादिवारणाय तत्रेत्यादि तत्र साधनता-
 वच्छेदकविशिष्टे साधने विशेषणं साध्यशून्याद्यावृत्त्यौप-
 थिकं यत्सामानाधिकरण्यविशिष्टप्रकृतसाधनवत्त्वं साध्या-
 भाववति न वर्तत इति यावत् साध्याभावविशिष्टप्रकृतसा-
 धनाधिकरणसामान्यात् साध्यविशिष्टप्रकृतसाधनाधिकरण-
 सामान्यस्य व्यावर्त्तकमिति समुदयार्थनिष्कर्ष इत्याहुः ।
 केचित्तु विशेषणं सामानाधिकरण्यं तथा च सामानाधि-
 करण्यप्रत्यासन्त्या ज्ञेनावच्छिद्यते अवच्छेदकीभूतसामाना-
 धिकरण्यप्रतियोगीति यावत् अवच्छेदकत्वञ्चेदमन्यूनानति-
 रिक्तवृत्तित्वं गुरोरप्युपाधिसामानाधिकरण्यस्याक्षतमेव य-
 द्यपि प्रत्यक्ष उद्भूतरूपवत्त्वादित्यत्र महान् अनित्यद्रव्य-
 त्वादित्यत्र महत्त्वस्थानित्यद्रव्यसमवेतत्वस्य च वक्ष्यमाणलक्ष-

णाक्रान्तस्योपाधेः सामानाधिकरण्यं साध्यसामानाधिकर-
 ण्यन्यूनानतिरिक्तवृत्ति तथापि हेतुनिष्ठसाध्यसामानाधिकर-
 ण्यस्य हेतुनिष्ठं यत् सामानाधिकरण्यमन्यूनानतिरिक्तवृत्ति-
 तत्त्वं विवक्षितं सत्त्वनिष्ठद्रव्यत्वसामानाधिकरण्यस्य च तन्नि-
 ष्टकर्मान्यत्वसामानाधिकरण्यमतिरिक्तवृत्ति गुणं तदभावा-
 वच्छेदकावच्छिन्नवृत्तिकत्वात् पृथिवीत्वादिसामानाधिक-
 रण्यन्तु न्यूनवृत्ति जलादी तदवच्छेदकावच्छिन्नवृत्त्यभाव-
 प्रतियोगित्वात् साध्यव्यापकानां सङ्घेतावुपाधिस्ववारणाय
 साधनतावच्छेदकभिन्नेनेति तदनवच्छेदार्थकमित्याहुः । ननु
 सर्वत्र सोपाधौ सर्वेषोपाधिना साध्यसम्बन्धोऽवच्छिद्यत इति
 न नियमः अस्य प्रत्यक्षो सूक्तत्वादित्यादावुद्भूतरूपवत्त्वादेः
 तदसम्भवादित्यत आह अतएव च तत्रेति यत एवोद्भूत-
 रूपवत्त्वादेर्न तथात्वसम्भवः अतएव तत्र तादृशनियमवादि-
 मते इदं लक्षणमिति साधनाव्यापकत्वमिह साध्याभाव-
 विशिष्टसाधनव्यापकीभूताभावप्रतियोगित्वं तादृशसाधना-
 सामानाधिकरण्यमिह पर्यवसितं तेनोपदर्शितोद्भूतरूप-
 वत्त्वव्युदासः । अथ प्रत्यक्षो द्रव्यत्वादित्यादौ घटत्वादा-
 वतिव्याप्तिः साध्यव्यापकत्वेन विशेषणे च स श्यामो मित्रा-
 तनयत्वादित्यादौ शाकपाकजत्वादावव्याप्तिरत उक्तं सा-
 धनावच्छिन्नेत्यादि साध्याभावसम्बन्धिनि विरुद्धस्य साध्य-
 सम्बन्धस्यावच्छेदभेदं विनानुपपद्यमानस्यावच्छेदकीभूयो-

पपादनमुपाधिफलं तदसमर्थानाञ्चीपदर्शितोद्भूतरूपवच्चा-
 दीनां नोपाधिभावः सम्भवतीत्याह व्यभिचारिणीति व्यभि-
 चारः सपक्षविपक्षवृत्तित्वम् अथ विपक्षगामित्वरूपव्यभि-
 चारोन्नयनमेवोपाधिफलं तच्चोद्भूतरूपादीनामप्यस्तीत्यत
 आह अतएवेति यतएव साध्यसम्बन्धितावच्छेदकं रूपं
 व्याप्तिः सोपाधी तु स्वाभाविकं हेतुतावच्छेदकं न साध्य-
 सम्बन्धितावच्छेदकम् यतएव स्वसमीपवर्तिनि स्वसमा-
 नाधिकरणे व्यभिचारिणि हेतौ स्वनिष्ठसाध्यसम्बन्धिताव-
 च्छेदकरूपलक्षण व्याप्तिसंक्रामकतया साध्यव्याप्यस्यैवोपा-
 धित्वमाचार्यैरनुमन्यत इत्याह अतएवेति साध्यन्यून वृत्ता-
 वुपाधिव्यवहारं दूषणीपथिकरूपस्यावश्यं वाच्यतयोपाधि-
 पदस्य योगरूढित्वव्यवस्थापनेन निराश्रुते लक्षणत्विति
 लक्षणं दूषणीपथिकं रूपम् । साध्येति अत्र साध्यव्याप-
 कमात्रं विवक्षितं तावतैव साधनवृत्तितद्व्यतिरेकेण साध्य-
 व्यतिरेकानुमानसम्भवात् साधनवति व्यापकनिवृत्त्या साध्य-
 साधनसम्बन्धनिवृत्तिसिद्धावर्थात्साध्यनिवृत्तिः सिद्धतीति
 प्रकारान्तरप्रदर्शनाय परं तथाविधाक्तिः । रूढ्या न्यून
 वृत्तावुपाधित्वव्यवहारं निरस्य योगिनाधिकवृत्तौ तन्निर-
 स्यति विषमेति प्रवृत्तिनिमित्तं यौगिकं व्यभिचारोन्नाय-
 कत्वमेवेत्येवकारेण योगार्थानादरं सूचयति उपाधित्वम्
 उपाधिपदप्रवृत्तिनिमित्तम् उपाधिता उपाधिपदवाच्यता

योगादरे तु लाघवात्साध्यव्यापकतामात्रे रूढिरिति भावः ।

व्याप्तिस्वरूपं निरूप्य परमतनिराकरणपूर्वकं स्वमतेन तद्गृहीपायमभिधातुं प्रथमं प्राभाकरमतमुपदर्शयति सेयमित्यादिना दर्शनानां प्रत्येकं वा हेतुत्वं मिलितानां वा मिलनमपि स्वरूपतो व्यापारतो वा आद्ये दर्शनानामिति द्वितीये आश्विति क्रमिकाणामपि स्थिराणामस्थिराणामपि सहोत्पन्नानां मिलनमस्तीत्युभयमुपात्तम् । तृतीयमाशङ्क्य निराकुरुते न चेति व्यापकसाध्यसामिनाधिकरण्यात्मिकायां व्याप्तौ साध्यसामानाधिकरण्यांशस्य प्रथममेव गृहीतत्वाद् गृहीतव्यापकत्वांशग्रहे सहचारदर्शनजन्यसंस्काराणां हेतुत्वं वाच्यं तच्च न सम्भवति भिन्नविषयकत्वादित्याह समानेति अमस्वगृहीतभेदं ज्ञानद्वयं नतु वैशिष्ट्यावगाहीति भावः न तथा न व्याप्तिग्राहकं व्यभिचारदर्शनं व्यापारतया सहकारीति व्यभिचारादर्शनसहचारदर्शनसहकृतस्पर्क एव व्याप्तिग्राहकः भूयो दर्शनन्तु क्वचित्कर्कप्रवृत्तावुपयुज्यत इति निर्गलितम् । नैयायिकमतमाशङ्क्य निराचष्टे नचैवमिति । जातमत्रस्येति तथाच तन्मूलको व्याख्यन्तरग्राहकतर्कावतार इति भावः । तर्हीति न च व्याप्तिप्रत्यक्षं प्रति तर्को हेतुस्तत्तु स्मरणमिति न व्यभिचारावकाशः विनानुभवं स्मरणस्यायोगात् न च जन्मान्तरीणः स जन्मान्तरेऽपि पर्यनु-

यौगतादवस्थात् अनादित्वेन च परिहारः परतो विचारयि-
 ष्यते । न चेति मानाभावात् तर्कस्य च हेतुत्वासिद्धेः यदि
 चागृहीतस्यागृहीतपुरोवर्त्ति संसर्गस्य वा प्रत्यासत्तित्वेऽति
 प्रसङ्गस्तदा पुरोवर्त्तिनि तद्गृही सृग्यतां नतु सामान्यत्वेने-
 त्याह नत्विति साध्यव्यापकत्वं साध्यसमानाधिकरणाभावप्र-
 तियोगित्वं तद्गृहञ्च साध्याधिकरणैकव्यक्तिवृत्तितया गृह्यमा-
 णस्य तादृशव्यक्त्यन्तरग्रहं विना न सम्भवति इति भूयो
 दर्शनापेक्षा तदाहितः संस्कारोवहिरिन्द्रियमात्रस्य सह-
 कारोमनसोऽपि वा आद्ये तद्यापारं विनिति द्वितीये
 नाप्येति परिशेषात्साध्यसाधनसम्बन्धग्राहकातिरिक्तानपेक्ष-
 ग्रहकत्वात् उपाध्यभावग्राहकस्यापेक्षणीयत्वादसिद्धिं निर-
 स्यति तथाहीति । उपाधिस्मरण इत्यादि नन्वेवमसन्नि-
 कृष्टादि हेतुकाशुमितिर्न स्यात् उपाधियोग्यानुपलम्भविस्-
 हादत आह तद्यवहारेति तथाच तद्यवहारस्य हेतुरेवानु-
 मिति हेतुः तच्चोपाध्यभावत्वेन ज्ञानम् उपाधिस्मरण इत्यादि
 तु तत्कारणप्रदर्शनपरम् अभावत्वञ्चेदमिह नास्तीति प्रतीति
 साक्षिकः स्वरूपविशेषोऽतिरिक्तः पदार्थोवित्यन्वदेतत् । एक-
 चोपाध्यभावत्वेन ज्ञानेऽधिकापेक्षां न वारयाम इति भावः ।
 व्याप्तिस्वरूपे संशयाभाव आपद्यते निरुपाधिसम्बन्धरूप
 व्याप्तित्वेन वा आद्ये इष्टापत्तिः द्वितीयमपि किमुपाधि-
 स्मरणादिकं विना तत्समवधाने सति वा सम्बन्धग्रहे आद्ये

किं विद्यमान इति तथाच तदग्रहमात्रं नतु तदभावत्वेनापि
 ग्रह इति समानप्रकारक निश्चयाभावात्तत् संशयोनानुपपन्न
 इति भावः द्वितीये ज्ञानप्रमाणेति प्रथमेति सत्युपाधिसर-
 णादावित्यादिः । नचात्रापौति सर्वत्र रासभादावित्यर्थः
 अवगत इति स्वरूपकथनमात्रं महान्स इति अस्मिन्नि-
 त्यादिः । महति वायौ योग्यायोग्योद्भूतरूपसामान्यत-
 द्दतोरिव योग्ये वङ्गी तादृशप्रतियोगित्वसामान्यतद्वतोरप्य-
 त्यन्तान्योऽन्याभावयोर्योग्यत्वादिति भावः । न प्रतियोगिताव-
 च्छेदकमिति न धूमसामान्यसमानाधिकरणतादृशाभाव-
 प्रतियोगितासामान्यावच्छेदकमित्यर्थः । अथ साधनाद्यापक-
 व्याप्यत्वाभावः साध्येऽधिकरणस्वरूपमेव एवं साधननिष्ठ-
 साध्यसम्बन्धे साधनतावच्छेदकातिरिक्तावच्छेद्यत्वाभावोऽपी-
 त्यनुशयानो येन रूपेण ज्ञाता व्याप्तिरनुमित्यङ्गं तद्रूपविशिष्टा
 न सकृद्दर्शनगम्या सामानाधिकरण्यमात्रस्य च तथाभावं न
 वारयाम इत्याशयेनाह किञ्चेति । विशेषज्ञानसाध्यत्वात्
 तत्सामग्रीसाध्यत्वाद्दान चेति उपलक्षणमेतत् उपाधेरयोग्य-
 स्यापि सम्भवात् उपाधिसामान्यतद्वतोर्मूर्त्तत्वादिसामान्य-
 तद्वतोरिवात्यन्तान्योऽन्याभावयोरयोग्यतया प्रत्यक्षेण ग्रही-
 तुमशक्यत्वात् न च योग्योपाधिव्यतिरेकग्रह एवानुमानाङ्गम्
 अयोग्योपाधिग्रहेऽप्यनुमितिप्रसङ्गात् । यथाश्रुतं दूषयति
 यच्चोक्तमित्यादिना व्यभिचारेत्यादि अत्र प्रत्यक्षे ग्राह्यसंशय-

स्यापि प्रतिबन्धकत्वमादृत्य व्यभिचारशङ्कायास्तथात्वाभिधानम् अन्यथा पुनरसाधारणतत्तत्कारणमेलकरूपा सामग्री प्रतिबन्धिका बोध्या विवेचितञ्चेदं ब्रह्मक्षमणिदौधितौ वक्ष्यते चाधिकमुपरिष्ठात् । अत्र च यद्यपि साधनगोचरसाध्याभाववद्ब्रह्मत्वग्रहाभावो हेतुरिति न युक्तं केवलान्वयिन्निग्राह्याप्रसिद्धं ग्रहाप्रसिद्धेः खण्डशः प्रसिद्ध्या क्वचित्तादृशभ्रमसम्भवेऽपि सर्वत्र तथाभ्रमे मानाभावात् अतएव साध्यतावच्छेदकगोचरसाधनवन्निष्ठाभाव-प्रतियोगितावच्छेदकत्वग्रहोऽपि प्रत्युक्तः सकलसाध्यतावच्छेदके तादृशग्रहे मानाभावात् तथापि साध्यतावच्छेदके तत्पुरुषीयतादृशावच्छेदकत्वग्रहस्य विषयतयाभावः तद्विषयत्वाभावो वा तत्पुरुषीयव्याप्तिग्रहे हेतुः वस्तुतो व्याप्तेः साध्यसाधनभेदभिन्नतया विशिष्यैव कार्यकारणभावः तथाच यत्र साधनं साध्याभाववद्ब्रह्म साध्यतावच्छेदकं साधनवन्निष्ठाभाव-प्रतियोगितावच्छेदकमेकविधमनेकविधं वा व्यभिचारज्ञानं प्रसिद्धं तत्र यथायथं तदभावः पुरुषनिष्ठो व्याप्तिग्रहहेतुः अतएवैकविधव्यभिचारज्ञानविरहेऽन्यविधव्यभिचारग्रहाद्याप्तिधीविधोऽपि । एवञ्च क्वचिद्व्यभिचारज्ञानस्याप्रसिद्ध्या तदभावस्याहेतुत्वेऽपि न क्षतिः । प्रसिद्धायाः साधनवन्निष्ठाभावप्रतियोगितावच्छेदकत्वादिवुद्धेः सम्भनविषयतया तदभावबोधविरोधित्वानुरोधेन तु तथात्वकल्पनं न वयं

वारयामः यदि तत्तत्प्रकारादिनिवेशेन विशेषे न पर्यवस्ये-
दिति दिक् व्याप्तिश्च धूमादिव्यापकवर्द्धिसमानाधिकरण-
वृत्तिधूमत्वादिकं तादृशसामानाधिकरण्यमात्रस्य रासभादि-
साधारण्यात् अत्र च व्यापकत्वांशग्रहे व्यभिचारग्रहः समाना-
धिकरणवृत्तित्वांशग्रहे च तद्विशेषणतया सामानाधिकरण्यस्य
ग्रहो हेतुरिति वक्तव्यम् । साध्यसम्बन्धितावच्छेदकरूपवत्त्वल-
क्षणव्याप्तिग्रहे विशेषणतया सम्बन्धस्य ग्रहो हेतुरित्यपि के-
चित् । यत्तु विरुद्धे सहचारभ्रमेण व्यापकत्व भ्रमात्सासान्यत
एव सहचारज्ञानं हेतुरिति तन्न असिद्धत्वात् विरुद्धेऽपि
व्यापकत्वसामानाधिकरण्ययोग्यताकसामयोरक्रमयौगपद्याधीनं
ग्रहणक्रमयौगपद्यं न तु मिथः कार्यकारणभाव इति ।
इदं पुनरवधेयं यथा विद्यमानमपि वर्द्धित्वे व्यवहितविप्र-
कृष्टरासभादिदेशनिष्ठाभावप्रतियोगितावच्छेदकत्वं न गृ-
ह्यते अभावदेशविप्रकर्षादिना ग्राहकाभावात् तथा धूम-
वनिष्ठाभावंप्रतियोगितावच्छेदकत्वस्य सत्त्वेऽप्यग्रहसम्भवात् ।
नानुपलब्धेः प्रतियोगिसत्त्वविरोधित्वादिलक्षणा योग्यतेति न
तत्सामान्याभावो लौकिकप्रत्यक्षगम्यः परन्तु कथञ्चिद्विरोध-
स्फुरणादिवशाद् धूमत्वादौ गृह्यतो धूमवनिष्ठात्यन्ताभावप्रति-
योगितावच्छेदकत्वाभावो वर्द्धित्वादावुपनयमर्थ्याद्या गृह्यते
अतएवानुमानादिना व्यभिचारग्रहेऽपि न व्याप्तिधीः निर्णया-
त्मनि साधारणे वा दोषविशेषाजन्योपनीतभामे संशयादि-

साधारणस्य निश्चयात्मनो वा विपरीतज्ञानमात्रस्यैव प्रति-
 बन्धकत्वात् तत्तद्भूमादौ देशान्तरवृत्तित्वसम्भावनाविरहादि-
 वशात् गृह्यमाणो वङ्गप्रायभाववद्वृत्तित्वाभावो धूमत्वाद्यव-
 च्छेदेन गृह्यते लाघवादित्यपि वदन्ति । हुताशनरासभादि-
 पदार्थमार्थस्यान्वयव्यतिरेकयोरन्वयव्यतिरेकौ धूमस्योप-
 लभमानोऽवश्यमेतेषामन्यतमं कारणं धूमस्येत्यवधार्य स-
 न्दिग्धे किमेतानि सर्वाण्येव कारणानि किं वा कानिचित्तथा
 कानिचिच्च नेति अत्र च यस्य व्यतिरेकेऽपि इतरेभ्यस्तथा-
 विधेभ्यो धूमोत्पत्तिमुपलभते तस्याहेतुत्वमेवावधारयति यथा
 रासभादेर्यस्य व्यतिरेके तादृशापरसकलान्वयेऽपि धूमा-
 नुत्पत्तिं पश्यति तस्य कारणत्वमेव निश्चिनुते यथा वङ्गेः
 तत्र चाकारणत्वसन्देहो विरोधितामासादयन्निवर्त्तते येन
 तर्केण तमाह धूम इत्यादि । अनुसन्धेयश्चावश्यं कार्यकारण-
 भावग्रहः तदधीनत्वाद्याप्तिबुद्धेः सामानाधिकरण्येनान्वय-
 व्यतिरेकग्रहात् जायमानस्य तथैवहेतुहेतुमद्भावं गृह्यत-
 स्तस्यैव वा व्याप्तिपरिच्छेदकत्वात् विपर्यये तत्कोटिमात्र-
 पर्यवसायिनस्य तर्कस्य तदभावकोटिकशङ्कानिवर्त्तकत्वम्
 अन्यथा धूमो यदि वङ्गितच्छून्यजन्यान्यतरो न स्यात् जन्यान
 स्यादित्यादेरपि तथात्वापत्तेः तथा पर्यवसायिता च क्वचि-
 दिशेषतो व्याप्या सामान्यतोऽपि क्वचित्पक्षधर्मताबलात् तत्
 सम्पत्तये चात्र वङ्गसमवहिताजन्यत्वेन पक्षो विशेष्यः विशे-

षणवत्त्वे नोपस्थितेर्विशिष्टाभावबुद्धेर्विशिष्टाभावमात्रावलम्बित-
 त्वात् तथोपस्थितिविरोधि चावङ्गेरित्यादि शङ्काद्वयमग्रे निर-
 सनीयम् । वस्तुतो वङ्गजन्ममपि वङ्गिसमवहितजन्यं वङ्ग-
 समवहिताजन्यञ्च सम्भवतीति वङ्गजन्यत्वपर्यवसितं वङ्गि-
 समवहितजन्यात्वात् वाच्यं तथा च प्रटादौ व्यभिचारवारणाय
 आपाद्यकोटिप्रतियोगिविशेषणार्थकं सत्यन्तम् अजन्मे जन्ये
 च नान्तरीयके व्यभिचारवारणाय जन्य इति तदर्थस्तु वङ्ग-
 समवधानकालीन वङ्गितत्समवधानेतरयावत्कारणजन्यत्वं
 तथाविधयावत्कारणकत्वमिति यावत् तथाच वङ्गसमव-
 हिताजन्यत्वे सति वङ्गसमवधानकालीनवङ्गितत्समवधाने-
 तरयावत्कारणको न स्यादिति पर्यवसितोऽर्थः । यत्तु
 नान्तरीयवङ्गिके व्यभिचारवारणाय आपादककोटावेव
 विशेषणं सत्यन्तार्थः स च वङ्गघटितसामग्र्यजन्यत्वमिति
 तन्न प्राक् तदसिद्धेः । अत्राद्या द्वयी शङ्का इष्टापत्तिपर्यव-
 सायिनो तृतीया पुनरुपादकान्यप्रसिद्धपर्यवसायिनी
 अवङ्गेः वङ्गिशून्यात् तदुपादानमिति करणच्युत्पत्त्या तदीय-
 कार्यप्रयोजकताज्ञानपरम् तादृशान्वयव्यतिरेकानुविधान-
 बोधपरं वा अग्रतनमपि स्वक्रियापदं तत्परमेव क्त-
 त्यप्तेः शङ्का प्रतिबन्धकत्वे मानाभावात् कारणताग्रहीत्तर-
 कालीनत्वाच्च । यद्यपि चैतावता धूमत्वावच्छिन्नं प्रति
 वङ्गेर्जनकत्वं नायाति त्वणारणिमणिन्यायेन वैकल्पिककार

एतायामपि तथात्वसम्भवात् तथापि विशेषाणां कार्यकारण-
 भावग्रहस्तर्केण तद्विरोधशङ्कायामपनीतायां जायमानः
 सामान्यव्यभिचारानिश्चयानुगतागुरुविशेषरूपान्तरानुपस्थि-
 तिलाघवप्रतिसन्धानादिवशात्सामान्यत एव तं परिच्छिनत्ति
 प्रामाणिकौ च तथैवान्वयव्यतिरेकौ फलबलेन लाघवज्ञाना-
 दिशून्याया एव सामान्यव्यभिचारशङ्कायाः प्रतिबन्धकत्वं
 कल्पते । अपरे तु धूमत्वावच्छिन्नस्य वङ्गाजन्यत्वान्
 जन्यत्वविशिष्टस्य यथाश्रुतवङ्गसमवहिताजन्यत्वस्य व्यति-
 रेकं एवापादनीयः तच्चेत्तन्यायेन तादृशवङ्गियुक्तकारण-
 कलापजन्यत्वग्रहेण तद्यतिरेकजन्यत्वशङ्कानिरासात् वङ्गि-
 विरहोऽपि निरतिशयस्यैव तादृशसमूहस्य धूमजनकत्वसन्दे-
 हस्य च तथाविधात् धूमानुत्पाददर्शनेनैवायोगात् तादृश-
 स्यैव क्वचिद्वङ्गिं क्वचिच्चैतरदासाद्य जनकत्वसम्भावनायाश्च
 क्वचिद्धूमानुत्पादप्रयोजकत्वेनावधृतस्य वङ्गिविरहस्यैव तथा-
 विधसमूहत्वे धूमानुत्पत्तिसामान्यं प्रतिलाघवात्प्रयोजक-
 त्वनिर्णयेनापनयान्नसैव सुग्रहं वङ्गिर्वङ्गिसमवहितस्योपा-
 दानम् अत्र च नियमव्यवच्छेदस्य वङ्गसमवहितानुपादा-
 नस्य प्रयोजके तदजन्यत्वज्ञाने परम्परया वङ्गिसमवहितो-
 पादानस्य वा प्रयोजके तत्र तात्पर्यम् । यत्त्वन्वयव्यतिरे-
 कानुविधायित्वज्ञानमेव विशेषदर्शनतया शङ्काप्रतिबन्धकं
 तदेव तर्कघटकं तदिदमुक्तं यदि गृहीतान्वयव्यतिरेकं हेतु-
 मित्येति तत्र यादृच्छिकस्य तदनुविधानस्य व्यभिचारित्वा-

द्वियतस्य चीक्ताभेदसम्प्रादकत्वादिति वदन्ति तच्चिन्त्यम् ।
 केचित्तु कार्यकारणभावग्रहानन्तरं व्याप्तिग्रहाय व्यधिक-
 रणस्य जनकत्वशङ्का निरासार्थमयं तर्कः तथा च धूमो यदि
 सामानाधिकरण्यातिरिक्तप्रत्यासत्त्या वक्त्रजन्त्यत्वे सति सा-
 मानाधिकरणप्रत्यासत्त्या वक्त्रजन्त्यो न स्यात् वक्त्रजन्त्यो न
 स्यात् । अप्रत्यासन्नस्याजनकत्वात् तादृशाजन्यत्वञ्च प्रत्या-
 सत्त्यन्तरशालिवक्त्रसत्त्वेऽपि धूमानुत्पादादिना ग्राह्यमिति
 इदमेव च वाचीभङ्गा परे परिष्कुर्वन्ति धूमो यदि वक्त्रज-
 न्यधिकरणदेशानुत्पत्तिकत्वे सति वक्त्रधिकरणदेशोत्पत्तिको न
 स्यात् जन्त्यो न स्यात् तादृशानुत्पत्तिकत्वग्रहश्च धूमानुत्पत्तिं
 प्रति वक्त्रसम्बन्धाभावस्य प्रयोजकत्वे ग्राह्ये उपस्थितत्वात्त्वाघ-
 वाच्च तादृशसम्बन्धाभावस्यैव तथात्वावधारणादिति तच्चि-
 न्त्यम् । मिश्रास्तु परं प्रति व्याप्तिग्रहोपाये प्रदर्शमाने
 व्यभिचारशङ्कानिरासहेतुत्वेनोपदर्शिते तर्के मूलशैथिल्या-
 दिशङ्कोद्भावकं तं प्रति व्याघातोऽयमुपदर्शते मैवं शङ्किष्ठाः
 तथा सति तत्तत्कार्यार्थितया तत्र तत्र क्षारणे तवैव प्र-
 वृत्तयो व्याहन्येरन् यदाह न हि सम्भवति ख्यं वक्त्रादिक-
 मितितीति प्राहुः । तच्चेति तत् व्यभिचारादर्शनं व्यभिचार-
 ज्ञानसामान्याभावः योग्यतादिसन्देहेऽपि शब्दादिना अर्थ-
 निश्चयात् तत्तर्कस्वरूपमिति केचित् । ननु वस्तुतो व्याप्ति-
 सत्त्वे तर्काभासात् प्रमाभ्रमयोरुत्पादानुत्पादाभ्यां व्यभि-
 चार इत्यत आह विशेषदर्शनेति । तथा च यथा तस्य

बोधतदभावत्रद्विषयत्वे सत्यत्वात्सत्यत्वे तथा तर्कस्यापीति
 अत्र च सत्यत्वादिसम्पादके धर्मिणी बोध्यादिमत्त्वे बोध्या-
 दिमद्भूमिसन्निकर्षे वा तात्पर्यं लाघवात् तर्कस्य व्यभि-
 चारेणहेतुतायाः स्वयमेव दर्शितत्वाच्च अथ विपरीतज्ञा-
 नोत्तरप्रत्यक्षे तन्निवर्तकत्वेन विशेषदर्शनस्य हेतुत्वं तच्च
 तर्कस्यापीति चेत् अस्य तावदापाततस्तथा तथाप्यन्यत्र
 क्लृप्तप्रामाण्यादिप्रयोजकादेव तत्र प्रामाण्याद्युपपत्ती न
 तस्यापि विशेषतः कारणत्वं गौरवात् । उक्तञ्च विशेषण-
 ज्ञानस्य विशिष्टज्ञानकारणत्वमते सर्वत्र विशेष्य सम्बन्धाम-
 बन्धविशेषणज्ञानमेव प्रमाभ्रमप्रयोजकमिति वदन्ति तत्र
 प्रमाप्तेति इदमनादिसिद्धत्वज्ञानस्य प्रयोजकत्वमभिप्रेत्य
 परार्थाभिप्रायेण वा अनुमानत्वात् व्याप्तिगहाधीनप्रवृत्ति-
 कत्वात् । व्यभिचारश्चेति द्वारेण द्वारिणी नान्यथा सिद्धि-
 रिति भावः । अनुमानमात्र इति अनिश्चितसाध्यपक्षके सर्वत्र
 सम्भवित्वात् पक्षे साध्यनिर्णयेऽनुमानवैयर्थ्यात् उपाधित्वेन
 स्वव्यभिचारेण व्यभिचारोन्नायकत्वेनानुमानमात्रोच्छेदक-
 ताज्ञानमेव साध्यव्यापकताबुद्धिं विरुन्ध्यादित्याशङ्क्याह अपि
 चेति । करवङ्गीति । परमते न इदं स्वमते तु वाय्वादी स्पर्शा-
 दिना रूपादिसाधने शक्त्यतिरिक्तविशेषणाप्रक्षेपेण वा तद्वी-
 ध्यम् । उक्तव्याप्तीति प्रतियोग्यसामानाधिकरण्यादिविशेषण-
 विरहेण लाघवात् । अथ संयोगाभावस्येव संयोगवद्भेदस्यापि
 हेतुसामानाधिकरण्यग्रहेऽप्यनुमिति दर्शनात्तत्रापि तदवशं

निवेद्यनौयमिति क्व लाघवम् । नन्वेवं प्रतियोग्यसामानाधिकरण्याद्यनुपस्थितौ हेतुसमानाधिकरणाभावप्रतियोगितानवच्छेदकत्वग्रहेऽप्यनुमितिर्न स्यात् न च प्रतितोगिसमानाधिकरणत्वेनाज्ञायमाना यावन्तो हेतुसमानाधिकरणा अभावास्तत्प्रतियोगितावच्छेदकत्वाभावग्रहो हेतुरिति वाच्यं तादृशाभावग्रहो हि न हेतुसमानाधिकरणाभावप्रतियोगितावच्छेदकत्वत्वेन रूपेण प्रतियोगिसमानाधिकरणतादृशाभावप्रतियोगितावच्छेदकत्वग्रहे तदसम्भवात् नापि प्रातिस्विकरूपेण जन्मसहस्रेणाप्यसम्भवात् नापि रूपान्तरेण वङ्गित्वावच्छिन्नप्रतियोगिताकाभावस्य धूमसामानाधिकरण्यभ्रमेऽपि वङ्गित्वानवच्छिन्नप्रतियोगिताकधूमसमानाधिकरणनिखिलाभावप्रतियोगितानवच्छेदकं वङ्गित्वमिति ज्ञानादपि अनुमितिप्रसङ्गात् न च हेतुसमानाधिकरणत्वेन ज्ञायमाना इति वाच्यं वङ्गित्वे धूमाधिकरणरासभाद्यभावप्रतियोगितावच्छेदकत्वभ्रमेऽप्युक्तरूपेण तथाग्रहसम्भवात् धूमाधिकरणान्तरानुपस्थितौ वङ्गित्वे रासभत्वादौ च तादृशप्रमोत्पादेऽपि रासभादेरिव वङ्गेरप्यनुमानाच्च । एवं वङ्गित्वावच्छेदेन शुक्लत्वाभावभ्रमदशायां शुक्लप्रतियोगिका वङ्गीतरप्रतियोगिताकाश्च ये धूमसमानाधिकरणाभावास्तत् प्रतियोगितानवच्छेदकं वङ्गित्वमिति ग्रहेऽपि । मैवं प्रतियोग्यसमानाधिकरणहेतुसमानाधिकरणाभावप्रतियोगितावच्छेदकत्वग्रहविरोधिग्रहविषयत्वेन तेषां तादृशावच्छेदकत्वग्रहविरोधित्वेन

तद्बुद्धीनां वानुगमात् विरुणद्धि च सामान्याभावबोधोऽपि सामान्यघटितविशेषवत्ताबुद्धिं सत्यां हि घटो नास्तीति बुद्धौ जात्वपि नीलो घटोऽस्तीति बोधानुदयात् तत्कस्य हेतोस्तद्विशिष्टप्रतियोगिमत्ताबुद्धिं प्रति तदवच्छिन्नप्रतियोगिताकाभावबुद्धेर्विरोधित्वात् अवगाहते च नीलघटवत्ताबुद्धिरपि घटत्वविशिष्टतद्वत्तां अतएवावच्छेदकतत्त्वयोरन्योऽन्यात्यन्ताभावयोरुपसंग्रहः हेत्वाभासे च वक्ष्यमाणरीतिरिहाप्यनुसन्धेया यदि च साध्यतावच्छेदकस्याभावप्रतियोगितानवच्छेदकत्वादियहान्नानुमितिस्तदा तादृशावच्छेदकत्वग्रहाविरोधित्वेन विशेषणीयम् अन्योऽन्याभावस्याव्याप्यवृत्ततापत्ते तु सुतरां विशेषणदानमिति सत्यं तथाप्यन्योऽन्याभावे प्रतियोग्यवृत्तित्वस्यैव विशेषणत्वं न वा प्रतियोगितावच्छेदकसम्बन्धभेदानुधानमतो लाघवमिति यथाश्रुतग्रन्थानुरोधिनः । अपरे त्वन्योऽन्यात्यन्ताभावगर्भव्याख्योरेकतराग्रहेऽप्यन्यतरज्ञानादनुमितेरानुभविकत्वात्तदुभयज्ञानमेव हेतुः इन्द्रियसंयोगादिवच्च विशिष्यैव कार्यकारणभावान्न व्यभिचारः । यत्तु यद्द्रूपावच्छिन्नप्रतियोगिताकत्वेनोपस्थितोऽभावो धर्मिण्यिष्टद्यमाणः साध्यवत्ताबुद्धिं विरुणद्धि तद्द्रूपावच्छिन्नप्रतियोगिताकाभावसामानाधिकरण्यावगाहिनी ग्रहस्य विरोधित्वेन व्याप्तिबुद्धयोऽनुगमनीयाः प्रतिबध्नीतश्च साध्यतद्वदत्यन्तान्योऽन्याभावग्रहौ साध्यवत्ताबुद्धिं केवलान्वयिस्थले च भ्रमरूपस्यैव तद्ग्रहस्य कथञ्चित् प्रसिद्धिरिति तच्चिन्त्यम्

साध्यतावच्छेदके साधनसमानाधिकरणत्वन्ताभावप्रतियोगितावच्छेदकत्वावगाही साध्यतावच्छेदकावच्छिन्नसाध्यवत्त्वे च साधनसमानाधिकरणान्योऽन्याभावप्रतियोगितावच्छेदकत्वावगाही यो ग्रहस्तद्विरोधित्वं साध्याभाववद्बुद्धित्वसाध्यवदन्यवृत्तित्वोभयावगाह्यिग्रहविरोधित्वादिकं बानुगमकं वाच्यं प्रसिद्धिः पूर्ववत् अधिकं हेत्वाभासे वक्ष्यमाणरीत्या बोध्यं ग्रन्थसूपलक्षणपरोनौपाधिकत्वमात्रवच्छेदाय यद्वक्ष्यति अनौपाधिकत्वन्तु तल्लक्षणमितीति वदन्ति । व्यभिचाराज्ञानस्य व्याप्तिधीहेतुत्वात् व्याप्तिग्रहप्रतिबन्धकग्रहविषयत्वेन व्यभिचारस्याभासत्वम् सोपाधित्वज्ञानन्तु न साक्षाद्याप्तिधीविरोधि विरोध्यविषयत्वात् किन्तु व्यभिचारीद्वारा वक्ष्यते चानुमितेस्तत्कारणज्ञानस्य साक्षाद्विरोधिन एवाभासत्वं निरुपाधित्वस्य ज्ञानन्तु न व्याप्तिधीहेतुः मानाभावात् तथात्वेऽप्युपाधेराभासत्वायोगाच्चैति ।

इदं पुनरिहावधेयम् यदन्योऽन्याभावस्याव्याप्यवृत्तित्वे प्रतियोग्यवृत्तित्वविशेषिततद्द्विटलक्षणस्य संयोगादिसाध्यकव्यभिचारिण्यतिव्याप्तिः संयोगान्योऽन्याभावस्य केवलान्वयित्वात् । अथ व्याप्यवृत्तिसाध्यके स्वव्यापकसाध्यसामानाधिकरण्यमेव व्याप्तिः अव्याप्यवृत्तिसंयोगादिसाध्यके तु स्वव्यापकतावच्छेदकरूपावच्छिन्नप्रतियोगिताकात्यन्ताभावेन तादृशरूपविशिष्टावच्छिन्नप्रतियोगिताकान्योऽन्याभावेन वा सममसामानाधिकरण्यमिति चेत् सृष्टिसंस्कारजन्यज्ञान-

विषयत्वादिकेवलान्वयिसाध्यकेषु का गतिः । अथ स्वाधि-
करणं यत्किञ्चिद्यत्किञ्चित्तद्विधर्मानवच्छिन्नप्रतियोगिताकान्यो-
ऽन्याभावप्रतियोगितानवच्छेदकसाध्यवत्त्वकत्वं यद्वर्माविशि-
ष्टयत्किञ्चिदधिकरणवृत्तिधर्मानवच्छिन्नप्रतियोगिताकान्योऽ-
न्याभावप्रतियोगितानवच्छेदकसाध्यवत्त्वकत्वे सति तद्वर्मा-
विशिष्टत्वं वा सेति चेत् अत्र किं यथा कथञ्चित्तन्मन्धेन
तदधिकरणवृत्तित्वं विवक्षितं साध्यतावच्छेदकमन्धेन वा
आद्ये गुणः स्यन्दत्वादित्यत्रातिव्याप्तिः गुणत्वस्य स्वरूपसम्ब-
न्धेन स्यन्दवृत्तितया तद्वत्त्वस्य स्यन्दनिष्ठतादृशान्योऽन्याभाव-
प्रतियोगितानवच्छेदकत्वात् । द्वितीये समवायेन जातेः
साध्यत्वे मेयत्वादावतिव्याप्तिः जातिमन्धेयव्यक्तिनिष्ठतादृशान्योऽन्याभावप्रतियोगिताया
जातिमन्धेनाववच्छेदाज्जाति-
शून्यमेयव्यक्तौ समवायेन वत्तमानस्याप्रमिद्धत्वात् । एतेन
ग्रहो व्याख्यातः । एवं तथात्वेऽत्यन्ताभावगर्भमपि दुर्वचं
तथाहि प्रतियोग्यनधिकरणीभूतहेत्वधिकरणनिष्ठात्यन्ताभा-
वेत्यादिगर्भमव्यापकमेव संयोगादिसाध्यकद्रव्यत्वाद्दौ स्वाधि-
करणीभूतयत्किञ्चिद्यत्किञ्चित्तद्विधर्मानवच्छिन्नप्रतियोगिकात्यन्ताभावप्रति-
योगितानवच्छेदकसाध्यतावच्छेदकावच्छिन्नसमानाधिकरण-
हेतुत्वमित्यत्रापि पूर्ववत् गुणः स्यन्दत्वात् जातिमन्धेयत्वा-
दित्यत्रादिव्याप्तिः एवं स्वप्रतियोगिनिष्ठाधेयत्वानिरूपकहे-
त्वधिकरणवृत्त्यत्यन्ताभावप्रतियोगितानवच्छेदकसाध्यताव-
च्छेदकावच्छिन्नसमानाधिकरणहेतुत्वमित्यत्रापि उत्पत्ति-

कालावच्छेदेन जन्यानां द्रव्याणामजन्यानाञ्च प्रलयावच्छेदेन वा संयोगनिष्ठाधेयत्वानिरूपकस्योपगमे संयोगसाध्यकद्रव्यत्वे कालपरिमाणे च हेतावव्याप्तिः कृतं पल्लवितेन । अत्र वदन्ति साध्यसमानाधिकरणं तत्सम्बन्धावच्छिन्नाभावप्रतियोगितानवच्छेदकत्वव्यापकं स्वसमानाधिकरणं तत्सम्बन्धावच्छिन्नाभावप्रतियोगितानवच्छेदकत्वकत्वं स्वसमानाधिकरणं तत्सम्बन्धावच्छिन्नाभावप्रतियोगितावच्छेदकत्वव्यापकसाध्यसमानाधिकरणं तत्सम्बन्धावच्छिन्नाभावप्रतियोगितावच्छेदकत्वकत्वं वा स्वसमानाधिकरणाः सर्वे यद्वन्भावच्छिन्नसमानाधिकरणास्तद्भूत्वावलीढसामानाधिकरण्यं साध्यसमानाधिकरण्याभावश्चापकतावच्छेदकस्वसमानाधिकरणसामान्याभावत्वकत्वं वा व्याप्तिः । अत्र च साध्यतावच्छेदकसम्बन्धेन साध्याधिकरणं हेतुतावच्छेदकसम्बन्धेन हेत्वधिकरणं तद्दृष्टिद्वयञ्च एकेन सम्बन्धेन विशेषणताविशेषेण वा बोध्यमिति ।

प्रसङ्गात् सामान्यलक्षणां व्यवस्थापयितुमाह व्याप्तिग्रहश्चेति । केचित्तु समानाधिकरणयोरेव व्याप्तिरिति पक्षे पर्वतीयधूमे वक्त्रिव्याप्तिविशिष्टधीर्न पर्वतीयवक्त्रिव्याप्तिग्रहं विना स च न सामान्यलक्षणां विनेति कथितव्याप्तिविशिष्टेत्यादिलक्षणेपोद्घातोऽप्यीत्याहुः । अत्र च सामान्यं लक्षणं स्वरूपं यस्या इत्यर्थे सामान्यमेव प्रत्यासत्तिः सामान्यं लक्षणं निरूपकं यस्या इत्यर्थे तु तज्ज्ञानम् । तत्राद्यमाह

साचेन्द्रियेति इन्द्रियेण सम्बद्धं धूमादि तस्य विशेषणं तद्विशेष्यकज्ञानप्रकारो धूमत्वादिरित्यर्थः । विशेषणतेत्यत्र भावार्थो न विवक्षितः तत्र विशेषणत्वं यस्या इति बहु-
 व्रीहिर्वा सम्बद्धपदस्यैव वा परम्परामम्बन्धस्तत्सम्बन्धविशेष्यक-
 ज्ञानप्रकारोऽर्थः तथाच सैव विशेषणतेत्यर्थः अत्र च वहि-
 रिन्द्रियस्य लौकिकः सम्बन्धो ज्ञानस्य तदिन्द्रियजन्यत्वञ्च
 नियामकम् एवञ्चाणुत्वेन यत्किञ्चिदणुपस्थितावपि सकला-
 णुगोचरो मानसो बोध इति वदन्ति एतेन धूलीपटले
 धूमभ्रमे तत्र च वक्त्रिण्यासिग्रहे तवासता धूमत्वान्
 धूमेषु व्याख्यगृह्याद्भूमदर्शनादङ्गानुमितिर्न स्यात् हेत्वभा-
 वेन परामर्शानुत्पादात् किञ्च धर्मिणि दोषवशान्नयनेना-
 गृह्यमाणेन स्मरणप्रकारोभवता सामान्येन गृह्यमाणेन
 वा लौकिकसन्निकर्षविगमेऽपि चानुषज्ज्ञानापत्तिरिति प-
 रास्तम् । सामान्यञ्च सखण्डाखण्डभेदेन द्वेषा सखण्डे
 चाखण्डमेव परम्परया सम्बद्धं प्रत्यासत्तिः येन सम्बन्धेन
 चेन्द्रियसम्बद्धे सामान्यं ज्ञायते तेन सम्बन्धेनाधिकर-
 णानां प्रत्यासत्तिरिति । ननु यत्र नानाधिकरणप्रत्यासन्न
 एकव्यक्तिर्घटादिस्तत्प्रागभावादिर्वा नित्यः प्रत्यासत्तिस्तत्र
 तदभावदशार्थां तथा प्रत्यासन्त्या तज्ज्ञानानुदयप्रसङ्ग इति
 चेन्न तत्रापि तत्तद्व्यक्तिद्वारा प्रत्यासन्नस्य घटत्वादेरेव प्रत्या-
 सत्तित्वात् एतदस्वरमेनैव वा द्वितीयं पक्षमाह अतिरिक्तैवेति
 अतिरिक्ता इन्द्रियसम्बद्धे तादृशसामान्यज्ञानात्मिका श्रुती-

ताद्यनुरोधात्सामान्यज्ञानं प्रत्यासत्तिः अपेक्षणीयञ्च तदिन्द्रियकरणकतद्वर्त्मवत्वबोधसामाग्रान्तरम् अतएवाश्वतमसे सीदामिनौसम्पातजनितेऽपि द्रव्यप्रत्यक्षे चरमं न चाक्षुषी जिखिलद्रव्यसाक्षात्कारसन्तान इति तु नव्याः । इयञ्च धर्मविषयकं ज्ञानं धर्मिणां प्रत्यासत्तिरितरा तु यद्विषयकं ज्ञानं तस्य अतएव सुरभिचन्दनमित्यादौ सौरभत्वादेरपि भानमिति । ततः स्मृता सेति धूमसमानाधिकरणात्यन्ताभावाप्रतियोगिवह्निसमानाधिकरणवृत्तिधूमत्वं वह्निसद्व्यावृत्तित्वं वह्निसम्बन्धितावच्छेदकरूपवत्त्वं वा व्याप्तिः एकैव च सा सर्वधूमसाधारणीति भावः । व्याप्तिनानात्वे तु पर्वतीयवह्नेरसन्निकर्षे तत्सामानाधिकरणग्रहायोगः अन्यदौघवह्निसामानाधिकरणस्य तत्र भानाङ्गीकारे भ्रमत्वापत्तिरिति द्रष्टव्यम् । गवादिपदेष्वपीति शक्त्यनुभवशक्यस्मरणे हेतु हेतुमान् वाक्यार्थबोधः । नचैवं जातिशक्तिवादविरोधः जातौ व्यक्तौ च शक्तिः परन्तु जातिविषयत्वेनैव ज्ञात्वा शक्तिर्व्यक्तिं स्मारयति अनुभावयति चेति तदर्थादिति वक्ष्यमाणत्वात् । अतद्गुणसंविज्ञानबहुव्रीहिणापश्वादिलिङादिपदाभिप्रायेण पररोत्या वित्यपि कश्चित् । विशेषणज्ञानसाध्येति । न च पक्षतावच्छेदकज्ञानजन्यतया सिद्धसाधनं यद्यद्विशिष्टज्ञानं तत्तद्द्वीसाध्यमिति सामान्यव्याप्यादरात् अभावत्वप्रतियोगित्वयोरप्यनुपस्थितयोरप्रकारत्वात् । वह्निसद्व्यावृत्तिसाधनत्वेन तद्वह्निसद्व्यावृत्तिसाधनत्वेन वा तज्ज्ञानजन्यत्वसाध-

नाद्वा विशिष्टवैशिष्ट्येत्याद्यभ्युपगमवादः वस्तुतो विशेषण-
 तावच्छेदकादीनां युगपदिन्द्रिय-सन्निकर्षात्तादृशप्रत्यक्षम्
 अनुमित्यादेस्तु तादृष्येण व्याप्यादिग्रहात् अतएवानेकव्य-
 क्तिकद्रव्यादिविशेषणतावच्छेदककानुमित्या तद्ज्ञानार्थं न
 सामान्यलक्षणादरः । अस्तु वा दण्डौत्यादि प्रत्यक्षे दण्ड-
 त्वादिना दण्डसंयोगवानित्यादी च दण्डसंयोगत्वादिना यत्-
 किञ्चिद्व्यक्तिज्ञानं कारणम् । दृष्टान्ताभावादिति विशेषण-
 ज्ञानत्वेन हेतुत्वस्य विशिष्यज्ञानादेरपि कारणत्वापत्त्या
 मानाभावेन च निरस्तत्वादिति एतेनास्तु विशिष्यज्ञानमपि
 कारणं जन्यतां निर्विकल्पमपि सामान्यलक्षणया सर्वज्ञत्वा-
 पत्त्या तस्यास्तदजनकत्वे तु तत एव बाधकान्न तत्कारणमिति
 निरस्तम् । प्रसिद्धधूम इत्यादि धर्मज्ञानस्य संशयहेतुत्वा-
 नङ्गीकारेऽपि संशय एव धर्मिभानार्थं सा स्वीकार्या धर्मि-
 तावच्छेदकप्रकारकज्ञानस्य प्रत्यासत्तित्वाभ्युपगमेत्वविवा-
 दात् तद्गर्मप्रकारकज्ञानस्य तद्गर्माश्रयप्रत्यासत्तित्वोपग-
 मात् । अत्र वदन्ति प्रसिद्धधूमे धूमत्वेन व्याप्तिज्ञानं एत-
 द्धूमत्वेन वा आद्ये संशयोऽसिद्धः द्वितीये धूमत्वावच्छेदेन
 व्याप्तिग्रहस्यैव तद्विरोधितया संशयोऽनानुपपन्नः कथमन्यथा
 पृथिव्यादिरूपे वायुत्वाभावव्याप्यतानिर्णयेऽपि रूपं वायुत्वा-
 भावव्यभिचारि नवेत्यादिसंशयः नचातिरिक्तसंभावनाया
 तथा विशेषतश्चोपस्थितानामतिरिक्तानां विशेषदर्शनाक्रान्त-
 तया अतिरिक्तान्तरोपस्थितये अवश्यं सा स्वीकरणीयेति

वाच्यं यतो रूपेषु नातिरिक्तत्वसम्भावना तेषु विशेषदर्शनात्
नाप्यतिरिक्ते रूपत्वसम्भावना रूपान्यन्नरूपं द्रव्यादयो-
रसादयश्च न रूपं प्रसिद्धरूपभिन्नं यद्रूपभिन्नं द्रव्यं रसादि
वा तत्सर्वं न रूपं रूपत्वाभाववच्चेत्यादिविशेषदर्शनेन तस्या
अप्ययोगात् तदानीञ्चीक्तसंशयस्य सर्वजनानुभवसिद्धत्वात्
अतिरिक्तसम्भावनाया गौरवेणाप्रयोजकत्वाच्च तस्मात्तत्रैव
धूमे रूपे वा धूमत्वेन रूपत्वाद्यवच्छेदेन व्याप्तेरग्रहाद्-
व्यभिचारसंशयो नायुक्तः । यत्तु सामान्याभावभानार्थं सा
स्त्रीकार्या तां विना सकल तत्प्रतियोगिज्ञानासम्भवादिति
तन्न नह्यभावस्य ज्ञानमात्रे लौकिकप्रत्यक्षे वा प्रतियोगि-
ज्ञानं कारणं तव सामान्यलक्षणया इदन्वादिना च भाने
व्यभिचारात्सानाभावाच्च अतएवेदन्वादिनोपस्थिते तमसि
भावत्वाभावत्वसंशयः तेजोऽभावत्वेनोपस्थितेतदयोगात् प्र-
तियोगिविशेषिततज्ज्ञानन्तु विशिष्टवैशिष्ट्यबोधमर्थ्यादां
नातिशेते सकलप्रतियोगिविषयत्वन्तु तस्या सिद्धं प्रति-
योगिज्ञानस्य हेतुत्वेऽपि प्रतियोगितावच्छेदकविशिष्ट यत्-
किञ्चित् प्रतियोगिज्ञानादेव तत्सम्भवात् यावत्प्रतियोगि-
ज्ञानत्वेन गौरवेणा हेतुत्वात् न च तदभावबुद्धौ तज्ज्ञान-
हेतुत्वात् यावत् प्रतियोगिज्ञानस्य हेतुत्वमर्घ्यायातं माना-
भावात् ध्वंसप्रागभावात्यन्ताभावाच्च प्रतियोग्याद्विहितय-
प्रतियोगिकाः इयाग्रहेऽप्येकग्रहादेव गृह्यन्त इत्यभ्युप-
गमाच्च अन्वकारस्तु तेजो विशेषसामान्याभावो नाभावसमु-

दायः यावत्तद्भावानामिकवासम्भवात् अननुगमाङ्गीरवा-
 त्तेर्जाविशेषत्वादिज्ञानस्य तेजःसामग्र्याच्च विरहेऽपि तेजा-
 विशेषात्यन्ताभावप्रागभावानां प्रत्यक्षानभ्युपगमाच्च प्राग-
 भावप्रत्ययोऽपि च प्रतियोगिष्ठत्तिघटत्वादिप्रकारकज्ञान-
 साध्ये न प्रतियोगिज्ञानमपेक्षते । अथ घटो भविष्यतीति
 प्रत्यक्षं प्रतियोगिविशेषितं प्रागभावमवगाहते न च प्राची-
 नास्तत्प्रतियोगिनस्तत्प्रतियोगित्वावगाहने च भ्रमत्व नचा-
 नागते घटे प्रत्यासत्त्यन्तरमस्ति अतः सामान्यप्रत्यासत्त्या
 घटत्वेनानुभूतं स्मृतञ्च तं तदालम्बते । न च चरमकारण-
 रूपसामग्रीव्यङ्ग्यः प्रागभावो वाच्यः अन्यदा तदप्रत्ययात्तस्याः
 स्वरूपसत्त्याः स्वरूपेण वा ज्ञातायास्तथात्वेऽतिप्रसङ्गात्
 व्याप्यत्वेन गृहीतायास्तथात्वं वाच्यं तथा च तद्वेतुका
 प्रागभावस्यानुमितिरेव तावत्कालं प्रागभावस्यासत्त्वेन प्रत्य-
 क्षायोगाच्चेति वाच्यं यादृशकारणकलापानन्तरं कार्योत्पादो
 दृष्टस्तद्बुद्धेरेव व्यञ्जकत्वाभ्युपगमात् अनुयोगिताविशे-
 षादिरूपप्रागभावत्वादेः क्वचिदप्रतीती ताद्रूपेणानुमाना-
 सम्भवाच्चेति चेत् भविष्यत्त्वं हि न वर्तमानप्रागभावप्रति-
 योगित्वं शोभाविन्द्य भविष्यतीति प्रत्ययप्रसङ्गात् किन्तु-
 त्यत्यते भविष्यतीत्यादेः समानार्थकत्वाद्द्वर्तमानप्रागभाव-
 प्रतियोग्युत्पत्तिकत्वं वर्तमानकालोत्तरकालोत्पत्तिकत्वं वा
 तत्त्वं नचेदमध्यक्षम् उत्पत्तेरतीन्द्रियत्वात् इहाद्य घटो
 भविष्यतीत्यादौ च तादृशोत्पत्तेर्देशविशेषः कालविशेष-

स्वाधिकरणत्वेन प्रतीयते न तु प्रागभावस्योत्पत्तिमती वा
 अतएव कपालनाशजन्यघटनाशस्य घटाद्यात्मकतत्प्रागभाव-
 वत्यपि तत्र कपाले नेह घटध्वंसो भविष्यतीति बुद्धिः न वा
 भवने श्वः समुत्पद्य प्राङ्गणे परश्वो गमिष्यति मैत्रे प्राङ्गणे
 परश्वो भविष्यतीति धीः । अत्र च धातुनोत्पत्तिः प्रत्याय्यते
 प्रत्ययेन च धात्वर्थनिष्ठं तादृशप्रतियोगित्वं तादृशकालीनत्वं
 वा नङ्गति नश्यति नष्ट इत्यादौ च प्रत्ययेन यथायथमना-
 गता वर्त्तमानातीता चोत्पत्तिः तस्यामेव च कालविशेषा-
 दिर्विशेषणत्वेनान्वेति एतेन श्वोभश्विनाशके परश्वो नङ्गा-
 तीति नष्टे च नश्यतीति च व्यवहारः स्यात् न स्याच्च नाशस्य
 विद्यमानत्वान्नष्ट इत्यादिव्यवहारः । न च तत्रातीतकाल-
 सम्बन्धित्वं वर्त्तमानत्वं वा निष्ठादेरर्थः चिरविनष्टेषु पूर्वे-
 द्युर्नष्टोऽधुना वेतिव्यवहारप्रसङ्गादिति परास्तम् । कर्त्तरि
 विहितेनाख्यातेन कृता वा यथायथमाश्रयत्वप्रतियोगित्व-
 लक्षणं कर्त्तृत्वं आश्रयप्रतियोगिरूपञ्च कर्त्ताभिधीयते ।
 कार्यानुत्पाददशायाञ्चाभावधीः सामयिकात्यन्ताभावमव-
 नाहते न च प्रतियोगिसमवायिनि समयावच्छेदेनात्यन्ता-
 भाववृत्तौ मानाभावः भाविनि नष्टे वा घटे इह कपाले
 घटो नास्तीति प्रत्ययात् नह्ययं घटप्रतियोगिकसभावमात्र-
 मवगाहते यत्किञ्चिद्घटवत्यपि तादृशप्रत्ययप्रसङ्गात् परन्तु
 घटत्वावच्छिन्नप्रतियोगिताकं न च ध्वंसप्रागभावी तथा सम्भ-
 वतो वा न तत्र कपाले ततः पूर्वं परतश्च बहूनां घटानां

नष्टत्वादुत्पत्त्यमानत्वाच्च । अथैवं कपालादौ कथं घटध्वंसा-
दिशून्यताबुद्धिः अत्यन्ताभावस्य ध्वंसाद्यविरोधित्वादिति चेत्
तत्तदधिकरणस्वरूपादतिरिक्तादेवानुगतादभावाद्वा इहे-
दानीं घटप्रागभाव इति च प्रत्ययो न लोकानाम् अथैवं
जातो घट इत्यादिबदुत्पन्नो घटध्वंस इत्यादिविलक्षणप्रत्यय-
बलेन नाशोऽतिरिच्यतां नतु प्रागभावः पूर्वत्वतत्पूर्वत्वादि-
व्यवहारश्चातीत-कालवृत्तित्वतदुत्पत्तिकालीनध्वंस-प्रतियोगि-
कालवृत्तित्वादिविषयक एवास्तु दुःखात्यन्ताभावस्य स्वस्मि-
न्नुत्तरकालानुवृत्तिं दुःखैमाधनध्वंसं वा समुद्दिश्य क्रिया-
विशेषे प्रवृत्तिरस्तु मानान्तरसिद्धं हि प्रयोजनमुद्दिश्य
पुमांसः प्रवर्तन्ते नतु प्रवृत्त्यैव तत्सिद्धिः उत्पन्नस्य पुनरुत्पा-
दप्रसङ्गश्च लाघवाच्चार्यादेः प्रतिबन्धकत्वेनापि निरसनीयः
तदुत्पत्तिश्च महाप्रलयमनङ्गीकुर्वतां मते स्वाधिकरणसमय-
ध्वंसानधिकरणसमयसम्बन्धः तदुक्तम् अध्वस्त क्षणयोगस्य
क्षणयोगो जनिर्भतेति क्षणः समयः तदङ्गीकारे तु क्वचिदपि
यदीयसमयसम्बन्धे यत्समयवृत्तिध्वंसप्रतियोगित्वं नास्ति
तस्य तत्समयसम्बन्धः तदधिकरणक्षणावृत्तित्वव्याप्यस्ववृत्ति-
ध्वंसप्रतियोगिताकसमयवृत्तित्वं वा क्षणत्वञ्च स्ववृत्तिध्वंस-
प्रतियोग्यनाधारत्वं स्ववृत्तिध्वंसप्रतियोगिप्रतियोगिकथाव-
हंसविशिष्टसमयत्वं स्ववृत्तियावहंसविशिष्टसमयत्वं स्ववृत्तिया-
वदभावविशिष्टसमयत्वं स्वपूर्ववर्त्तियावत्पदार्थविशिष्टसम-
यत्वं वा स्वपूर्वत्वञ्च स्वाधिकरण्यावत्कालवृत्तिध्वंसप्रति-

योगित्वं जन्यमात्रस्यैव कालोपाधित्वाद्दोषः यो यत्काल-
वृत्तिध्वंसप्रतियोग्यवृत्तिस्य तद्वृत्तित्वमुत्पत्तिरित्यपि
केचिदिति चेत् नैवमपक्षेयते किञ्चिदस्माकमित्येकदेशिनी
वर्णयन्ति । अथ पटस्य स्वानधिकरणेषु तन्तुषूपत्तिवारणाद्य
सहस्रादीनां तत्तन्तुत्वेन तत्तत्पटजनकत्वं वाच्यं तथा च
लाघवादेक एव प्रागभावः कल्पते स च स्वाश्रय एव प्रति-
योगिजनक इति नातिप्रसङ्गः इत्यञ्जानिकत्र प्रागभावसिद्धौ
प्रागभावत्वेन प्रतियोगिजनकत्वाद्द्वितन्तुकेऽपि तस्मिद्धिरिति
चेत् त्रिचतुरेष्वेव तन्तुषु उत्पन्नेषु संयुक्तेषु च तत्पटोत्पत्ति-
प्रसङ्गः तावत्तन्तुवृत्तेः पटस्य कतिपयविरहे कथमुत्पत्तिरिति
चेन्न कार्यानुत्पादस्य विना कारणविरहमनभ्युपगमात्
सामग्रीसत्त्वेऽयिमक्षणे कार्यसत्त्वस्यावश्यकत्वाच्च तत्पट-
प्रागभावाश्रययावत्तन्तुत्वेन तत्पटजनकत्वमिति चेत् अव-
च्छेदककोटौ प्रागभावस्य प्रवेशाप्रवेशयोः कारणत्वे प्रमाणा-
भावः परस्परसंयुक्तेषु कतिपयतन्तुषु तत्पटो जायेत न च
तत्पटप्रागभावव्याप्ययावत्संयोगानामपि जनकत्वं कतिपय-
तन्तुसंयोगेष्वतीतेषु अनागतेषु वा तत्पटानुत्पत्तिप्रसङ्गात्
तत्पटप्रागभावमपेक्ष्य स एव पटो लघीयान् यावच्चानिरु-
क्तेश्च । एतेन त्रित्वाद्युत्पत्तिर्व्याख्यातेति । परे पुनरिहेदानीं
घटध्वंस इतिवदिहेदानीं घट प्रागभाव इति साधारणमेव
लोकानां प्रत्यक्षं कल्पयन्तस्तद्वलेन प्रागभावं सामान्यलक्ष-
णाच्च व्यवस्थापयन्ती वर्णयन्ति । अव्याप्यवृत्तेः कार्यस्य

द्वितीयक्षणे धारावाहिकस्थले च प्राथमिकनिर्विकल्पकस्य चतुर्थक्षणे उत्पत्तिवारणाय एकावच्छेदादिना कार्याभाव-
स्योत्तरज्ञानाभावस्य च कारणत्वं वाच्यं तथा च लाघवात् प्रागभावस्य तत्त्वं कल्पयति स्वभावाधीनत्वाच्च तद्भादेशिक-
त्वात्प्रदेशनियमः संयोगादीनामिभिः । अन्ये तु सर्वत्र तत्त-
त्संख्याविशेषाणां विशिष्य हेतुत्वोपगमेनैव तत्तद्रथोत्पाद-
नियमसम्भवेऽपि युगपदुत्पत्तेषु नित्येषु च त्रित्वाद्युत्पत्तिनि-
यामकत्वेन प्रागभावः कल्पयत इत्याहुः । यत्तु ज्ञानेच्छा-
कृतोनां कार्यकारणभाषिग्रही न तदुपस्थितिं विनेति न
चेच्छाकृतिकाले ज्ञानेच्छासाक्षात्कारौ योग्यविशेषगुणयोग-
पद्यस्यात्मनि निषेधात् अतो ज्ञानाद्यन्तरसाक्षात्कार एव
ज्ञानत्वादिनेच्छाजनकज्ञानादिकं गृह्णातीत्यभ्युपेयमिति
तन्न पौर्वापर्यापरिचये धर्मिस्वरूपग्रहेऽपि कारणत्वग्रहा-
सम्भवात् इच्छाकृत्यनुत्पादस्थले ज्ञानेच्छयोः साक्षात्काराज्-
ज्ञानेच्छासामान्यव्यतिरेकनियतेच्छाकृतित्यतिरेकग्रहे मनसा
कार्यकारणभावग्रहस्वावस्थाभ्युपेयत्वात् कृत्यनुत्पादस्थले
ज्ञानेच्छयोः कृत्यन्तरमिच्छाकृतयोः समूहात्मने साक्षा-
त्कारस्य स्मरणेन च ज्ञानानुमानस्य च सम्भवात् विंशत्य-
ङ्गुत्ववच्छेदेन युगपद्विश्रुतिप्रयत्नोत्पादवदिच्छाकृतिकाले
ज्ञानोत्पादस्वाविरोधाच्च मोक्षे च गौनिष्ठात्यन्ताभावाप्रति-
योगित्वेन समवेत्त्वज्ञे च विशेषितमविशेषितं वा गवेतरा-
समवेतत्वं व्याप्यतावच्छेदकं नतु सकलगोवृत्तित्वविशे-

षितं सामान्यलक्षणयापि गृहीतुमशक्यत्वात् । नतु समान-
विषयकत्वेनापीति स्यादेतत्समानप्रकारतामात्रस्य प्रयो-
जकत्वे क्वचिदेव रजतत्वप्रकारिकेच्छा क्वचिन्नेति नियमो
न स्यात् तादृशप्रकाराश्रय एव तदुत्पादोपगमे कथमरजते
रजतत्वप्रकारिकेच्छा अनुपस्थिते चासंसर्गाग्रहोऽपि न नि-
यामकः । वस्तुतोऽसंसर्गाग्रहमपेक्ष्य लघीयसस्तद्विषयतामात्र-
स्यैव नियामकत्वमुचितम् सामान्यतश्च तद्विच्छायां व्यव-
स्थितहेतुभावस्य तद्विषयकज्ञानस्य तत्प्रकारकत्वमवच्छेदकं
कल्प्यते लाघवात् । अस्तु वा सर्मानप्रकारकत्वेन व्यवस्थिते
कार्यकारणभावेऽतिप्रसङ्गभङ्गाय सामानाधिकरण्यमिव स-
मानविषयत्वमपि प्रत्यासत्तिः । असंसर्गाग्रहादेः कारण-
तामपेक्ष्य समानविषयत्वस्यावच्छेदककोटिनिवेशोऽपि लघी-
यान् कारणयथार्थत्वायथार्थत्वाधीनस्तु कार्यस्य तथाविधो
विशेषः एतेन रजतत्वप्रकारकेच्छायां तत्प्रकारकं ज्ञानं
संवादिन्यां तस्यां दोषाभावसहितं विसंवादिन्यान्पुपस्थिता
रजतगतभेदा ग्रहसहितं हेतुरिति परास्तम् त्वद्विज्ञापि च
संवादिन्यामुपस्थितरजतभेदाग्रस्यैव हेतुत्वौचित्यात् दोषाणां
रजतभेदग्रहप्रतिबन्धकानामभावमपेक्ष्य लघुत्वात् । अत्राहुः
सिद्ध एव सुखे सुखत्वेन रूपेणैच्छालाघवात् तत्प्रकारके-
च्छायां तत्प्रकारावच्छेदेन सिद्धत्वज्ञानमेव हि विरोधि न
च तत्प्रकृते तत्सत्त्वे इच्छीत्यत्तेस्त्वयाप्यनङ्गीकारात् कथ-
मन्यथा चिरप्रोषितस्याज्ञातकान्तामरणस्य तत्कान्तावलो-

कनादाविच्छा जातावलीकनादीनां सिद्धत्वज्ञानात् अति-
रिक्तस्य चासत्वादित्यादिवहुतरसूहनौयम् । अथ सिद्धत्व-
निश्चयाभावापेक्षया लाघवात्सिद्धत्वज्ञानमेव हेतुः । न च
सिद्धत्वेन ज्ञाते तत्सम्भवतीत्यसिद्धत्वज्ञानार्थं सामान्यलक्ष-
णिति चेन्न विशेषरूपावच्छेदेन सिद्धत्वेन ज्ञात एव सामा-
न्यरूपेणासिद्धत्वग्रहसम्भवात्तदेकं ज्ञानं ज्ञानद्वयं वेत्यन्य-
देतन् सामान्यलक्षणासहस्रेणाप्यसिद्धत्वस्य ज्ञातुमशक्यत्वाच्च ।
वस्तुतस्तु सामान्यलक्षणां विनाप्ययं कालः सुखप्रागभाववान्
सुखोत्पादकालीनध्वंसप्रतियोगी वा कालत्वादेतादृशकाल-
त्वाहेत्यनुमानात्सिद्धसुखस्य तदसिद्धत्वस्य च ज्ञानं सुलभमेव
निष्पुण्णतरमुपपादयिष्यते चेदं शब्दमणिदौधिताविति कृतं
पल्लवितेन । घटः स इत्यादि संशयसमानाकारो हि नि-
श्चयस्तद्विरोधी घटो न वेति संशयः कोटितावच्छेदके
घटत्वांशे निष्प्रकारकश्च न च प्रमेयवानिति प्रत्ययस्तथा
अतएव जातिमानिति निश्चयेऽपि घटो न वेति संशयः घटत्व-
शान्निध्यस्तु घटेतरावृत्तित्वविशिष्टमवगाहमानो घटान्यतास-
त्वेहं विरुणद्धि पुरुषावृत्तवक्रकोटरादिनिश्चय इव पुरुषत्व-
संशयम् । स्वसामग्रीविरहादिति घट इति निश्चयं प्रति-
घटत्वांशे निर्विकल्पकं ज्ञानं कारणं जातित्वादिना घटत्व-
ज्ञानेऽपि तदनुदयात् सामान्यलक्षणायाश्च सामान्यप्रकारक-
ज्ञानजनकत्वान्यमात् विशिष्टज्ञानसामग्रीसत्त्वात् ।

प्रसङ्गादुपाधिं निरूपयितुमाह उपाधीति स्तोपाधी

साध्यत्वसाधनत्वे न सम्भवतः अतोऽभिमतं इति यो यच्चापकत्वे सति यद्व्यापकः स तत्रोपाधिरिति निर्गलितोऽर्थः व्यापकत्वाव्यापकत्वे एकरूपेण विवक्षिते न त्रुपाधिः साध्यव्यापकत्वं साध्यानिष्ठव्याप्तिनिरूपकत्वं सा च यावदुपाधिव्यापकव्यापकत्वरूपानीकाधिकत्वज्ञानादेव ग्राह्या उपाधिव्यापकत्वावदर्थान्तर्गतस्य चोपाधिः साध्यव्यापकत्वग्रहश्च साध्यनिष्ठ व्याप्तिग्रहादित्यन्योऽन्याश्रय इत्यत आह अनौपाधिकत्वेति व्यापकत्वं व्याप्तिनिरूपकत्वं साचानौपाधिकत्वग्रहादृग्रहीतव्या तद्विष्टव्याप्तिज्ञानमपि अनौपाधिकत्वान्तरग्रहादित्यनवस्थेत्यत आह अनौपाधिकत्वेति अन्योऽन्याश्रयपदमनवस्थापरमिति सम्प्रदायः । अव्याप्यवृत्तिनां व्यापकत्वमुपपादयितुमाह प्रतियोगित्वञ्चेति तदधिकरणानधिकरणत्वन्तदधिकरणधिकरणत्वविरोधि चत् प्रतियोगित्वं प्रतियोगिव्यधिकरणभावप्रतियोगित्वं तदिह ग्रहीतव्यम् प्रतियोगिव्यधिकरणत्वेनाभावो विशेषणीय इति फलितोऽर्थः । साधनेति अनयोरसङ्गरोऽग्रे दर्शयिष्यते । पक्षेतरिति पक्ष इतरो यस्मादिति बहुब्रीहिः भावप्रधानश्च निर्देशः । पक्षमितरयति व्यावर्त्तयतीति व्युत्पत्त्या तद्वृत्तिधर्मवचन इत्यपि कश्चित् । तादात्म्येन धर्मिण एव व्यापकत्वमिति तु परमाद्यः अतएवाग्रे पर्वतेतरान्यत्वादिति साधु सङ्गच्छते इतरथा तु व्यापकाभावस्त्वेव व्यापकवद्वन्तोऽन्याभावस्यापि नमकत्वमाश्रित्य सङ्गमनीयम् । व्यतिरेक इति यद्यपि

व्यापकाभावमुद्रया गमकत्वे तथावैयर्थ्यं न दीषाय तथापि वास्तववैयर्थ्यं शून्यत्वमेव विशेषणं देयमिति भावः । यत्तु यथोर्व्यतिरेकव्याप्तिस्तयोरेव व्याप्यवृत्तिव्यतिरेकिणोन्वयव्याप्तिरिति नियमः इह तु व्यर्थविशेषणतया व्यतिरेके व्याप्यभावाद्रन्वयेऽपि न तथा अतः साध्याव्यापकत्वान्नायमुपाधिरिति भाव इति तत्र अहेतुकत्वशरीराहेतुकत्वयोर्व्यभिचारात् एवमपि संयोगादौ केवलान्वयिनि च साध्ये पक्षेतरातिव्याप्तितादवस्थाच्च । वस्तुगत्येति बंधा च पक्षे साध्यवति तदितरत्वं साध्याव्यापकं तद्द्रष्टे च बाधोन्नीतत्वादुपाधिरेवेति भावः । यद्विषयतया ज्ञानस्य प्रतिबन्धकत्वं तदेव प्रकृते उपाधित्वं वाच्यं नान्यदनुपयुक्तत्वात् तच्चेदुक्तं रूपं तदा तद्वत्तया पक्षेतरस्यापि ग्रहादनुमितिमात्रोच्छेद इत्यभिप्रायवानाह अस्त्विति । उपाधिमात्रमिति सत्प्रतिपक्षोन्नायकतया दूषकत्वमिति मते इतरथा तु पक्षावृत्तेरुच्छेदेऽर्था बोध्यः । विपक्षेति विपक्षव्यावर्तकधर्मान्तरविशिष्टरपक्षेतरत्ववारणाय निषेधद्वयगर्भता विपक्षाव्यावर्तकविशेषणानवच्छिन्नसाध्यव्यापकत्वसाधनाव्यापकत्वशालित्वं तद्विपक्षितमित्याशङ्क्य पक्षेतरत्वस्योपाधित्वमनङ्गीकुर्वतस्तव मते नातिव्याप्तिरभिहिता वस्तुतो दूषकताप्रयोजकरूपवतस्तस्यानुपाधिवाच्युपगमस्तद्वारणाय च विशेषणीयादानं इयमपि न युक्तमित्यभिप्रायवानाह तथापीति तावन्मात्रस्य साध्यव्यतिरेकोन्नयनक्षमसाध्यव्यापकतामादस्य दूषकत्वादीषो-

न्नयनोपयोगित्वात् । जातित्वादिति । तदुत्तरस्येत्यादि ।
 उपाधित्वाभावेऽपीति उपाधित्वानङ्गीकारेऽपीत्यर्थः । दूष-
 कतावीजसत्त्वे तस्योपाधित्वं दूषकतावीजञ्च न व्यभिचारादे
 रुन्नायकत्वम् अपि तु सत्प्रतिपक्षस्य तच्च नास्तीत्यतो न स
 उपाधिरिति शङ्कते अथेति व्यभिचारोन्नायकतया व्यभि-
 चाराद्युन्नायकतया अथाप्यतया अथाप्यत्वादिना अथा-
 प्यचमथाप्यत्वादि । सत्प्रतिपक्षान्तरवदिति व्याप्तिपक्ष-
 धर्मैतारूपबलसत्त्वेनैकेनापि बहूनां प्रतिरोधसम्भवात्
 बहुत्वस्याबलत्वात् यच्च प्रमाणतत्त्वबोधादौ बहुत्वमपि
 बलमुक्तं तन्न सत्प्रतिपक्षतायां किन्त्वैकत्राङ्गभङ्गप्रसङ्गे बहुषु
 तत्कल्पनागौरवमेकत्र च लाघवमिति तर्कोत्यापकतयेति
 नोपाधिः सत्प्रतिपक्षोत्यापकतया तत्र दूषणत्वसम्भव इति
 भावः एवं सत्प्रतिपक्षोन्नायकतया दूषकत्वे बाधस्थानिश्चयेऽ-
 साधारणान्निश्चये च वैयर्थ्यात् साभूत् सोऽप्युपाधिरित्यभि-
 प्रायेण शङ्कते नत्विति । हेतुमतीति नचासङ्कीर्णबाधस्थले
 व्यभिचारः प्रतियोगिव्यधिकरणसाध्याभावस्यैव प्रकृते बाध-
 त्वात् तदनभ्युपगमाद्वा । अतेजस्वं विनेति तत्समशीलं
 विना शुद्धसाध्यव्यापकस्योपाधेरभावादित्यर्थः तेन भास्वर-
 रूपप्रभृत्यादेरूपवत्तावच्छिन्नसाध्यव्यापकगुरुत्वादेश्च सत्त्वे-
 ऽप्यदोषः नचैतद्व्यतिरेकीनासाधारणः पक्षे साध्यस्यासिद्धौ
 सपक्षाभावात् सिद्धौ तु तत्रैव सपक्षे वर्त्तमानत्वादिति वाच्यं
 पक्षमात्रवृत्तिरसाधारण इत्यभिप्रायात् जलादावुष्णत्वभ्रम-

दशायां तथात्वमित्यपरे । ग्रीष्मोष्णौ तेजस्त्रायग्रहदशाया-
मप्रतीतसाध्यतदभावसहचाररूपत्वमसाधारण्यमित्यन्ये । अ-
साधारणे हि साध्यसहचारग्रहप्रतिबन्धेन व्याप्तिग्रहप्रतिबन्धः
व्यतिरेकव्याख्यादरे तु साध्यतदभावयोर्द्वयोरपि तद्वि-
शेषात् सत्प्रतिपक्षो दूषकतावीजम् । नचेहाद्योव्यतिरे-
कित्वात् न द्वितीयः सत्प्रतिपक्षे तदनवकाशात्
अतः पक्षेतरोऽपि सत्प्रतिपक्षोन्नायकतयोपाधिरेवेत्याह
व्यतिरेकिणेत्यादिना । नन्वेवं प्रागुक्तरीत्या व्यभिचारा-
द्युन्नायकत्वस्य सत्प्रतिपक्षेऽनुद्भावनीयत्वापत्त्या च सत्-
प्रतिपक्षोन्नायकत्वस्य दूषकतायामवीजत्वे उपाधिदूषण-
मेव न स्यात् वीजाभावात् अत आह तस्मादिति । तदुक्त-
मुपाधेर्व्यभिचारशङ्कैवेति भवतु वा पक्षेतरो नोपाधिः
उपादीयताञ्च तद्वाप्युक्तये विपक्षाव्यावर्त्तकेत्यादिकं विशे-
षणं तथापि लक्षणमति व्यापकमेव अणवो जन्याणवो वा
सकटकाः कार्यत्वादित्यादावनणुत्वाद्दौ । ननु व्यभि-
चाराद्युन्नायकतामात्रेणोपाधित्वे व्यापकव्यभिचारित्वादा-
वतिप्रसङ्ग इत्यत आह तथेति तथा तेन रूपेण स्वव्यभि-
चारेण स्वव्यतिरेकेण वा दूषकतायां व्यभिचारस्य सत्-
प्रतिपक्षस्य वीन्नायकतायामतिप्रसङ्गभङ्गिकायां साध्य-
व्याप्यत्वस्य व्यर्थत्वात् साधनाव्यापकधर्मस्योपाधित्वे साध्या-
न्वयव्यतिरेकोन्नायकान्वयव्यतिरेकशालित्वरूपं साध्यप्र-
योजकत्वं निधामकम् अन्यथातिप्रसङ्गादित्याशङ्कते अथेति

अभवतोऽसतः भवतः सतः । व्यर्थत्वादिति नचैवं पक्षेतर-
 त्वेऽतिप्रसङ्गः तत्रापि पक्षेतरसाध्यवत्त्वादावतिप्रसङ्गात् ।
 विषमव्याप्तस्यानुपाधित्वे योगाभावं नियामकमाशङ्कते न-
 च्छिति उप समोपवर्तिनि आदधाति स्वीयं धर्ममित्युपाधिः
 यद्वर्त्मबोधकशब्दसमभिव्याहारेण चोपाधिपदं प्रयुज्यते तद्व-
 र्त्मसंक्रामकत्वं तद्वोधयति यथा स्फटिकलौहित्ये जवा-
 कुसुममुपाधिरित्यत्र लौहित्यसंक्रामकत्वं प्रयुज्यते च शास्त्रे
 व्याप्यत्वबोधकशब्दसमभिव्याहारेण तत् यथात्र साधने असा-
 वुपाधिरित्यतो व्याप्तिसंक्रामकत्वलाभः । यदभाव इति
 अस्ति तावदिह हेतावुपाधिर्नेह हेतावुपाधिरिति प्रतीति-
 र्यवहारश्च तावालम्ब्य चेदं लक्षणवाक्यं तत्र यदि साधने
 उपाधिव्यभिचाराव्यभिचारौ तद्व्याप्यत्वव्याप्यत्वे वा यदि
 वा तेन सम्बन्धेन तद्वृत्त्यवृत्तौ एव तदालम्बनमुभयथापि नेह
 क्षतिः यदभावशब्देनापि तथैव वक्तुं शक्यत्वात् तदभावस्य च
 व्यभिचारविरोधित्वं तत्सत्त्वेऽवश्यं व्यभिचार विरहस्तद्विर-
 ह्नि धर्मे चावश्यं व्यभिचारकत्वं तत्सत्त्वेऽवश्यं व्यभिचार-
 विरहः व्यभिचारविरह्नि धर्मे चावश्यं तत्सत्त्वमिति वा ई-
 दृशश्च विरोधो न विषमव्यापकाभावस्य तत्सत्त्वेऽपि व्यापकएव
 व्यभिचारसत्त्वात् नापि विषमव्याप्याभावस्य साध्यएव तद्विर-
 हेऽपि व्यभिचाराभावात् तादृशधर्मस्य चोक्तसम्बन्धेनोक्ततत्स-
 म्बन्धस्य वा यत्र वृत्तिस्तत्रायमुपाधिः स एव च सीमाधिः अ-
 तएव तदभावलक्षणमनौपाधिकत्वं व्याप्तिरिति गीयते विरो-

धघटकदलद्वये च एकैकस्य व्याप्तिशरीरघटकता दूषकता वा न स्यादित्युभयोपादानमिति सर्वं सुस्थम् । यदि च समव्याप्ताकाशीभयमात्रवृत्तिधर्मेणाकाशस्योपाधित्वं वारणीयं तदा यत्पदं वृत्तिमत्परं बोध्यम् अत्र च व्यभिचारस्य घटकवैज्ञे प्रमेयत्वपदं व्यतिरेकिधर्मापलक्षकम् । अथैतादृशोपाध्यभावस्य व्याप्तिनक्षणत्वे यत्र व्यभिचारिणि नैतत्सम्भवस्तत्रातिव्याप्तिः तस्यात्यन्तप्रसत्तेनाभावानिरूपणे तु तत्रत्यसद्वैतावव्याप्तिरत आह व्यभिचारे चेति यस्य यद्यभ्यभिचारस्य यद्व्याप्यत्वस्य वा अभावः साध्यव्यापके व्यभिचारविरोधौ स साधनाव्यापक उपाधिरित्यपि वदन्ति । यद्यभ्यभिचारित्वाभावः साधने साध्यव्यभिचाराभावापादकः स साध्यव्यापक उपाधिरित्यपि केचित् । न तु यद्यतिरेक इति यद्यतिरेकेऽनुमितिप्रयोजकं रूपं व्याख्याद्यन्यतमं भवत्येव यथा असिद्धिव्यतिरेके सिद्धिरित्यर्थः । विरुद्धत्वादेरिति विपक्षमात्रगामित्वसपक्षविपक्षगामित्व लक्षणविरोध-व्यभिचारयोरेकैकविरहेऽपि व्याप्तेरनियमादित्यर्थः यत्र पक्षे हेतुमति च साध्यं हेतुश्च पक्षावृत्तिस्तत्रैकः पक्षावृत्तिर्हेतुसमानाधिकरणः अपरश्च पक्षनिष्ठः साध्यवति हेत्वसमानाधिकरणः हेत्वसमानाधिकरण एव वा उपाधिस्तत्र साधनपक्षधर्मावच्छिन्नसाध्यव्यापकयोरसङ्गरो बोध्यः यथा घटप्रत्यक्षो नित्यद्रव्यत्वा हिभुत्वाद्द्वैत्यादौ साधनावच्छिन्नसाध्यव्यापकमात्मत्व पक्षधर्मावच्छिन्न साध्यव्यापकमुद्भूत-

रूपवत्त्वं प्रत्यक्षस्यर्शाश्रयत्वं वा मिथोऽसङ्कीर्णमुपाधिः । अत्रा-
वश्वेति । घटो मेयो द्रव्यत्वादित्यादौ गन्धवत्त्वाद्यवच्छिन्न-
साध्यव्यापकपृथिवीत्वादावतिव्याप्तिर्द्रष्टव्या । नवानेन रूपेण
ज्ञातस्य दूषकत्वमित्याह आर्द्रेन्धनेति । पक्षधर्मेति विरुद्ध-
स्थलीयोपाध्यव्याप्तिरपि द्रष्टव्या । साधनावच्छिन्नेति स्वाव-
च्छिन्नेत्यर्थात्साधनवतीति विशेषणाद्वा न व्यभिचारः । ननु
शुद्धसाध्याव्यापकस्थले एवासिद्धिशङ्कानिरासायावच्छेदकां-
शोऽपि निवेशनीयोऽखण्डाभावस्य घटकतया च न वैयर्थ्यं
येन रूपणोपाधिता विशेषणवति तद्रूपावच्छिन्न व्यभिचार-
स्यैव वा हेतुत्वं शुद्धसाध्यव्यापकस्थले तु साध्यव्यापकव्यभि-
चारो व्यापकतावच्छेदकार्द्रेन्धनत्वाद्यवच्छिन्नव्यभिचारो वा
हेतुरूपन्यसनीयः प्रायशस्तद्धर्भवति तद्धर्माविशिष्टसाध्य-
व्यापकव्यभिचारित्वस्य हेतुत्वेऽपि न वैयर्थ्यं अखण्डाभाव-
स्यातिरिक्तत्वात् वस्तुतस्तूपाधिना असाधकत्वासाधनेऽपि न
क्षतिः उद्भावितावद्योषैरेव तत्साधनीयमिति नियमाभावात्
तदुन्नीतव्यभिचारेण तत्साधनसम्भवात् । सन्दिग्धोपाधिसम-
शीलः सन्दिग्धो व्यभिचार इत्यत आह किञ्चेति । केवलेति
तथा च केवलस्यैव साध्यस्य व्यभिचारो व्यतिरेको वा जिज्ञा-
सितो विरोधित्वात् न तु विशिष्टस्याविरोधित्वाद्दिति भावः
उद्भायो विशेषणव्यभिचारित्वे सति विशिष्टसाध्यव्यभिचा-
रेण साधनीयः तत्र विशिष्टसाध्यव्यभिचारेऽसिद्धावुद्भावि-
तायां तत्सिद्धये उपाधिरुद्भाव्य इति । तर्हीति प्रकृतावु-

मिति विरोधिःशुद्धसाध्यव्यभिचारा साधकत्वादिति भावः ।
 अथ वक्ष्यमाणरीत्यावच्छिन्नसाध्यव्यापकेनाद्युपाधिना आह-
 त्यैव साध्यव्यभिचारः साधनीय इत्यत आह किञ्चेति पक्ष-
 धर्मावच्छिन्नेत्यादिकमुपाधिमात्रव्यभिचारोपलक्षकं न प्राधा-
 न्येनोपाधिव्याप्यादिविरहेणाहेतुत्वात् । पर्यवसितेति अत्र
 स्वच्छतानियामकं दूषकताबीजं सत्प्रतिपक्षोन्नायकत्वं व्यभि-
 चारोन्नायकत्वस्य तच्चे साध्यवत्पक्षावृत्तौ व्यभिचारोन्नायके-
 ऽव्याप्तेः वक्ष्यमाणकृतकत्वोपाधेरदूषकत्वापत्तेश्च न हि तद्य-
 भिचारेण हेतौ शुद्धसाध्यव्यभिचारः शक्योन्नयनी बाधानव-
 तारदशायां तादृशव्यभिचाराप्रसिद्धेः न च पर्यवसितसाध्य-
 व्यभिचारः साध्यव्याप्यताबोधविरोधीति नचैवमपि कश्चं तत्र
 सद्देतावुपाधिसम्भवो मीमांसकमततः तदभिधानात् शब्द-
 शब्दयोर्भावप्रधानत्वाद्वा पक्षतावच्छेदकादेरुपाधितावारणाय
 पक्षावृत्तित्वे सतीति विशेषणीयम् । यदि चेति एतच्च स्वतन्त्र-
 कृतकत्वसाधनदशायां बोध्यम् अनित्यत्वसाधनोपयोगितया
 तु कृतकत्वसाधने द्वयोरपि सन्दिग्धत्वेनैकतरव्यतिरेकस्यान्य-
 तरव्यतिरेकासाधकत्वात् । एवं हीत्यादि असमवेतत्वेन
 द्रव्यासमवेतत्वेन वा अर्थान्तरवारणाय सावयवत्व इति
 साध्ये द्रव्यपदं नित्यद्रव्यवृत्तितयाः स्फुटतरसिद्धार्थं द्रव्य-
 समवेतेऽनित्यद्रव्यासमवेतत्वस्य नित्यद्रव्यसमवेतत्वमादाय
 पर्यवसानात् हेतौ च जन्यपदं परमाणुनित्यत्वासिद्धिदशा-
 यामाकाशादौ व्याप्तिग्रहाय विशिष्टाभावस्यातिरिक्तत्वान्न

वैयर्थ्यं नित्यमहत्त्वव्यावृत्तानित्ययावन्महत्त्ववृत्तिजातिपरि-
चयाय तदिति तु न तादृशजातौ मानाभानात् वैभवां-
पेक्षिकापकर्षव्यवहारस्थाननुगतजातिभिरेव सम्भवात् तुल्य-
न्यायतया व्यसरेणुमहत्त्वापेक्षिकोत्कर्षणैकजात्या सङ्कर प्रस-
ङ्गाच्च । निःस्पर्शेति साध्योपाध्योर्व्याप्तिदार्ढ्यप्रदर्शनाय द्रव्य-
पदं गमकता तु तेन विनापि पर्यवसितसाध्यसमव्याप्त एवो-
पाधिरिति मतेनेदमित्यपि कश्चित् । ननु भवतां शुद्धसाध्य-
व्यापकस्पर्शवदसमवेतत्वं कथं नोपाधिः अनवस्थाभिया कस्य-
चिन्निरवयवस्य स्पर्शवतः सिद्धौ तद्व्यमवेतद्रव्ये साध्याव्याप-
कत्वादिति चेत् तुल्यं ममापीत्वत आह किञ्चित् सिपाधौ
सोपाधितया निश्चिते । ननु लभ्यत्वं लाभयोग्यत्वं पक्षे यादृशं
साध्यं सिद्धुमर्हति तद्व्यापकत्वे सति पक्षावृत्तित्वं पक्षे साध्य-
सिद्धिविरोधिव्यापकताशालित्वमिति यावत् स्वयतिरेकेण पक्षे
साध्यसिद्धिविरोधुन्नायकत्वमिति तु निर्गलितोऽर्थः । भवति
च शब्दधर्मातिरिक्तधर्मरुहिते शब्देऽनित्यत्वाभावसिद्धिर्यथोक्त-
साध्यसिद्धिविरोधिनी तथा साधनादिमति साधनाद्यवच्छि-
न्नसाध्याभाव सिद्धिरपि । वस्तुतस्तु पक्षधर्मावच्छिन्नसाध्य-
व्यापकत्वे सति पक्षावृत्तित्वमेवोपाधित्वं सिध्यति च विशेष-
णवति विशिष्टसाध्यव्यापकव्यतिरेकेण शुद्धसाध्यव्यतिरेकः
तादृशश्च साधनव्यापकः संग्राह्यो व्यभिचारोन्नायक इव
पक्षवृत्तिरितरेषाम् अपरेषां सत्प्रतिपक्षोन्नयनक्षमस्य साध-
नव्यापकस्त्रेवास्माकमपि व्यभिचारोन्नायकस्य पक्षवृत्तेरसंग्रही

न दोषाय परेषां साधनभेदादिवास्माकमपि पक्षभेदादुपाधि-
भेद इति चेदत्र वक्ष्यते ग्रन्थकृतैव । लक्ष्यतावच्छेदकमाह
यद्यभिचारित्वेनेत्यादि उन्नीयत इति शेषः उन्नायकत्वं
तद्योग्यता सा च व्याप्तिपक्षधर्मतेति तथाच यद्यभिचारां
यद्वर्मावच्छिन्नाभावाधिकरणीभूत यत्किञ्चिदधिकरणवृत्तित्वं
साध्यव्यभिचारव्याप्यं साधनवृत्ति च तद्वर्मावच्छिन्न
तत्रोपाधिरित्यर्थः तेनार्द्रैन्वनाभाववद्वृत्तित्वेन वक्तुं धूम-
व्यभिचारसाधनेऽप्यार्द्रैन्वनं द्रव्यत्वादिना न तत्रोपाधिः
तद्रूपवच्छिन्नाभाववद्वृत्तित्वस्य वक्तुमवृत्तित्वात् शुद्धसाध्य-
व्यापके तदभाववन्मात्रवृत्तित्वं साध्यव्यभिचारव्याप्यम् अव-
च्छिन्नसाध्यव्यापके त्ववच्छेदकाधिकरणीभूततदभावाधि-
करण वृत्तित्वमित्युभयत्रापि सङ्गतिः । द्रव्यत्वेन रूपवत्त्वेन
साध्ये सत्ताद्रव्यत्वजलत्वमात्रविशेषिका या धीस्तद्विशेष्यत्वे
जलसमवेतनित्यत्वे वा सति पृथिवीत्ववद्वृत्तित्वादित्यादिना
प्रकारेण व्यभिचारोन्नयनसमर्थोऽपि पृथिवीत्वाभावादिर्नो-
पाधिः । न हि पृथिवीत्वात्मक तदभावाधिकरणं तादृशं
किञ्चिदस्ति यद्वृत्तित्वसामान्यं साध्यव्यभिचारव्याप्यम् पृथि-
वीत्वादावेव व्यभिचारात् न च व्यभिचारोन्नायकतामात्रेण
प्रकृतोपाधितानिर्वाहः अपि तु कथकानां तान्त्रिकाणाञ्च
तथाविधव्यवहारविषयत्वेन तद्ववच्छेदकञ्च यथोक्तं रूपं व्याप्य-
त्वासिद्धुन्नायकत्वादिकं सम्भवदपि न तथा गौरवात् अत-
एवेदं जलमाकाशादित्यत्र स्वाव्याप्यत्वेन जलत्वाव्याप्यत्वोन्ना-

यकस्यापि द्रव्यत्वादेरसंग्रही न दोषाय अथैवं स्वव्यभिचारेण व्यभिचारोन्नायकत्वमेव तथास्तु लाघवात् तच्चीत्तोपाधाव-
 ष्यस्तीति चेदेवं तर्हि साध्याभाव साधनोभयाधिकरण-
 वृत्त्यभावप्रतियोगित्वमेव तथास्त्वतिलाघवात् अस्तु च
 सहार्थं ततोयाश्रयणेनास्यापि स एव फलितोऽर्थः एतद्रूप-
 मात्रज्ञाने तेषां नोपाधिव्यवहार इति चेत्तुल्यं त्वदुक्तेऽपि
 अतएव शुद्धसाध्याव्यापकस्थले साध्ये व्याप्यतावच्छेदकं नियम-
 तस्तादृशं धर्ममनुसरन्ति ते यद्वति साध्यव्यभिचारनियमो
 भवत्युपाधिव्यभिचारस्य वस्तुतस्तु यद्भावेन यद्दन्यत्वेन वा
 साधनवति साध्याभाव उन्नीयते स उपाधिर्लाघवात् अतएव
 जलत्वतेजस्त्वयोर्न तदुभयत्वेन क्वचिदुपाधित्वम् यद्यभिका-
 रित्वेनेत्यस्यापि स एवार्थः तथाहि यद्यभिकारित्वेन हेतु-
 महत्तित्वविधया साधनस्य पक्षतावच्छेदकीभूतस्य साध्याभाव-
 रूपसाध्यवत्पक्षवृत्तित्वं सिध्यतीति अत्र च साध्यसमानाधिक-
 रणत्वेनावच्छिन्नी धर्मी साध्यासमानाधिकरणाद्द्रव्यनादि
 व्यक्तेराद्द्रव्यनत्वादिनोपाधित्वे पुनरवच्छेदकधर्म एव साध्य-
 समानाधिकरणवृत्तित्वेन विशेषणीयः तेन जलङ्गदत्वाभावा-
 धिकरणाद्योगीलकवृत्तित्वस्य धूमव्यभिचारव्याप्यस्य वक्त्रिवृत्ति-
 त्वेऽपि जलङ्गदत्तादौ नातिप्रसङ्गः न वा द्रव्यत्वेन तेजस्त्व-
 साधने शीतलजलत्वाद्यात्मकास्त्राभावेन तद्वहृत्तित्वेन वा
 द्रव्ये द्रव्यत्वे वा साध्याभावस्य व्यभिचारस्य वा साधके लक्षणा-
 भावजात्यभावादीं द्रव्यत्वादिना तु कम्बुग्रीवादिमत्त्वादीं

साध्ये स्वव्यभिचारेण स्वाभावेन वा हेतौ तद्वति वा व्यभिचारस्य साध्याभावस्य वा साधकं घटत्वादि व्यभिचारित्वमुपाधिरेव घटत्वादेस्तदभावस्य वा गमकत्वेऽपि धूमप्राग्भाववदवैयर्थ्यं न चाभावस्यानुपाधिनापत्तिः प्रतियोगिनस्तद्वृत्तित्वस्यैव वा हेतुत्वादिति वाच्यम् तस्याप्रवेशेऽपि वस्तुतो यस्तदभावस्तस्य तद्वृत्तित्वस्य च हेतुत्वानपायात् तदभावाभाववद्वृत्तित्वे नोपस्थितावपि तद्वृत्तित्वेनानुपस्थितेर्व्यभिचारसाधने न वैयर्थ्यमित्यपि वदन्ति । लक्षणमाह पर्यवसितेत्यादि । पर्यवसितपदार्थमाह यद्भवेति यद्वर्षवतीत्यर्थः । नन्वेवं सद्देती सपक्षकदेशगुत्तिधर्मेऽतिप्रसङ्गः अथ यद्वर्षावच्छेदेन साधनवति साध्यं प्रसिद्धं तद्वर्षावच्छिन्नसाध्यव्यापकत्वं साध्यसाधनसम्बन्धव्यापकत्वमिति यावत् विरुद्धमात्रे चोपाधिविरहेऽपि न क्षतिः लक्ष्यतावच्छेदके च साध्यसमानाधिकरणत्वेन साधनं तादृशवृत्तित्वेन वा साधनतावच्छेदकं विशेषणीयम् साधनव्यापकोभूतधर्मावच्छिन्नसाध्यव्यापकत्वं वा विवक्षितं विरुद्धेऽपि साधनव्यापकेनान्ततोऽन्यतरत्वादिनावच्छिन्नस्य साध्यस्य व्यापकत्वमस्यैवोपाधीनां प्रमेयत्वादिना च वाय्वादौ प्रत्यक्षत्वे साध्ये उद्भूतरूपवत्त्वादिकं नोपाधिः लक्ष्यतावच्छेदकवाक्यस्य प्रयोजकत्ववाचि तृतीयावलाद्यद्यभिचारस्थले साधनस्य साध्यव्यभिचारित्वनियम इत्यर्थे पर्यवसानात् मैवम् जनकत्वेन वक्ष्मी कार्यानुकूलेत्याद्यात्मकशक्तिसाधने बहिरिन्द्रियाप्रत्यक्षत्वस्योपाधेरन्यत्तैवोद्भावधि-

व्यमाणत्वात् तस्य च गुरुत्वात्मकसाध्यस्य साधनस्य चाधि-
 करणे घटादाववृत्तेरुक्तरूपाभावात् एवंविधबहुलग्न्यविरो-
 धात् दूषकतावीजस्य तत्रापि सम्भवाच्च । अत्राहुः यद्धर्माव-
 च्छिन्नसाध्यव्यापकत्वं तद्धर्मावच्छिन्नसाधनाव्यापकत्वम्
 अवच्छेदकत्वञ्च सामानाधिकरण्येन न च तद्वटोत्पत्ति-
 कालीनत्वसामानाधिकरण्यविशिष्टरूपवर्ति तद्वटोऽवर्त्तमानमपि
 तद्वटान्यत्वं तद्व्यापकं येन पृथिवोत्वेन रूपे साध्ये तद्वटोत्पत्ति-
 कालावच्छिन्नरूपव्यापकतयोपाधिः स्यात् स्वानधिकरणीभूत-
 साधनाधिकरणवृत्तिधर्मावच्छिन्नसाध्यव्यापकत्व वा । यद्यपि
 शुद्धसाध्यव्यापकस्थलेऽवच्छिन्नसाध्यत्वेन न व्याप्यता तथापि
 तद्धर्माधिकरणीभूतसाध्याधिकरणनिष्ठान्योऽन्याभावप्रतियो-
 गितानवच्छेदकत्वादिरूपं तद्व्यापकत्वमत्तमेव गुणत्वा-
 दिना प्रत्यक्षत्वे साध्ये उद्भूतरूपवत्त्वं दृष्टकजन्यत्वाद्यव-
 च्छिन्नसाध्यव्यापकं भवत्येवोपाधिः । एवञ्च यत्रैव स्वान-
 धिकरणे साधनस्य साध्यव्यभिचारो यत्र च स्वाधिकरणे
 साध्यं तदुभयमात्रवृत्तिर्यो धर्मस्तद्वति तद्व्यभिचारेण साधने
 साध्यव्यभिचारः साधनवति वा तद्धर्मवत्त्वे सति तदभाव-
 वत्त्वेन साध्याभावः साधनीयः साध्यासमानाधिकरणस्य
 साध्यव्यापकाभावस्य वाधिकरणं यत्साधनवत्तन्निष्ठप्रति-
 योगितावच्छेदकावच्छिन्न-प्रतियोगि-व्यधि-करणात्यन्ताभाव
 प्रतियोगितावच्छेदक-साध्यसमानाधि-करण-वृत्तिधर्मवत्त्वमु-
 पाधित्वम् एवञ्च साध्यसमानाधिकरणत्वेनैव साध्यवद्वृत्ति-

वारणसम्भवे पर्यवसितसाध्यव्यापकत्वाभिधानन्तु व्यापका-
 भावेन व्याख्याभावस्यावश्यभावप्रदर्शनार्थं तत्साध्यकतत्-
 साधनकसकलोपाधिसाधारणञ्चेदं साध्यव्यापकत्वसाधना-
 व्यापकत्वावच्छेदकरूपानतिरिक्तवृत्तिसाध्यसमानाधि-करण-
 यत्किञ्चिद्द्रव्यव्यापकतावच्छेदकरूपवत्त्वमुपाधित्वम् अव-
 च्छिन्नसाध्यव्यापकोपाधौ चान्ततः साध्योपाधिशून्या साधन-
 वती या व्यक्तिस्तदवृत्तित्वमेव तादृशं रूपमित्यपि वदन्ति ।
 रूपादिसाध्यकद्रव्यत्वादिहेतौ पृथिवीत्वाभावादेरूपाधिता-
 पत्ते तु स्वविशिष्टसाध्यान्धिकरणीभूतसाधनाधिकरणवृत्ति-
 धर्मावच्छिन्नसाध्यव्यापकत्वे सति साधनाव्यापकत्वम् अत्र च
 पूर्वदलप्रविष्टा या साधनव्यक्तिस्तदव्यापकत्वं बोध्यं तेन रूपा-
 दिना गुरुत्वादौ साध्ये पृथिवीत्वाभावादौ नातिप्रसङ्गः
 विवेचयिष्यते चेदमुपरिष्ठात् । साध्यासमानाधिकरणधर्मस्य
 साध्यव्यापकाभावस्य वा समानाधिकरणं यत् साधनं तद्-
 वन्निष्ठ-प्रतियोगितावच्छेदकावच्छिन्न-प्रतियोगिव्यधिकरणा-
 त्यन्ताभाव-प्रतियोगितावच्छेदक-साध्यसमानाधिकरण-वृत्ति-
 धर्मवत्त्वं वा एवञ्चावगते साधनवति साधने वा साध्यासमा-
 नाधिकरणधर्मादिना तत्सामानाधिकरण्येन वा साध्या-
 भावो व्यभिचारो वा शक्यते ज्ञातुमिति तु ध्येयम् उपाधि-
 शरीरभानस्य साधननिष्ठसाध्यव्यभिचारादिविषयत्वसहि-
 षणुतायान्तु साध्यव्यभिचारित्वेन साध्याव्याप्यत्वेन वा साधनं
 विशेषणीयम् मिश्रास्तु ग्रहभ्यभिचारित्वेनेत्याद्येव लक्षणं

पर्यवसितेत्यादिकन्तु व्यभिचारोन्नायकताप्रयोजकरूपप्रदर्शनं
तत्र पूर्वं प्रतीकं व्याप्तेर्हितीयञ्च पक्षधर्मतायाः प्रदर्शनार्थं
एवञ्चायमेतत्साधननिष्ठसाध्यव्यभिचारोन्नायकव्यभिचारप्रति-
योगोत्तर्यथै अयमत्र हेतावुपाधिरित्युक्ते कथमस्य व्यभि-
चारोन्नायकत्वमित्याकाङ्क्षायां व्यभिचारोन्नयनमपि साधु
सङ्गच्छत इत्याहुः । नवीनास्तु संयोगवदन्यत्वेन द्रव्यत्वाभाव-
स्येव संयोगाभावस्याभावेन संयोगेन द्रव्यत्वाभावाभावस्य
द्रव्यत्वस्य साधनसम्भवादेकशेषस्य दुष्करत्वात्तस्याप्युपाधित्वं
लक्षणन्तु साधनवति साध्याभावोन्नायकव्यतिरेकप्रतियो-
गितावच्छेदकरूपवत्त्वं प्रतियोगित्वञ्च तदभावत्वं व्यत्यादि-
तञ्च प्रतियोगितावच्छेदकस्यैवान्योऽन्याभावाभावत्वं शेषं
पूर्ववदिति विशेषणव्यभिचारित्वेनेत्यादि सामान्यतो दृष्ट-
मेवैकविशेषबाधे भावयति विशेषान्तरप्रकारिकामनुमितिं
नचातिरिच्यते विशिष्टाभावो विशेषणविशेष्याभावाभ्यामिति
मतेनेदम् । स्वमते नाह यदिति । प्रत्यक्षस्पर्शाश्रयत्वमि-
त्यादि प्रत्यक्षसंख्यापरिमाणवत्त्वाद्युपाध्यभिप्रायेण यथा-
श्रुतमेव साधु श्रामकत्वादेरपि प्रत्यक्षत्वाङ्गीकारात् उद्भूत-
रूपादिपरत्वे च साध्ये हेतौ च प्रत्यक्षपदं वह्निरिन्द्रियप्र-
त्यक्षपरं द्रव्यपदे वा वह्निर्द्रव्यपरे महत्त्वंपदञ्च जन्यमहत्त्वपर-
मिति व्यापकव्यभिचारित्वञ्च व्यापकतावच्छेदकरूपाव-
च्छिन्नाभाववृत्तित्वम् न च द्रव्यपदवैयर्थ्यं विशिष्टाभाव-
स्यातिरिक्तत्वात् द्रव्यत्वा व्यभिचारित्वे सति उद्भूत-

रूपादिव्यभिचार एव हेतुः व्यापकत्वापन्यासस्तु तर्कप्रदर्श-
 नायेति तत्त्वं द्रव्यत्वाव्यभिचारो द्रव्यत्वाभाववदवृत्ति-
 त्वम् । मित्रातनयत्वमिति अनुमानमिदमुपाधिः प्रमाणान्त-
 रेण साधनाव्यापकतानिर्णयदशायाम् । ननु तद्रव्यभि-
 चारित्वं तद्रत्यन्ताभाववदवृत्तित्वं तथा च साधनवि-
 कलोऽयं साध्यवान् दृष्टान्त इत्यत आह अव्यभिचार-
 श्चेति । नन्वेवं विशेष्यवैयर्थ्यं धूमप्रागभाववद्भूमिभेदादवै-
 यर्थ्यमिति चेत्तथापि मित्रातनयत्वव्यापकत्वविशेषितं वृत्ति-
 मत्वमेव गमकमिति चेन्न यत्किञ्चित्तदधिकरणनिष्ठात्य-
 न्ताभावाप्रतियोगित्वस्य फलतः सामानाधिकरण्यपर्यवसित-
 स्योक्तत्वात् तथाचायमर्थः मित्रातनयत्वाधिकरणयद्यत्कि-
 निष्ठात्यन्ताभावाप्रतियोगित्वं तत्र शाकपाकजत्वव्यभिचारि-
 त्वात् मित्रातनये शाकपाकजव्यभिचारत्वादिति यावत् तेन
 श्यामत्वाद्दौ न व्यभिचारः । अव्यभिचारश्चेति तथाच
 बहुव्रीहिः यद्यद्भूम्याव्यभिचारित्वे सति तद्भूम्यावच्छिन्न
 यत्साध्यव्यापकव्यभिचारि तत्तत्साध्यव्यभिचारीति सामा-
 न्यव्याप्तेरघटत्व दृष्टान्त इत्यप्याहुः । भेद्यत्वादावपि
 विशेषणवति विशिष्टसाध्यव्यापकोपाधिव्यभिचारेण शुद्ध-
 साध्यव्यभिचारः साधनीयः । एवं विशिष्टसाध्यव्यापकस्याधि-
 साक्षात्शुद्धसाध्यव्यभिचारोन्नायकतयोपाधित्वं समर्थसा-
 चात्परम्परासाधारणतदुन्नायकतामात्रेण तथात्वं व्यव-
 स्थापयति यद्वेत्यादिना । अत्र पूर्ववदिरुद्धवारणाय

साध्यसमानाधिकरणेति बोध्यं व्यभिचारोन्नायकत्वञ्च यत्र क्वचित् एवञ्च पृथिवीत्वादिना गुरुत्वादौ साध्ये द्रव्यत्वादौ व्यभिचारोन्नायकस्य रूपवत्त्वादेर्वारणाय साधनव्यभिचारोति बङ्गनीहिः । नचैवमपि गुरुत्वादिसाध्यके रसवत्त्वादिहेतौ द्रव्यत्वं गुरुत्वादिव्यभिचारि जलभिन्ने पृथिवीत्वादिव्यभिचारित्वादिति व्यभिचारोन्नायके पृथिवीत्वादावतिप्रसङ्गः साधननिष्ठं यद्यभिचारित्वं साध्यव्यभिचारोन्नायकं तत्त्वस्थोक्तत्वात् उक्तिवैचित्याच्च पूर्वस्माद्भेदः । केचित्तु व्यभिचारोन्नायकत्वमिह तद्वाप्यकीटिप्रविष्टतामात्रेण इत्यञ्च जलत्वेन करकात्वे साध्ये जलत्वं करकात्वव्यभिचारि स्नेहव्यापकत्वात् घटेन वा घटत्वे साध्ये घटो घटत्वव्यभिचारो जन्यद्रव्यत्वादिति व्यभिचारोन्नयनसमर्थस्य स्नेहस्य द्रव्यत्वस्य च वारणाय साधनव्यभिचारोति अयं घटः सत्त्वादित्यादौ सत्त्वं घटत्वव्यभिचारि शब्दादिवृत्तित्वादिति व्यभिचारोन्नायकस्य शब्दादेर्वारणाय साध्यसमानाधिकरणेत्यपि वक्तव्यम् एवञ्च रूपेण गुरुत्वादौ साध्ये रूपं गुरुत्वादि व्यभिचारि जलभिन्ने पृथिवीत्वाभाववृत्तित्वादिति व्यभिचारोन्नायकस्य गुरुत्वव्यभिचारितैजसरूपनिष्ठव्यभिचाराप्रतियोगिनः पृथिवीत्वाभावस्य वारणाय यत्राधिकरणे साधनाव्यापकत्वं तत्र व्यभिचारोन्नायकत्वं वक्तव्यं यथा कथञ्चित्स्वव्यभिचारेण व्यभिचारोन्नायकमात्रस्य तु लक्ष्यत्वे यत्साधनव्यक्त्यव्यापकत्वं तद्व्यक्तौ व्यभिचारोन्नायकं वाच्यमित्याहुः

नन्वस्तु पारिभाषिकमुपाधित्वं तथापि साक्षाद्यभिचारानुना-
यकतया दोषत्वाभावेन तदुद्भावेन अर्थान्तरं स्यादेवेत्यत
आह किञ्चेति अभासान्तरस्य तदानीं ज्ञायमानस्य तथाच
तस्यावश्याभ्युपेयदोषभावत्वे तदुद्भावेन नार्थान्तरमिति
भावः । अत्र वदन्ति साध्योपन्यासानन्तरं तत्साधकस्यैव
साधनोपन्यासानन्तरं तद्दोषस्य व्यभिचारादेराकाङ्क्षितत्वात्
तमनुद्भाव्य साक्षात्तत्साधकस्य शुद्धसाध्यव्यापकस्योपाधेरुद्भा-
वन एवाप्राप्तकालत्वं कैव कथा परम्परया तत्साधकस्याव-
च्छिन्नसाध्यव्यापकस्य अन्यथा तत्साधकपरम्पराया अपि प्र-
थममुपन्यासे तथात्वं न स्यात् न च निग्रहस्थानत्वेन विशेषः
प्रतिज्ञाहान्यादितो हेत्वाभासाच्च बहिर्भूतस्य तथात्वायो-
गात् न च विभाजकसूत्रस्थले हेत्वाभासाच्चेति चकारेणानु-
क्तसमुच्चयपरेण साक्षात्परम्पराया वानुमिति दोषान्नायकस्य
संग्रहः तथा सति व्यभिचारस्यैवाश्रयासिद्धादेरनुनायकस्य
तदुभयोन्नायकपरम्परायाश्च तथात्वापातात् नचाप्राप्तकाल-
तामासाद्यन्नपि प्रथममुपाध्युपन्यासः कथकसम्प्रदायानु-
रोधादेव कर्त्तव्यः तादृशसम्प्रदायमननुरुन्धानस्य तदुद्भावकं
पराभवतः श्रमनिवारणीयतापत्तेः तस्मात्प्रथमं शुद्धसाध्य-
व्यभिचार एवोद्भाव्यस्तत्र कथन्तायां तद्धेतुत्वेन शुद्धसाध्य-
व्योपकोपाधिव्यभिचारः विशेषणव्यभिचारित्वे सति विशिष्ट-
साध्यव्यापकस्योपाधेर्विशिष्टसाध्यस्य वा व्यभिचारः तत्र
च विशिष्टे विशिष्टसाध्यव्यापकोपाधिव्यभिचार इति वक्ष्यते

च व्यभिचारादेरिव तद्व्याप्यवत्त्वादेरपि ज्ञानं व्याख्यादि-
 ग्रहप्रतिबन्धकं तथाच साध्यव्यभिचारव्याप्योपाधिव्यभिचार-
 वानयमिति वीद्भावनोद्यमिति साध्यव्यापकत्वानिश्चयात्
 उपाधित्वौपयिकतदनिश्चयात् अनुकूलतर्कादिना तादृश-
 व्यापकत्वनिश्चये तु बाधोन्नीतवद्भवत्येव निश्चितोपाधिः ।
 न च स्वव्याघातकत्वोन्नायकमुपाधिः तद्धि न सर्वानुमान-
 साधारण्यं अनुकूलतर्कादिनिश्चितव्याप्तिके हेतौ तदभावात्
 नापि तद्व्यभिचारेण व्यभिचारानुमानेऽपि पक्षेतरान्तरस्यो-
 पाधित्वसम्भवः अनुकूलतर्कादिना तस्य साध्यव्यापकत्वनिश्चये
 व्यापकत्वव्यभिचारिणि व्याप्यव्यभिचारावश्यभावेन तदयोगात्
 अतएव पक्षेतरस्योपाधित्वे सर्वत्रैव तादृशोपाधिसम्भवेनानुमा-
 नमात्रविलोपे व्यभिचारानुमापकत्वगर्भस्योपाधित्वस्याव्या-
 घात् इति परास्तम् कथकसम्प्रदायानुरोधात् बाधानुन्नीतः
 पक्षेतरोनोपाधित्वेन कथायामुद्भाव्य इति तु वदन्ति ।
 पक्षमात्रेति । यद्यपि पर्वतावयवरूपादेरपि व्यावर्त्तकं
 तत्तद्यापि तस्य व्यावृत्तिर्नोपाधितायामुपयुज्यते अपि तु
 पक्षस्थैवेति तन्मात्रव्यापत्तकत्वमुक्तम् इदञ्चानुपाधितायां न
 वीजं परिभाषामात्रत्वात् किन्वनुकूलतर्काभावेन तादृश-
 साध्यव्यापकत्वानिश्चय इति द्रष्टव्यम् अतएव व्यापकता-
 ग्राहकप्रमाणसम्भवादेव । आर्द्रैश्वनेति । अथात्र स्वत-
 न्त्वान्वयव्यतिरेकाभ्यामार्द्रैश्वनत्वादिनैव कारणत्वं न पुनरा-
 र्द्रैश्वनप्रभववह्नित्वेनेति चेत्किञ्चातः न हि कारणतावच्छेद-

कमेव व्यापकतावच्छेदकं तादृशाभावप्रतियोगितानवच्छेद-
कस्यैव तच्चात् तदवच्छिन्नप्रतियोगिताकाभावस्य चातिरि-
क्ततया तद्वृत्तित्वेन साध्यव्यभिचारसाधने वैयर्थ्याभावात्
सत्यपि चार्द्रेन्वने तत्संयुक्ते च वक्त्रौ दाहप्रतिबन्धकसत्त्वे
धूमानुत्पादात् क्लृप्ततत्कारणभावस्य वक्त्रेर्विशेषरूपेण कार-
णत्वकल्पनयैवोपपत्तावक्लृप्ततत्कारणभावानां दाहप्रतिबन्धक-
भावानां तत्कारणत्वकल्पनानीचित्यात् एकस्यामार्द्रेन्वनव्यक्तौ
प्रतिबद्धायां तत्रैव व्यक्तान्तराद्भूमीत्यादात्तत्तदिन्वनजन्यधूमं
प्रति तत्तदभावानां कारणत्वस्य वाच्यत्वेऽतिगौरवाच्च
महति चार्द्रेन्वने तत्रभवे चाणैयसि वक्त्रौ महति वक्त्र-
न्तरे विद्यमानेऽप्यार्द्रेन्वनप्रभवमहावक्त्रेणुत्पाददशायां प्रकृ-
ष्टधूमानुत्पादादार्द्रेन्वनप्रभववक्त्रित्वेन कारणत्वमित्यपि व-
दन्ति । तदुत्कर्षेणेति आर्द्रेन्वनप्रभववक्त्रिसामान्यं विना
धूमसामान्यस्य प्रकृष्टतादृशवक्त्रं विना प्रकृष्टधूमस्यानुत्पाद-
नियमादार्द्रेन्वनप्रभववक्त्रेरेव धूमोपधायकत्वं तत्रार्द्रेन्वनप्र-
भववक्त्रित्वं कारणतावच्छेदकमर्थवशसम्पन्नं नान्तरीयकमेव
वास्तु फलतो न कश्चिद्विशेष इति भावः । अनन्यथेति
तादृशान्वयव्यतिरेकाभ्यामुद्भूतरूपस्य तद्वतो द्रव्यस्यैव वा
कारणत्वम् उभयथापि व्यापकत्वमुद्भूतरूपत्वेन तत्त्वं पुनरुप-
वर्णितमेव । घटोन्मज्जनेति ध्वंसप्रागभावानधिकरणकालस्य
प्रतियोग्यधिकरणत्वनियमात् न च प्रागभावस्य ध्वंसप्रति-
योगिध्वंस इव तद्धंसोऽपि प्रतियोगिनो ध्वंस इति वाच्यम्

अप्रामाणिकध्वंसतत्कारणधाराकल्पनातो ध्वंसानन्तत्व-
कल्पनाया एवोचितत्वादिति भावः । कार्यकारणयोरेव
कार्यकारणभावग्राहकप्रमाणक्रीडीकृतयोरेव । पक्षेतरस्ये-
त्यादि ननु सन्दिग्धोपाध्यन्तरवत्पक्षेतरोऽपि व्यभिचारशङ्का-
माद्धानः केन वारणीयः स्वव्याघातकत्वञ्च निराकृतमेव
अथात्र कश्चिदुपाधिर्भविष्यतीति शङ्का शङ्कापिशाचीत्वात्
यथा न व्यभिचारशङ्काधायिका तथा पक्षेतरस्योपाधित्वश-
ङ्कापि तदाहितापि व्यभिचारशङ्का पक्षे व्यभिचारशङ्केव न
प्रतिबन्धिका अन्यथा निरुपाधिकसहचारभङ्गप्रसङ्गमात्रवल-
प्रवृत्तानामनुमानानां विलयप्रसङ्गादिति चेन्न सन्दिग्धो-
पाध्यन्तरसाधारणव्यभिचारशङ्काधानप्रयोजकरूपवता पक्षे-
रेण तदाधाने प्रयोजनक्षतेः प्रतिबन्धकत्वासम्भवात् व्यभि-
चारज्ञानत्वेन च प्रतिबन्धकतायां कारणविशेषजन्यत्वान्य-
त्वादिकं न निविशते गौरवात् मानाभावाच्च कथमन्यथा
करवह्निसंयोगः सर्वः संयोगो वा प्रत्यक्षसंयोगधर्मातिरि-
क्तधर्मसमवायी समवायित्वादित्यादितो न शक्त्यादिसिद्धिः
निरुपाधित्वेऽपि अप्रयोजकत्वादिति चेन्न निरुपाधित्वस्यैव
प्रयोजकत्वात् तथात्वेऽपि चाप्रयोजकत्वे निरुपाधित्वाभि-
मतानामितरेषामपि तथात्वात् अत्र च कुत्र पक्षातिरिक्ते
व्यभिचारशङ्का कश्चायं व्याप्तीही यद्याप्तिग्राहकदृढतर-
प्रमाणविरहिणां निरुपाधित्वमिति यतस्तत्र तत्रान्ततः
पक्षसपक्षैकदेशवृत्तिधर्मावच्छिन्नसाध्यव्यापकानां सपक्षैक-

दैश्वन्तिधर्माणामुपाधित्वं सम्भाव्यते इत्यत्र यथा नाति-
 प्रसङ्गस्तथा तत्र तत्र वक्ष्याम इति सत्यम् कथकसम्प्रदाया-
 नुरीधात् कथायां सन्दिग्धोपाधित्वेन पक्षेतरानोद्भाव्य
 इत्येवम्परी गन्थ इत्याहुः । सोपाधावेकत्रेत्यादि उपलक्षण-
 मितत् व्यभिचारिण्युपाधेरवश्यभावमात्रे तात्पर्यम् उप-
 जीव्योपजोवकभावो हि न कार्यकारणभावोऽसम्भवात्
 व्याप्यव्यापकभावस्त्वकिञ्चित्कर एव विशेषतस्तु ज्ञायमान-
 दूषकतायाम् एकमविज्ञायाम्यन्यतरज्ञानाच्च न ज्ञाप्यज्ञापक-
 भावः । न चानुकूलतर्कविरहादेव व्याप्तेरग्रहे कृतमुपा-
 धिज्ञानेन विनाप्यनुकूलतर्कं व्यभिचाराग्रहे व्याप्तिग्रह-
 सम्भवादिति भावः । यद्वाट्टत्येति अत्र पक्ष इति पूरणात्
 पक्षनिष्ठसाध्यव्यावृत्त्युन्नायकव्यावृत्तिप्रतियोगित्वमर्थः सत्प्र-
 तिपक्षोन्नायकत्वञ्चात्र दूषकतावीजं तत्र चाप्रयोजकत्वात्
 साधनाव्यापकत्व नोक्तं साधनस्य सोपाधित्वव्युत्पादनाद्यैव
 केवलं यस्य साधनस्यति यदा साधनस्वेत्यनन्तरमधिकरण
 इति पूरणात् साधनवनिष्ठसाध्यव्यावृत्त्युन्नायकव्यावृत्ति-
 प्रतियोगित्वमर्थः तथा च यद्यभ्यभिचारित्वेनेत्यादेरुपवर्णितार्थ-
 निष्कर्ष एवायं शुद्धस्य साधनावच्छिन्नस्य च साध्यस्य
 व्यापकानामुपाधीनां पक्षे क्वचित् साधनवति वा साध्याभाव
 स्यैकमुन्नयनप्रकारमाह सचेत्यादि साधनवत्त्वेन ज्ञायमाने
 पक्षे साध्यसाधनसम्बन्धाभावः सिध्यन् पक्षधर्मताबलात्साध्या-
 भावमादाद्यैव पर्यवस्यति । ननु शुद्धसाध्याभावोन्नायक-

स्याद्द्रव्येणवत्त्वादेः कथं साध्यसाधनसम्बन्धाभावोन्नायकत्वम-
 त आह आद्द्रव्येणवत्त्वेति अतएवेति साध्याभावसत्त्वे
 साध्यसाधनसम्बन्धाभावस्यावश्यकत्वात्तदुन्नायकत्वमत्रतमिति
 भावः । द्रव्यत्वे इति द्रव्यत्वस्य हेतुत्वाभिप्रायेण अयच्च
 प्रायशः सम्भवतीत्यभिहितो वस्तुतः प्रकारभेदेऽपि न क्षतिः
 तथाच शुद्धसाध्यव्यापकोपाधिस्यले शुद्धसाध्याभावः अवच्छिन्न
 तद्व्यापकस्यले त्ववच्छेदकवत्यवच्छिन्नसाध्याभावोऽवच्छेदकव-
 त्तविशेषितेन उपोपाधिविरहेण शुद्धसाध्याभावः साधनीयः
 अतएव गगनादौ स्पर्शवत्त्वेन प्रमेयत्वेन च प्रत्यक्षत्वे साध्ये
 वह्निर्द्रव्यत्वावच्छिन्नसाध्यव्यापकस्योद्भूतरूपस्य तादृशसाध्या-
 भावोन्नयनहेतुत्वमिति । पक्षे यद्यावत्त्वा यस्य साधनस्य
 सम्बन्धि यत्साधनविशिष्टं साध्यं निवर्तते इत्यर्थस्तु यथाश्रुत-
 ग्रन्थस्वरसिद्धिः तत्र दूषकतावीजं यदि सत्प्रतिपक्षोन्नायकत्वं
 तदा साधनानुप्रवेशो व्यर्थः जलं द्रव्यं गन्धवत्त्वादित्यादौ
 पृथिवीत्वादावतिव्याप्तिश्च अथासिद्धोन्नायकत्वं तदा साध्यानु-
 प्रवेशो निरर्थकः जलं गन्धवत् द्रव्यत्वादित्यादौ पृथिवीत्वा-
 दावति प्रसङ्गश्च अथ यथासम्भवमसिद्धेः सत्प्रतिपक्षस्य
 उन्नायकत्वं तदा वायुः स्नेहवान् गन्धवत्त्वादित्यादौ जलत्व-
 पृथिवीत्वादावव्याप्तिः साधनविशिष्टसाध्याप्रसिद्धेः साध्यसा-
 धनवत्त्वप्रकारकबोधविरोधिवुद्धिकाभावोन्नायकत्वमर्थः विरु-
 णद्धि चैकैकाभाववुद्धिरुभयवत्त्वाबोधम् विरुद्धस्थले तु भ्रमा-
 दिरूपतथाविधबोधप्रसिद्ध्या समन्वय इत्यपि वदन्ति यत्तु

साध्यावृत्तित्वे सति साधनावृत्तिर्यस्तच्छून्यत्वेन साध्यसाधने-
 ऽनुगम्य तदभावन्नायकत्वं वाच्यमिति तत्र यत्र भिन्नभिन्न-
 सम्बन्धेन साध्यसाधनभावस्तत्र सहेतुके हेतुतासम्पादकेन
 सम्बन्धेन साध्यस्य साध्यतासम्पादकेन च हेतीरन्यत्रापि च
 यथाकथञ्चिसम्बन्धेनीभयस्याभावोन्नायकेऽतिव्याप्तेः किञ्च ता-
 दृशधर्मशून्यत्वेन रूपान्तरेण वा तदभावस्वीन्नायकत्वम-
 भिमतम् नाद्यः साध्यसाधनान्यतरवति तदसम्भवात् नात्यः
 धूमेन पर्वते वङ्गौ साध्ये महानसोयवङ्गित्वाव्यवच्छिन्नाभावो-
 न्नायकमहानसत्वादावतिव्याप्तेः । यच्च पक्षावृत्तित्वे सति
 ये साधनवदवृत्तयस्तच्छून्यत्वेन पक्षसाधनवन्ताविति प्रमा-
 विशिष्यत्वेन वा द्वावनुगतौक्त्य तत्र साध्यव्यावर्तकत्वमर्थ-
 माहुः तत्र यदि सत्प्रतिपक्षव्यभिचारयोरन्यतरमात्रोन्नाय-
 कत्वं दूषकतावीजं तदा द्वयोरनुगमनमफलम् । अथ
 यथासम्भवमुभयोन्नायकत्वं तदा अवृत्तिहेतुके सत्प्रतिपक्षो-
 न्नायकेऽव्याप्तिः यदपि च पक्षतावच्छेदके साधने च न
 वर्तते यत्तच्छून्यस्य पक्षतावच्छेदकसाधने इति प्रतीति-
 विशिष्यस्य वाअये साध्यव्यावर्तकत्वमर्थमाहुः तत्रापि किं
 येन सम्बन्धेन हेतुता तेन अथ येन पक्षतावच्छेदकं पक्षं
 वर्तते तेन उत येन केनचित्तादृशधर्माश्रये साध्यव्यावर्तकत्व-
 मभिमतं नाद्यः जलं वङ्गिमङ्गूमादित्यादौ जलपक्षकवङ्गिसा-
 ध्यके संयोगसम्बन्धेन साधने धूमादौ वङ्गिसामग्रादावव्याप्तेः
 पक्षतावच्छेदकस्य संयोगिनावृत्तेः संयोगिन धूमवतश्च वङ्गि-

मत्तनियमात् न द्वितीयः घटो जातिमान् मेयत्वादित्यादौ
 समवायित्वादाव्याप्तेः वङ्गिमत्पर्वतपक्षके पर्वतो वङ्गिमान्
 धूमादित्यत्र धूमावयवे वङ्गिव्यावर्तके वङ्गिसामग्र्यादावति-
 व्याप्तेश्च अतएव नेतरोऽपीत्यादि स्वयमूहनीयमिति कृतं
 पल्लवितेन । आपाद्याप्रसिद्धेः आपाद्यस्य वङ्गिव्यापकत्वे
 सति धूमाव्यापकत्वस्याप्रसिद्धेः । अनुमितेति अस्मदुक्तं
 व्यभिचारोन्नायकत्वं तदुन्नयनस्वरूपयोग्यत्वं तद्यासिपक्ष-
 धर्मस्वरूपं पर्यवसितसाध्यव्यापकत्वादिकञ्चानुमितिप्रति-
 बन्धकज्ञानविषयतावच्छेदकमेवेति भावः । ननु सामान्य-
 लक्षणमितरव्यावृत्तौपयिकं विशेषलक्षणन्तु दूषकतायामुप-
 युज्यते इत्यत आह विशेषेति यथाश्रुतेऽवच्छिन्नसाध्यव्याप-
 कोपाध्यव्याप्या यत्किञ्चिद्द्रुम्भावच्छिन्नसाध्यव्यापकत्वमेव व-
 क्तव्यं तथाच वङ्गिना धूमस्य धूमेन वङ्गेर्वा साधने पक्षेतरस्य
 तद्रूपज्ञानादनुमितिप्रतिबन्धापत्तिरित्यर्थः व्यवहारौपयिकत्वे
 च तत्रोपाधिव्यवहारापत्तिः पर्यवसितेऽत्याद्यभिधाने चास्म-
 न्नयप्रवेश इति भावः व्यवहारौपयिकं स्वव्यभिचारेण साध्य-
 व्यभिचारोन्नायकत्वं लक्षणन्तु तत्तत्साध्यसमानाधिकरणत्वे
 सति तत्तत्साधनाव्यापकत्वं साध्यसाधनभेदाद्भिन्नमेव वस्तुता
 व्यभिचारिणः साधनस्यैवानुप्रवेशाच्च नातिप्रसङ्गं न च रूपेण
 गुरुत्वे साध्ये पृथिवोत्वाभावादेरुपाधितापत्तिः गुरुत्वव्यभि-
 चारि रूपव्यक्तेस्तद्व्याप्यत्वात् तद्व्याप्यरूपव्यक्तेश्च गुरुत्वाव्यभि-
 चारादिति दूषणतौपयिकन्तु यथासम्भवमननुगतमेवेति मत-

मिदं परे परिष्कुर्वन्ति तन्न साधोयः तथा हि साध्यसाधन-
व्यक्तिस्वरूपगर्भं नोपाधित्वमपि तु साध्यतावच्छेदकसाधन-
तावच्छेदकधर्मगर्भं तत्तद्गुणत्वेन सकलगुणव्यक्तिषु सोपा-
धेरपि द्रव्यत्वस्य गुणत्वेन सकलगुणेष्वेव निरुपाधित्वान्
गुणत्वेन गुणे साध्यं सत्तात्वेन रूपेण सोपाधेरपि सत्ताया
गुणकर्मन्यत्वविशिष्टसत्तात्वेन निरुपाधित्वात् तथाच तद्रू-
पावच्छिन्ने साध्ये तद्रूपावच्छिन्ने साधने च क उपाधि-
रित्यत्र तद्रूपावच्छिन्नसाध्यसमानाधिकरणत्वे सति तद्रू-
पावच्छिन्नसाधनाव्यापकत्वमनुगतं लक्षणं वाच्यं नतु तद्रूपा-
वच्छिन्नतत्साधनव्यक्त्यव्यापकत्वमनुगमात् तथाच गुरुत्व-
त्वावच्छिन्नसमानाधिकरणस्य रूपत्वावच्छिन्नाव्यापकस्य पृ-
थिवीत्वाभावादेरुपाधित्वं दुर्वारं व्यभिचारित्वेन साधन-
विशेषणन्तपदर्शितमेवेति सङ्क्षेपः । उपाधिलक्षणे साधना-
व्यापकत्वं न विशेषणं दूषकतायामनुपयोगात् अव्याप्ति-
करत्वाच्चेति । सत्प्रतिपक्षोन्नायकत्वेनोपाधेर्दूषकतावादिना-
मभिप्रायं प्रकाशयति । केचित्त्विति साध्यतावच्छेदकाव-
च्छिन्नं साध्यञ्च नोपाधिः परं प्रत्युद्भाव्यः साध्याविशिष्ट-
त्वात् पक्षे साधनस्य निश्चयेऽनुमानस्य वैयर्थ्यात् अनिश्चये च
तस्यायोगात् । सन्दिग्धोपाधित्वेनापि न तदुद्भावनमित्याह
अनुमितीति हेतौ साध्यव्यभिचारः सन्दिग्धश्चेत् कृतं स-
न्दिग्धोपाधिना असन्दिग्धश्चेत्कथं तस्य सन्दिग्धोपाधित्व-
मिति तु तत्त्वम् । हेतुव्यभिचारेति व्याप्यसंशयस्य व्यापक-

संशयहेतुत्वादितिभावः न च तत्र मानाभावः कीटिस्मर-
णादित एव तदुपपत्तेः क्वचित्तदनुविधानस्यापि व्याप्यतद-
भावयोर्व्यापकतदभावसाहचर्यस्य गृहीतत्वेन तत्स्मरण-
एवोपक्षेणत्वात् तदग्रहे तु तत्संशयाद्यापकसंशयस्याप्यभावा-
दिति वाच्यं महानसे ऊताशनी न जलङ्गदे इति स्मरतां
पर्वतादिकमपि पश्यतां धूमादिसंशयभावाभावाभ्यां ऊता-
शनसंशयभावाभावदर्शनात्तस्यापि तद्वैतुत्वात् अतएवोत्कट-
कोटिकाद्व्याप्यस्य संशयाद्व्यापकस्याप्युत्कटकोटिकः संशयः
कारणोत्कर्षणैव कार्योत्कर्षात् समानेत्यादि सूत्रन्तूप-
लक्षणपरं तत्रस्थश्चकारो वा अनुक्तसमुच्चयार्थं इति वदन्ति ।
कोटिद्वयसहचरितधर्मवत्तया धर्मिज्ञानं हेतुः धर्मस्य चैकत्वं
ज्ञानस्य च निश्चयत्वं नोपयुज्यते गौरवात् अवगाहते च
लिङ्गसन्देहो लैङ्गिकतदभावसहचरिती लिङ्गतदभावौ
धर्मिणि तथा च साधारणधर्म एव तस्यान्तर्भाव इति तु
नव्याः लिङ्गतदभावयोः प्रत्येकमेकैककोटिसाधारण्येऽपि
मिलितयोरसाधारणत्वं सत्प्रतिपक्षस्थले विरुद्धयोरिव हे-
त्वोरिति तु टीकाकारानुयायिनः । इत्यञ्च साधनाव्यापक-
त्वसन्देहे साध्यव्यापकव्यभिचारसन्देहात् साध्यव्यभिचारस-
न्देहो हेतौ स्फुट एव साध्यव्यापकत्वसन्देहे तु साधनाव्या-
पकव्याप्यत्वसन्देहात्साध्यै साधनाव्यापकत्वसन्देहो बोध्यः ।
उपाधेः साध्यव्यापकत्वसन्देहेनाहितात्साधने साध्यव्यापक-
व्यभिचारसन्देहात्साध्यव्यभिचारसन्देहः इत्यमेव च दल

इये संशयस्थले व्यभिचारसंशयस्योक्तिसम्भव इत्यपि वदन्ति । उभयेति एकांशेऽपरस्य एकविशिष्टापरसाध्यतायान्तु एकैक-स्योपाधित्वमिति तु तत्त्वम् । ईश्वरेति वस्तुतः सङ्घेतावपि तत्त्वाग्रहदशायामुपाधिसन्देहेन व्यभिचारसन्देह इति भावः । सन्दिग्धेति न चानैकान्तिकत्वसन्देहः प्रतिबन्धको नतु तज्ज्ञानमिति तदर्थं तदुद्भावनमफलमिति वाच्यम् अनैकान्तिकत्वसंशयात् मम व्याप्तिग्रहो मा भूदित्यभि-प्रायेण प्राचां हेतुदोषत्वेनासाधकतासाधकतया जिज्ञासा-दिद्वारा परम्परया सन्देहोपयोगित्वेन च तदुद्भावनस्य साम्प्रदायिकत्वात् ।

उपाधित्वस्य संशये निश्चये च जायमानं यज्ज्ञानमनु-मितिं विरुणद्धि तदेवास्य दूषकतावीजमित्यभिप्रायेणाह स-न्दिग्धेति तद्व्यतिरेकस्य क्वचिद्व्याप्यत्वेन क्वचिच्च पक्षधर्मत्वेन सन्दिग्धत्वात् बाधोन्नीतेति ननु बाधेऽवतीर्णे ततएव हेतोरसा-धकत्वात् कृतमुपाधिना न वासाधारण्यं पक्षस्यैव सपक्षत्वात् अनवतीर्णे तु नोपाधित्वं पक्षेतरान्तरवत् साध्यव्यापकताया एवाग्रहात् अनुकूलतर्कादिना कथञ्चित्तद्गृहे च नासा-धारण्यं व्यतिरेकितयान्वयव्याप्त्यग्रहस्य सत्प्रतिपक्षरूपतया च सत्प्रतिपक्षान्तरस्याकिञ्चित्करत्वादित्यरुचेराह पक्षवृत्तिश्चेति पक्षे तद्गृहदशयां तदभावग्रहासम्भवादिति भावः । व्याप्ति-विरहरूपतां निरस्य व्याप्तिज्ञानाभावद्वारकतां निरस्यति नापीति अनौपाधिकत्वज्ञानस्य औपाधिकत्वज्ञानाभावस्य

कारणविघटकतया कारणभावरूपतादृशज्ञानविषयतया
 अनीपाधिकत्वज्ञानस्य कारणत्वं नान्वयव्यतिरेकसिद्धम्
 परन्तु सोपाधिकत्वज्ञानस्य प्रतिबन्धकताया विना कारणी-
 भूतज्ञानविघटनमसम्भवित्वात् कल्पनीयं सैव त्वसिद्धेति
 दूषणतात्पर्याद्यथाश्रुतमेव साधीय इत्यपि वदन्ति । व्याप्य-
 त्वासिद्धेर्याप्यत्वाज्ञानेऽन्तर्भावस्तद्वारा दूषकत्वं भिन्नधर्मि-
 कत्वं परिहरन्नाह न चेति । नहीति विरोधिविषयकत्वा-
 भावेन साक्षात्प्रतिबन्धकत्वासम्भवादिति भावः । साध्य-
 व्याप्यव्यभिचारित्वेन साध्यव्यभिचारित्वमित्युभयत्रैव बहु-
 त्रौहिः तस्मादित्यादेरदूषणं वेति शेषः दूषकतावीजचिन्तन-
 मिति निश्चयदशमधिकृत्य यन्निश्चयद्वारोपाधिकत्वनिश्चयस्य
 दूषकत्वं तत्संशयद्वारा तत्संशयस्यापि तथात्वमिति भावः ।
 व्यभिचारज्ञानद्वारेति मानसे च चारनिश्चये उपाधिज्ञानं
 विशेषदर्शनरूपत्वेनोपयुज्यते व्यभिचारानुमानं पुनरग्रे व-
 द्यति । व्याप्तीति साध्यसम्बन्धितावच्छेदकरूपविरहः साधन-
 तावच्छेदके साध्यसम्बन्धितानवच्छेदकरूपत्वपर्यवसानः साध्य-
 वदन्यावृत्तित्वविशिष्टसाध्यवहृत्तित्वविरहो बोद्धेयः नतु स्व-
 समानाधिकरणात्यन्ताभावप्रतियोगिसाध्यकत्वं स्वत्वस्या-
 नुगतस्याभावेन तत्तत्साधनत्वपर्यवसाने साध्यप्रसिद्धि-
 मात्रेणैव कृतार्थत्वात् साध्यव्यापकोपाधिव्यभिचारित्वेन
 हेतौ साध्यव्यभिचारित्वं साधनाव्यापकोपाधिव्याप्यत्वेन
 साध्ये साधनाव्यापकत्वमनुमेयमिति तु नव्याः । व्यति-

रेकिणि साधने व्याप्तिविरहस्य व्यभिचारस्य चीन्नयने उपाधिः साधनाभाववद्भूतित्वं व्यभिचारास्फुटतादशायामुपाध्यनुसरणाद्युपाधिकरणे हेतोः साध्यव्यभिचारित्वं तदीयधर्मे नास्य साध्याव्यापकत्वग्रहः । उपाधिमात्रेति तेनापि व्यभिचारा-नुमाने तत्रापि तथाविधोपाधिसम्भवादिति भावः वस्तुतस्तु व्यापकव्यभिचारिणो व्याप्याथ्यभिचारित्वे व्याप्यव्यापकभाव-व्याघतापत्त्या हेतोः साध्यव्याप्यत्वेन साधनाभाववद्भूतित्वस्य साध्यव्यापकत्वान्नोपाधित्वमिति तत्त्वम् । अट्टीति व्याप्य-त्वाभावसाधनाभिप्रायेण साधनाव्याप्यत्वस्योपाधित्वे च नैष दोषः । साधनेति यथाश्रुताभिप्रायेण प्रतियोगिव्यधिकर-णसाधनाभाववद्भूतित्वस्य साधनवदन्यद्भूतित्वस्य चीन्तौ तथा-त्वासम्भवात् एवञ्च सत्प्रतिपक्षे निश्चितोपाधिवत्सन्दिग्धोपाधि-रुद्भायः । न च तत्कर्तव्यस्य व्यभिचारिसन्देहस्य प्रतिहेतु-समाजादेव सिद्धेः किं तेनेति वाच्यं परस्परप्रतिबन्धेनैवानु-मित्यनुत्पादे तत्र व्यभिचारसन्देहस्यावश्यमुत्पत्तौ माना-भावात् उपाधिसन्देहाद्विशिष्टैकत्र व्यभिचारसन्देहेन तुल्य-बलत्वाभावात् न चातुल्यबलेन सत्प्रतिपक्षो व्यभिचारादि-ग्रहणाधानं वा स्वरसतः सन्दिग्धव्यभिचारादिनापि तथात्व-प्रसङ्गादिति । अत्र च क्वचिदुपाधेस्तुल्यबलत्वे सत्प्रतिपक्षो-न्नायकतया तर्कादिसाचिव्यादधिकबलत्वे च बाधोन्नायकत-यापि दूषकत्वं व्याप्यादिप्रतिसन्धाने तदुन्नयनस्य ततोऽनु-मिति प्रतिरोधस्य च दूर्व्वारत्वात् परन्तु सार्वत्रिकत्वं न

तस्येति ध्येयम् । असाधारणविपर्यय इति इदं सत्प्रति-
 पक्षोन्नायकत्वमभिप्रेत्य । यद्यपि व्यतिरेकिणा सत्प्रतिपक्षत्वे
 सत्प्रतिपक्षे सत्प्रतिपक्षान्तरस्यादोषत्वान्नासाधारण्यं दो-
 षाय तथापि सत्प्रतिपक्षोन्नयनौपयिकसाध्यव्यापकत्व-
 ग्राहकप्रमाणाभावे तात्पर्यम् । तदयं निष्कर्षः यत्र यद्दोषो-
 न्नायकतया दूषणत्वमुपाधिस्तत्र तदुन्नायनौपयिकरूपवैकल्य-
 मेवाभासत्वे प्रयोजकम् एवञ्च यत्र स्थापनायां पक्षताव-
 च्छेदकसामानाधिकरणेन साध्यसिद्धिरुद्देश्या तत्र पक्षा-
 व्यापकविपर्ययस्याभासत्वं तद्विरहेण पक्षैकदेशे सत्प्रति-
 पक्षेऽप्येकदेशान्तरे साध्यसिद्धिरप्रत्यूहत्वात् यत्र तु पक्षताव-
 च्छेदकावच्छेदेन तथा तत्र तादृशस्योपाधित्वमेव एकदेशे
 प्रतिपक्षस्यापि तादृशसिद्धिविरोधित्वात् साध्यविपर्ययस्या-
 मत्वमनुपाधित्वे प्रयोजकं न त्वज्ञातमज्ञातस्यापि तस्य व्याप-
 कव्यतिरेकेण सिद्धिसम्भवात् । अथ सिद्धसाध्यविपर्ययत्वेन
 चाभासत्वं व्यभिचारोन्नायकतया दूषकत्वपक्षे विनापि
 साध्यप्रसिद्धिं प्रत्येकपदार्थप्रसिद्धैव घटो नाभिधेय इत्यादि
 प्रतिज्ञापक्षे व्युत्पादयिष्यते च तत्र प्रतिज्ञाविरहः व्यापका-
 भावेनाप्रसिद्धैव व्याप्याभावस्य सिद्धप्रभ्युपगमात् पूर्वसाधन-
 व्यतिरेकत्वन्तु नोपाधित्वेन नाप्यनुपाधित्वेन नियतं वङ्गिना
 धूमस्य स्थापनायां प्रतिहेतावार्देन्धनाभावे वङ्गभावस्योपा-
 धिताया धूमाभावस्य चार्देन्धनाभावेन स्थापनायां प्रतिहेतौ
 वङ्गावार्देन्धनस्यानुपाधितायाश्च प्रसङ्गात् परन्तु पूर्वसाधन-

व्यतिरेकस्य प्रतिहेतावुपाधित्वेनोद्भावने सत्प्रतिपक्षमात्रमु-
च्छ्रियेत सर्वत्रैव तत्सम्भवात् आभासत्वेऽपि स्थापनाया
विशेषाग्रहदशायामेव सत्प्रतिपक्षोपन्यासात् वस्तुतः साध्या-
न्यापकस्यापि पूर्वसाधनव्यतिरेकस्य तदानीं तत्त्वेनाग्रहा-
दुपन्याससम्भवात् अतो बलवत्तरानुकूलतर्कं विना पूर्व-
साधनव्यतिरेको नोपाधित्वेनोद्भाव्य इति कथकसमयवशा-
देवासावुपाधित्वेन नोपन्यस्यत इति । यथाकर्तृत्विति
कादाचित्कत्वेन सकर्तृकत्वस्थापनायामजन्यत्वे प्रातिहेता-
वित्यर्थः ।

अनुमिति लक्षणैककार्यानुकूलतासङ्गत्या पक्षधर्मतां
निरूपयितुमाह व्याप्नोति । सन्दिग्धेति । यत्र साध्यस्य
यादृशसम्बन्धावगाहनिर्णयनिवर्त्या यः संशयस्तत्र स
तादृशसम्बन्धेन साध्यानुमितौ पक्षतेत्यर्थः तेन न पक्षसाध्य-
विश्लेष्यकसंशयाननुगमो न वा सम्बन्धान्तरेण सन्देहेऽपि
निर्णीतसम्बन्धेन पक्षत्वम् न वा तमःप्रभृतिषु समवायेनाका-
काशादिसाधने तद्वैकल्यम् । संशययोग्यतां निरस्यति
नापीति साधकबाधकमाने सिद्धिबाधौ केवलान्वयिनि च
पक्षनिष्ठाभावप्रतियोगित्वधौरेव सुलभोऽबाधः । ननु तत्रापि
पुनरनुमित्वा ततः परामर्शानन्तरं स्मरणात्मकाद्वा परामर्श-
दनुमीतिष्टसाधनताविषयकादनुमित्वा ततोऽनुमितिरिति
फलबलात्कल्पनीयमित्यत आह सिषाधयिषेति नृचानुमिति-
जनिकेच्छेव पक्षता सा च क्वचित्स्वनिष्ठैव सर्वत्रेश्वरनिष्ठैव

सुलभेति वाच्यं तस्यानित्यत्वेन सिद्धौ सत्यामपि पक्षता प्रसङ्गात् न च तस्यास्तदानीं न तज्जनकत्वं तद्धि न तद्योग्यता अनपायात् न च तदुपधानम् अनुमितेः पूर्वं तदभावात् न च तत्सामग्रीसमवधानं कारणमात्रस्य पक्षता-कुञ्चिन्निषेपप्रसङ्गाच्छेषवैयर्थ्यात् तदानीं सामग्रीविरहप्रयोजकव्यतिरेकप्रतियोगिनः कारणस्य वक्तव्यत्वापाताच्च । सिषाधयिषेति यत्रानुमित्तानन्तरं साध्यतद्याप्यवत्त्वविशिष्ट-पक्षस्मरणम् अनुमितीष्टसाधनताविषयकतादृशस्मरणाद्वा अनुमित्त्वा अनुमित्त्वापूर्वकालीत्यन्नविशेषणस्मरणाद्वा अनु-मित्त्वाकालीत्यन्नेन्द्रिय-सन्निकर्षसहितात्साध्यतद्याप्यविशिष्ट-पक्षप्रत्यक्षं तदनन्तरञ्चानुमितिस्तत्र पक्षतासम्पत्तये सहस्र-तान्तं साधकमानविशेषणम् । सिषाधयिषा च तत्साध्य-विशिष्टतत्पक्षविषयत्वप्रकारिका अनुमितिविषयिणीच्छा यत्किञ्चिन्नोचरं ज्ञानं जायतामितीच्छायामपि सिद्धिसत्त्वेऽ-नुमित्यनुत्पादात् अनुमितित्वाप्रकारिकायामपि प्रत्यक्षा-द्यतिरिक्तं पर्वते वल्लिज्ञानं जायतामितीच्छायां प्रत्यक्षाद्य-नन्तरमनुमित्यनुत्पादाच्च यादृशयादृशेच्छासत्त्वे सिद्धौ सत्या-मनुमितिस्तत्तदिच्छाभावसमुदायस्य विशेषणत्वादिच्छाया अननुगमेऽपि न क्षतिः धूमेनानुमिनुयामितिच्छायामालोक-परामर्शादसत्यामपि सिद्धौ यदि नानुमितिस्तदान्यमात्र-लिङ्गकानुमितीच्छा कामिनीजिज्ञासादिवत् पृथक् प्रति-बन्धिका यदि च तत्रानुमितिस्तदा सिद्धिरुत्वे तत्रानुमिते-

चौरणाय तस्मिन्निकानुमितीच्छा तदन्यमात्रलिङ्गकानुमिती-
 च्छातिरिक्तानुमितीच्छा वा वाच्या लिङ्गविशेषेणापि च
 निबन्धितं पक्षत्वं तस्मिन्निकानुमितौ सिद्धिकालीना तस्मि-
 न्निकानुमितीच्छा विरहविशिष्टान्यलिङ्गकानुमितीच्छैव वा
 प्रतिबन्धिका साधकमानं साध्यवन्निश्चयः पाषाणमयत्वा
 दिना पर्वते तेजस्वादिना च वक्त्रेः सिद्धावपि पर्वतत्वेन तत्र
 वङ्गित्वेन च तस्यानुमितेर्धर्मित्वसाध्यत्वयोरवच्छेदकावगु-
 प्रवेशनीयो यदि च पर्वतत्वसामानाधिकरण्येनैकत्र साध्य-
 सिद्धावपि विनानुमित्यामन्यत्र तादृशानुमितिगदुभविक्ती
 तदा धर्मिविशेषोऽपि निवेश्यो नान्यथा पक्षतावच्छेदकस्य
 सामानाधिकरण्येन साध्यसिद्धावपि तदवच्छेदेनानुमिति-
 दर्शनात् पक्षतावच्छेदकावच्छेदेनानुमितिं प्रति तदवच्छेदेन
 सिद्धेस्तत्सामानाधिकरण्यमात्रेणानुमितिं प्रति तु सिद्धि-
 भावस्य विरोधित्वम् इत्यञ्च लिङ्गभेदन्यायोऽदुसरणीयः
 साध्यविशेष्यकसिद्धानन्तरं पक्षविशेष्यकानुमितिः प्रामाणिकत्वे
 तां प्रति पक्षविशेष्यकैव सिद्धिर्विरोधिनी एवञ्च पक्षविशेष्यक-
 सिद्धानन्तरमपि साध्यविशेष्यकानुमितिर्जायते तुल्यन्यायात्
 समानाकारायाः सिद्धेः प्रतिबन्धकत्वे पर्यवसानात् तादृशा-
 नुमितिं प्रति सिद्धिमात्रं विरोधिसाध्यप्रसिद्धिरेव वा अतएव
 प्रसिद्धसाध्यकस्थले पक्षविशेष्यकैवानुमितिरनुभूयते इति
 अत्र च व्याप्तिस्मरणादिना पूर्वानुमित्यानाशे परामर्शकाले च
 सिद्धिसत्त्वेऽनुमित्यान्तरोत्पत्त्यैवानुमितिस्तथैव कारणीभूतस्य

विशिष्टाभावस्य सम्पत्तिरित्युपाध्यायाः । अन्ये तु द्वित्रिचक्षणा-
 न्तरितायामप्यनुमित्सायामनुमितिदर्शनात् अनुमित्सायो-
 ग्यता वाचा सा च न स्वीत्यनन्तरं स्वविषयसिद्धानु-
 त्यादः अनुमित्सानन्तरमन्तरानुमित्यनुत्पादे दिवसादि-
 विलम्बेनेन्द्रियादिना निर्णीतेऽपि साध्ये लिङ्गपरामर्शादनु-
 मितिप्रसङ्गात् कित्वनुमित्सानन्तरं लिङ्गदर्शनादिक्रमेण
 यावता कालेनोत्सर्गतः परामर्शो जायते तावानेव कालः
 फलबलेन तथा कल्पनात् अथवानुमित्सात्पत्यनन्तरमनुमि-
 त्सानाशेऽपि सिद्धौ सत्यां यावत्कालमध्येऽनुमितिर्जायते
 तावानेव कालोऽनुमित्सायोपलक्षितः यदि च सिद्धानन्तरं
 तन्नाशेऽपि द्वित्रिचक्षणमध्ये विनानुमित्सायामनुमित्यनुत्पादोऽनु-
 भवसिद्धस्तदा सिद्धापि तावानेव समय उपलक्षणीयः
 विशिष्यक्षणेनियमस्त्ववहितैः करणीय इति वदन्ति । अत्र
 च यत्र साध्यनिर्णयेच्छानन्तरं पूर्वोक्तन्यायेन साध्यतद्वाप्य-
 विशिष्टपक्षस्य प्रत्यक्षं स्मरणं वा यत्र वा साध्यतद्वाप्यधर्मः
 तादृशव्याप्यधर्मान्तरविशिष्टपक्षस्य तत्पक्षकसाध्यतद्वाप्यव-
 च्छानुमित्योरिष्टसाधनतायाश्चैकं स्मरणं ततस्तयोरनुमित्सा
 ततः साध्यतद्वाप्यवचानुमितिस्तत्र तदनन्तरमनुमिति-
 प्रसङ्गः योग्यताविवक्षणे तु सुतरामेवेति तद्विच्छाविषय-
 सिद्धानुपहितत्वं तद्विशेषणं पक्षसाध्यभेदेन च पक्षताया
 भेदात् पृथक् पृथगेव कार्यकारणभावः तथाच यत्र
 सिद्धानन्तरं कदाप्यनुमितिर्न जाता तत्र सिद्धभावमात्रं

कारणं न तु तत्रेच्छानिवेशोऽपि गौरवात् प्रयोजनाभावाच्च
 तेन यत्पक्षकयत्साध्यकानुमितौ कस्यापीच्छा न जाता तत्रोक्ति-
 साधारण्यमात्रसम्पादनायेश्वरेच्छानिवेशनायासो नोपादेयः ।
 यत्तु सिषाधयिषाविरहविशिष्टस्वक्षणव्यवहितोत्तरक्षणो-
 त्पत्तिकानुमितिकभिन्ना या सिद्धिः सिषाधयिषाविरह-
 विशिष्टायास्तस्या अभावः पक्षता अथ तृतीयक्षणव्यवधायक-
 द्वितीयक्षणे एवाव्यवहितत्वपर्यवसानाद्यत्राविरलक्रमेण सि-
 द्धिसिषाधयिषानुमितयस्तत्र द्वितीयक्षणे पक्षतासम्पत्तये द्वि-
 तीयसिषाधयिषाविरहो विशेषणमस्तु सिद्धेः प्राथमिकस्तु
 स्वक्षणस्य किमर्थमिति चेत् यत्र क्रमेण सिषाधयिषाप्रात्य-
 चिकसिद्धिपरामर्शानुमितयस्तत्र तृतीयक्षणे पक्षतासम्प-
 त्थमिति तन्न यत्रानुदित्मानाशकाले प्रात्यक्षिकी सिद्धिरथ
 च परामर्शानुमितौ तत्र पक्षताविरहप्रसङ्गात् अथ प्रथम-
 क्षणमपेक्ष्य द्वितीयस्येव द्वितीयमपेक्ष्य तृतीयस्याप्यव्यवहि-
 तोत्तरत्वं स्वध्वंसाधिकरणकालध्वंसानधिकरणत्वे सति
 स्वाधिकरणकालध्वंसाधिकरणत्वं वा तादृशाव्यवहितोत्तरत्वं
 वाच्यं तथाच यत्र क्रमेण सिद्धिसिषाधयिषानुमितय-
 स्तत्र प्रथमेण पक्षतावारणाय उत्तरक्षणस्य विशेषणं
 प्रथमं विशिष्टान्त द्वितीयन्तु सिद्धेस्तत्रैव द्वितीयक्षणे
 पक्षतासम्पत्तये यदि पुनरिच्छाजनिका सामग्री प्रतिबन्धा-
 त्यनुमितिं तदानुमित्यव्यवहितपूर्ववर्त्तिसिद्धिभिन्नसिद्ध्यभाव-
 मात्रं पक्षतेति चेत्तादृशसिद्धीनां तत्तद्यत्तित्वेनाभावः

कारणं निरुक्तरूपविशिष्टत्वेन वा नाद्यः अनन्तकार्य-
 कारणभावप्रसङ्गात् तादृशसकलसिद्धौ अनुमित्ताविरहविशे-
 षणदानस्य वैयर्थ्यात् तत्तत्समयसम्बन्धव्यक्तीनां तत्तत्समया-
 वच्छिन्नतत्तत्तन्नोयोगादीनां वा प्रतिबन्धकत्वप्रसङ्गाच्च नान्यः
 सत्यपि परामर्शादौ कस्याश्चित्तिद्धेरनन्तरमनुमितिः कस्या-
 श्चिन्नेत्वत्र नियामकाभावात् न वा कारणतावच्छेदकाव-
 च्छिन्नसमाजाधीनकार्योत्पादादिकं कारणतावच्छेदककोटौ
 निविशते तथा सति उत्पत्तिकालावच्छिन्नत्वविशिष्टितेन
 स्वक्षणाव्यवहितोत्तरक्षणोत्पत्तिकस्वसमानाधिकरणानुमिति-
 कसविषयत्वेन स्वसमानाधिकरणानुमित्यव्यवहितपूर्वक्षणे-
 त्पन्नसविषयत्वेन स्वक्षणाव्यवहितोत्तरक्षणानुत्पत्तिकस्वस-
 मानाधिकरणानुमितिकभिन्नसविषयत्वेन वा किं वा
 स्वसमानाधिकरणानुमित्यव्यवहितपूर्वक्षणवर्तित्वविशिष्टज्ञा-
 नत्वादिना कारणत्वं स्यात् अव्यवहितोत्तरश्च द्वितीय
 एव क्षण इति नातिप्रसङ्गः न चादिमेषु परामर्श-
 स्थितिक्षणे यत्र विरोधिसिद्ध्यादिविनाशस्तत्रोत्तरक्षणे-
 ऽनुमितिर्न स्यात् परामर्शस्वातथात्वादिति वाच्यम्
 अनुमिद्विसामग्र्या विरोधिन्या विरहेण तदानौमुत्पन्नादसु-
 व्यवसायादेरन्ततः संस्काराद्वा तत्सम्भवात् संस्कारजन्यत्वेन
 स्थितित्वस्य प्रागेव निरासात् स्याद्वा स्वसमानाधिकरणानु-
 मित्यव्यवहितपूर्वक्षणवृत्तिभिन्नत्वेन स्वसमानाधिकरणानु-
 मित्यव्यवहितपूर्वत्वानधिकरणवृत्तित्वविशिष्टत्वेन वा स्वस-

मानाधिकरणानुमित्युत्पत्त्यनधिकरण-समया-व्यवहितपूर्वक्षण-
 वृत्तित्वविशिष्टत्वेन वा प्रतिबन्धकत्वं तद्व्यवहितपूर्वत्वञ्च
 तदुत्पत्तिक्षणोत्पत्तिकर्ध्वंसप्रतियोगित्वम् । न चात्र प्रथमे
 यत्र सिद्ध्यात्मकपरामर्शानन्तरं सिषाधधिषाया उत्पत्तिकाले
 तत्पुरुषो यस्य कस्यापि धर्मस्य न विनाशोऽनन्तरं पुनरनु-
 मितिः तत्र तदुत्पत्तिसमयेऽपि सा स्यात् तत्पूर्वकालीनानां
 सर्वेषां तादृशपूर्ववर्तित्वेनाविरोधित्वादिति वाच्यम् अनव-
 रतपरिस्पन्दमानापरिमितपवनादिपरमाणुचेतनसंयोगसन्ता-
 नान्तःपातित्यत्तीनामविरक्तमेवीपरमात् फलानुत्पादबले-
 नापि तादृशकल्पनासम्भवात् कारणान्तरकल्पने गौरवाच्च
 अन्वयव्यभिचारसन्देहस्य च कारणत्वग्रहाविरोधित्वात् उपा-
 दीयन्तां वा तत्तदात्मसमयविशेषसम्बन्धा एव तादृशपूर्ववर्त्ति-
 भिन्नाः भवेद्वा तत्तत्पुरुषोयानुमितिं प्रति तत्तदीयानु-
 मित्यव्यवहितपूर्वक्षणत्वादिना तादृशक्षणवर्त्तित्वविशिष्टत्वा-
 दिना वा कारणत्वं तथाचोपमानादेः प्रमाणान्तरत्वं भज्येत
 सर्वत्रानुमितिसामग्रीसम्भवात् विलीयेत च परामर्शत्वादिना
 कारणत्वं बाधकत्वादिना च प्रतिबन्धकत्वम् अनयैव रीत्या-
 कार्यान्तरेष्वपि क्लृप्तानां कारणानां प्रतिबन्धकानाञ्चातथा-
 त्वमक्लृप्तानाञ्च तथात्वं प्रसज्येत अतएव न द्वितीयोऽपि प्र-
 कारः वैयर्थ्याच्च सिद्धेः । सिषाधधिषाविरहविशिष्टस्य
 सिद्ध्यानुमानातिरिक्तसाधकमानयोरन्यतरस्याभावः कारण-
 मिति तु केचित्तन्न साधकमानं हि सिद्धिस्वरूपयोग्यं

तदुपहितं तत्सामग्री वा नाद्यः चक्षुरादिसत्त्वे विनानु-
 मितोच्छामनुमित्यभावप्रसङ्गात् न द्वितीयः सिद्धेः पूर्वं
 तदुपहितत्वाभावेन प्रत्यक्षसामग्रीसत्त्वेऽप्यनुमित्यापत्तेः अनु-
 मानातिरिक्तैत्यस्य वैयर्थ्याच्च न तृतीयः अनुमितिसामग्र-
 भावत्वेन प्रत्यक्षकारणत्वम् अनुमित्साविरहविशिष्टप्रत्यक्ष-
 सामग्र्यभावत्वेन चानुमितिकारणत्वमित्यन्योऽन्याश्रयात्
 स्थाणुत्वाभावव्याप्यदर्शनक्षणे प्रतियोग्यारोपविरहेणाभाव-
 प्रत्यक्षसामग्रीविरहात् पक्षतासत्त्वे स्थाणुत्वारोपक्षणे तद-
 भावानुमित्यापत्तेरित्यपि कश्चित्-वस्तुतस्तु स्वतन्त्रान्वय-
 व्यतिरेकशालित्वान्नियमेन प्रथममुपस्थितत्वाल्लाघवाच्च प्रत्ये-
 कमेव तथात्वमन्यथा बाधादेरप्यत्रैवान्तर्भावप्रसङ्गात् न
 चानुमित्साविरहस्य प्रत्येकं विशेषणत्वे गौरवं शाब्द-
 सिद्धौ स्यामशाब्दं ज्ञानं जायतामितीच्छायामनुमितेरुत्-
 पादात् सिद्धावनुमितिविषयेच्छाविरहस्य प्रत्यक्षसामग्रीसत्त्वे
 च तादृशेच्छायामनुमित्यनुत्पादात् साधकमाने अनुमिति
 त्वादिप्रकारकेच्छाविरहस्य पृथगैव विशेषणतायास्त्वयापि
 वाच्यत्वात् स्वनिवर्त्तकप्रत्यक्षादिसामग्रीसमवहितान्यत्वादिना
 च तादृशेच्छयोरनुगमेऽतीव गौरवम् अन्यतरत्वघटकयोरन्यो-
 ऽन्याभावयोर्मिथोविशेषणविशेष्यभावे विनिगमकाभावश्च आ-
 त्मनिष्ठश्च समवायेन सिद्धेरभावः भिन्नभिन्नेन च सम्बन्धेन
 तत्तदसाधारणकारणरूपायास्तत्सामग्र्याः मणिविशिष्टस्य
 वङ्गेरिवेतेतरविशिष्टस्य मनोयोगादेः प्रतिबन्धकत्वायोगात्

तथा च कथमनुगतरूपेण तयोरभावः कारणम् एवं सिद्धेः
सिषाधयिषाविरहेण वैशिष्ट्यमेककालावच्छेदेनैकात्मवृत्तित्वं
प्रत्यक्षादिकारणचक्षुः संयोगादेस्त्वन्यादृशमितिसामग्रीविशे-
षाभावस्य हेतुत्वेऽपि लाघवात् सिद्धभाव एव पक्षव्यवहार-
निमित्तम् एतदेवाभिसन्धाय प्रवृत्तिनिमित्तमुक्तमिति
वक्ष्यति फलानुपहितसिद्धीच्छाविरहविशिष्टसिद्धभावापे-
क्षया बाधाभावस्य लघुत्वेऽपि सिद्धसाधनस्थलपक्षव्यवहार-
विरहेण तादृशसिद्धभावस्यावश्यकत्वे बाधाभावो न निवि-
शते गौरवात् विशिष्टसिद्धभावस्य चात्मनिष्ठस्यैवानुमितिहेतु-
त्वेऽपि तस्य परम्परासम्बन्धादेव पर्वतादौ पक्षव्यवहार
इति ध्येयम् एकस्य पुंसोऽनुमित्सासत्त्वेऽपि अन्यस्य तद्विर-
हिणः प्रत्यक्षादिसामग्रीसत्त्वेऽनुमित्यनुत्पादात् तत्पुरुषी-
यानुमितिं प्रति तत्तत्पुरुषीयानुमित्साविरहकालीनतत्त-
त्पुरुषीयसिद्धिसामग्रीविशेषविरहोऽनन्यगतिकत्वेन हेतुरू-
पेतय इति वदन्ति । अथ सिद्ध्युत्तरानुमितौ सिषाधयिषा-
हेतुरस्तु नचैवं मण्यादिस्थलीयदाहं प्रत्युत्तेजकस्य हेतुत्वा-
पत्तिः उत्तेजकानामनुगतत्वात् तावदभावविशिष्टमण्याद्य-
भावस्य चानुगतत्वादिति चेदिहापि दर्शितोऽननुगमः सिषा-
धयिषायाः सिद्ध्युत्तरानुमितित्वञ्चानुगतानतिप्रसक्तं दुर्वचं
सिद्धिस्थितिकालीनां खेतरसिद्धिकालीनां वानुमितिं प्रति
हेतुत्वकल्पने च विनापि सिषाधयिषां सिद्धिनाशकालेऽनु-
मित्युत्पादोद्वारः एकस्य च पुंसः सिद्धिसत्त्वेऽन्यस्य सिषा-

धयिषाशून्यस्यानुमित्यनुत्पादप्रसङ्गः तत्तत्पुरुषीयतादृशानुमितिं प्रति सिषाधयिषाया हेतुत्वे ऽनन्तकार्यकारणभावप्रसङ्गः अपि च सिद्धौ सत्यां विनापि सिषाधयिषां सामान्यसामग्रीतोऽनुमितिसामान्योत्पत्तिप्रसङ्गात् न हीदृशविशेषसामग्रीं विना सामान्यसामग्र्या अनुमितिजनकत्वं नास्ति न चान्यत्रापि तद्विशेषसामग्र्यन्तरमस्तीति तत्कल्पने चातिगौरवम् इह जायमाना सा सिद्ध्युत्तरैव स्यात् सा च न जायते कारणाभावादिति चेत् समाजनिष्ठानुमितिसामान्यन्तु स्यादेव कार्योत्पादविरहस्य विना कारणभावमसम्भवात् करणव्यापारत्वेनावश्यककारणभावस्य परामर्शस्य कारणतावच्छेदिका पक्षता न कारणमिति तु भ्रमः प्रतिबन्धकान्तराभाववदन्वयव्यतिरेकशालित्वेन हेतुत्वात् अन्यथा यथासम्भवनिमित्तकारणस्य समवायिकारणत्वाद्यवच्छेदकत्वप्रसङ्गात् अथानुमितिसाधारणसिद्धेः प्रतिबन्धकत्वे तदभावस्य मण्याद्यभाववत् प्रतिबन्धकाभावत्वेन कार्यकालवृत्तेरेव हेतुत्वात् अनुमितिकाले च तदसम्भवात् सा नोत्पद्येतेति चेन्न यस्य मण्याद्यभावादेः कार्यसमकालतयान्वयव्यतिरेकित्वं तस्यैव तथात्वेन हेतुत्वं नतु सर्वस्य गौरवात् अन्यथा समवायिकारणस्य कार्यसहभूतस्यैव हेतुत्वात् कारणमात्रस्य तथात्वप्रसक्तौ प्राभाकरा एव विजयेरन्निति । प्राभाकरास्तु विनाप्यनुमित्यां क्वचित् परामर्शानुमितिप्रवाहस्याविरललग्नस्यानुभविक्त्वात् कालभेदकल्प-

नायाञ्च मानाभावात् .मानाभावाच्च पक्षता नानुमिति-
हेतुः परार्थानुमाने तु सिद्धसाधनमर्थान्तरविधया दूषण-
मित्याहुः ।

लक्षणीपोद्घातेन विशिष्टज्ञानस्य कारणत्वं व्यवस्थापयति
पक्षेत्यादि । व्याप्तिस्मरणेति स्मरणत्वमविवक्षितम् अव्याप-
कत्वात् लाघवात् । प्रथमोपस्थितत्वलाघवात् । कल्पना-
लाघवमाह परामर्शेति परामर्शहेतुत्ववादिनाप्यनुमितेः
पूर्वं तादृशज्ञानमवश्यं मन्तव्यं तथाचातिरिक्तधर्मिण-
स्तत्रानन्यथासिद्धत्वनिवर्तपूर्ववर्तित्वयोश्च कल्पनामपेक्ष्य उ-
भयवासिद्धिनियतपूर्ववर्तिनोऽनन्यथासिद्धत्वमात्रकल्पनाल-
घीयसीति । ननु धूमत्वावच्छेदेन व्याप्तिरालोकित्वेन च पक्ष-
धर्मताया ग्रहेऽप्यनुमितिः स्यादित्यत आह एवमिति यद्-
ध्मावच्छेदेन व्याप्तिज्ञानं तेनैव रूपेण पक्षधर्मताज्ञानं हेतु-
रिति नातिप्रसङ्गः ज्ञानद्वयादिति द्वित्वमविवक्षितं लाघ-
वात् अवच्छेदकलाघवात् आवश्यकत्वात् व्याप्यतावच्छे-
दकप्रकारकव्याप्तिज्ञानस्य हेतुत्वे व्याप्तिज्ञानहेतुताया आव-
श्यकत्वात् । क्वचिदुपजीव्यत्वादिति पाठः उपजीव्यत्वञ्च व्याप्ति-
ज्ञानं विना यद्ध्मावच्छेदेन व्याप्तिज्ञानं तत्प्रकारकपक्षधर्म-
ताज्ञानस्यासम्भवात् एवञ्च सिद्धे व्याप्तिज्ञाने हेतावतिप्रसङ्ग-
भङ्गाय पक्षधर्मताविषयत्वमवच्छेदकं कल्पयते लाघवात् नतु
कारणान्तरं गौरवादिति भावः । सिद्धस्य व्याप्तिज्ञानस्य न पक्ष-
धर्मताविषयत्वमित्याशयेनाह तस्येति । यद्वा व्याप्यत्वज्ञान-

मिति व्याप्यत्वप्रकारकं पक्षधर्मताज्ञानमित्यर्थः । ननु विशिष्टज्ञानान्यथानुपपत्त्याज्ञानाद्वयस्यावश्यं वाच्यतया तस्यैव हेतुत्वं युक्तं तदिदमुक्तमावश्यकत्वादित्यत आह उपजीव्यत्वादिति विशिष्टज्ञानान्यथानुपपत्त्या तत्कल्पने विशिष्टज्ञानस्योपजीव्यत्वादित्यर्थः । स्वसम्बेदनसिद्धमेव ज्ञानद्वयं आवश्यकत्वञ्च तस्योभयवादिसिद्धमित्याशयेनाह तस्येति । असिद्धिं परिजिहीर्षुराशङ्कते अयेति अद्यं पक्षवृत्तिः हेतुरिति लाघवादिति शेषः । अनुमितिसामग्र्या इति स्मृतिहेतुतावादिनां नव्यानां नये दूषणमिदं नतु संस्कारकारणतावादिनां प्राचामिति । अथेत्यादि अत्र यत्र प्रथमं पक्षग्रहे गृहीतधूमे स्मृतव्याप्तिवैशिष्ट्यभानमनन्तरञ्च गृहीते पक्षे तादृशविशिष्टधीस्तत्रेत्यपि द्रष्टव्यम् । प्रथमत इति विशिष्टज्ञानात् पूर्वमनुमितिसामग्रीविरहप्रदर्शनाय । एवञ्च सिद्धे पूर्ववर्तिनि विशिष्टज्ञाने तस्यैव तत्त्वेन हेतुत्वं गुरुधर्मद्वयावच्छेदेनान्यथासिद्धत्वकल्पनामपेक्ष्य लब्धेकरूपावच्छेदेन नियमानन्यथा सिद्धिकल्पनाया एव न्याय्यत्वात् गृह्यमाणव्याप्यवच्छेदकताकधर्मप्रकारकपक्षधर्मताज्ञानत्वेन पक्षधर्मताग्रहप्रकारीभवद्दर्मावच्छिन्नव्याप्तिज्ञानत्वेन वैकरूपेण कारणत्वे चातिगौरवात् विनिगमनाविरहाच्च तवापि च नियतपूर्ववर्तित्वं कल्प्यामित्याह यत्र चेति । तेन विनेति तथा च व्यभिचारात्कारणत्वं बाधितमितिभावः । स्वतो व्यभिचारं निरस्यति अस्मदुक्तेति । अनवस्थानादिति । न च

धूमान्तरसन्निकर्षे तद्यत्किञ्चित्धूमत्व' वक्त्रिव्याप्तिव्याप्यमिति लिङ्गविशेष्यक परामर्शाद्यात्यनुमितिसम्भवः धूममात्रासन्निकर्षेऽपि तत्र वङ्गानुमानात् तद्यत्किञ्चित्त्वधूमत्वत्ववैशिष्ट्यग्राहकविरहाच्च असाधारणमिति शरीरादिव्युदासः आलोकादिवारणाय प्रमाणान्तरासहकारोति वाच्यं तदपि प्रमाणान्तरं भवत्येव प्रत्यक्षादिप्रमाकरणत्वेन च विभागान्न तद्याघात इत्यपि कश्चित् । यदा असाधारणमसमवहितं तथा च यज्जातीयप्रमायां मनोऽन्यकरणेनासमवहितं सत् यद्वह्निर्विषयकप्रमोत्यादकं यज्जातीयप्रमासामग्रीविरहे वा यत्प्रमोत्यादकं तत्तद्विजातीयप्रमाहेतुर्गित्येव व्याप्तिः ततः सिद्धायां विलक्षणप्रमायां विलक्षणे च तत्करणे कल्पनीये आवश्यकत्वाद्वाधकाभावाच्च तस्यैव तथात्वं पर्यवस्यतीति । संशयस्वप्नौ च न विशिष्टानुभवरूपी येनोपनयादिवशाद्वह्निर्विषयानुभवजनने क्लृप्तशक्तिकेन मनसा दोषवशाद् प्रमेव तदभावादिवशात् प्रमापि जनयितव्येत्याशङ्क्येति किन्तु धर्मिज्ञानकोटिस्मरणादिरूपी धर्मिज्ञानं पुनरनुभवरूपं यथासम्भवमक्षादेः स्मरणञ्च सस्कारादित्याशयेनाह संशयेति । व्याप्यत्वानुमानादिति धूमत्वाद्दौ वङ्ग्रादिव्याप्तिव्याप्यत्वं जानतो धूमत्वत्वादिना तद्वत्तन्निश्चयदशायामन्यदात्वसंसर्गाग्रहादेवेति । अतीन्द्रियादौ लिङ्गे व्याप्यत्वप्रकारकज्ञानस्यासम्भवेऽप्यनुमितेः सर्वानुभवसिद्धतया तस्य कारणत्वे बाधिते परिशिष्टाद्गुरोरपि व्याप्यतावच्छेदकप्रकारकज्ञानस्य हेतुत्वे

सिद्धे शाब्दव्याप्यवत्ताबोधस्थलेऽपि तत्कल्प्यते कारणं विना कार्यात्पत्तेरसम्भवात् तेन च विना तत्रानुमितेरसिद्धत्वान्न तस्यापि हेतुताबाधः तवातीन्द्रियलिङ्गादौ सर्वानुभवसिद्धाया अयनुमितेः सर्वथैवापलापः मम तु क्वचित्कालविलम्बादिमात्रकल्पनमित्याशयवानाह अतएवेति तुल्यमित्यभ्युपगमत्वाद् यत्र यदवच्छिन्ने यथाहि तदभावेन तदभावव्याप्यतया गृहीतेन वा विशिष्टेन तत्संशयः तथा यदवच्छेदेन तदव्यावर्त्तकधर्मदर्शनं तद्विशिष्टेऽपि अनुभवबलाद्यावर्त्तकस्य तदभावी यदवच्छेदेन वा तदभावोऽवगतो यो वा तदभावव्याप्यत्वेन गृहीतः यथा स्थाणुत्वाभावस्य पुरुषत्वावच्छेदेन ग्रहे पुरुषत्वस्य स्थाणुत्वाभाव व्याप्यत्वेन गृहीतस्य करादेर्वा इदन्त्वावच्छेदेन ग्रहे पुरुषोऽयं स्थाणुन वेति न संशयः तदभावादिवच्च तद्वदन्योऽन्याभावादिस्तादात्म्येन संशये च तदन्योऽन्याभावादिरपि द्रष्टव्यः एवं न तद्गमोऽपि विशेषदर्शनस्य विपरीतज्ञानमात्रविरोधित्वादित्यग्रे व्यक्तीभविष्यति । नन्वित्यादि इदं नीलत्वेन प्रतीयमानं भावोऽभावो वा भावत्वाभावत्वयोस्तत्त्वयोरित्यर्थः लिङ्गत्वाभावादप्रसिद्धत्वेन तत्त्वासम्भवात् भावत्वाभावत्वेत्यादिकं केवलान्वयानुमानमतिरिक्तञ्चाभावमभ्युपेत्य केवलान्वयिनः साध्यस्य धर्ममात्रमेव व्याप्यमिति तु द्रष्टव्यम् । एवमिति लिङ्गं व्याप्यत्वे साध्ये लिङ्गतावच्छेदकं वा वक्त्रौ । यद्यतिरेकेति यत्संशयव्यतिरेकनिश्चयावित्यत्र व्याख्याततत्त्वमेतत् यद्वा

तद्यतिरेकनिश्चये कार्यानुत्पत्तौ तद्यतिरेकनिश्चयाभावस्य
कारणतामपेक्ष्य तन्निश्चयस्यैव कारणत्वं युक्तं लाघवादि-
त्यभिप्रायकमिदम् अतएव क्लृप्तनियतपूर्वभावतया भेद-
ग्रहाभाव एवानुमिति हेतुरित्यभिप्रेत्यास्तु वेत्यादि वक्ष्यति ।
सामान्यतो विशेषदर्शनात् सामान्यतो भ्रमो न स्यात्
विशेषतस्तु स्यादेवेत्यभिप्रायिकामाशङ्कां निरस्यति न चेति
अस्तु वेत्यभ्युपगमवादः । नचेत्यादि अभेदज्ञानस्याहेतुत्वे
भेदग्रहा न प्रतिबन्धको भवितुमर्हतीत्यर्थः । अभेदेति तथा-
चातथाभूतस्यापि प्रतिबन्धकत्वमनायत्या वक्तव्यमिति भावः ।
अतथाभूतत्वस्य सन्दिग्धत्वे व्यभिचारमाह त्वयापीति विशे-
षणान्तरदाने चाप्रयोजकत्वमिति भावः । गोत्वे गोपद-
शक्यतावच्छेदकत्वमविशेषितं विशेषितं वा तदस्तीत्यतो
मधुरत्वेति मधुरत्वव्याप्तौ धर्मे जातिरखण्डोपाधिर्वैतिफलतो
न विशेषः । गौरितिज्ञाने गोत्वप्रकारकत्वं विशेषमाश-
ङ्गाह अन्यथेति । व्यक्तेः प्रकारत्वेऽपि लिङ्गतावच्छेदकत्वा-
सम्भवादाह गवेतरेति गोत्वत्वस्यात्वाप्रवेशान्नात्माश्रयः अत्र च
यथा साध्वं गवेतरासमवेतत्वादिकमेवोपादेयं कालादौ
व्यभिचारवारणाय समवायेन सम्बन्धेन हेतुत्वस्यावश्यवाच्य-
त्वेनाभावादिसाधारण्येऽप्यदीषात् व्यतिरेकेऽपि रूपान्तरेण
सम्बन्धान्तरेण च गोत्वाभावस्यापि व्यभिचारितया गवेतरा-
समवेतस्य तत्त्वेन समवायसम्बन्धेनाभावस्यैव गमकत्वात् ।

लिङ्गं लिङ्गतावच्छेदकं तथाच न व्यभिचारः न तथा

न तेन व्यभिचारवारणम् । नहीति धमान्यान्यत्वमिति दृष्टान्तार्थं न चैकधर्मस्यावच्छेदकत्वापेक्षया धर्मद्वयस्य तत्त्वं एव गौरवमिति वाच्यं तादृशैकधर्मघटकानेकभेदादिघटकतया धर्मद्वयस्यैव प्रथमोपस्थितत्वेन चावच्छेदकत्वौचित्यात् अन्यथा वज्रादीनामपि व्याप्यतया तावदन्यतमत्वस्यैवावच्छेदकत्वं स्यात् । अन्वयेति विशेषदर्शनं हि विपरीतज्ञानविरोधितया प्रत्यक्ष उपयुज्यते तत्त्वचान्यतरत्वदर्शनस्यापि व्यावर्त्तकधर्मदर्शनत्वेनाक्षतम् अत्र च तदन्यान्यत्वस्यातिरिक्तत्वे धूमत्वत्वादेस्तदवृत्तित्वात् धूमत्वादिरूपत्वेऽपि च धूमत्वत्वादेरप्रवेशाल्लिङ्गत्वेऽपि न वैयर्थ्यमित्यपि द्रष्टव्यम् एवञ्चान्यतरत्वस्य व्याप्यनवच्छेदकत्वे स्थिति तदवच्छेदेन तद्ग्रहोपगमे तवाप्यन्यथाख्याति स्वीकारप्रसङ्गः । अस्तु वा गुरुरपि धर्मोऽवच्छेदकस्तथापि शुद्धव्याप्तिप्रकारकज्ञानस्थले व्यभिचारान्न तस्य हेतुत्वमित्याह किञ्चेति । वज्रीत्यादि व्याप्तेर्याप्यनवच्छेदकत्वादिति भावः । मानाभावादिति वस्तुतो विशेषव्याप्यवच्छिन्ना महाव्याप्तिरतिरिच्यताम् किं तेन न हि वस्तुतो व्याप्यवच्छेदकप्रकारकं पञ्चधर्मताज्ञानं हेतुरतिप्रसङ्गात् परन्तु यदवच्छेदेन व्यप्तिर्गृह्यते तद्व्यकारकम् । न च तदानीं व्याप्यवच्छेदेन व्यप्तिर्गृह्यते न च तद्ग्रहेऽनुमितिरपलपनीया मानाभावात् कल्पत्वाविशेषे लघुरूपावच्छिन्नस्यैव नियतपूर्ववर्त्तितायाः कल्पयितुं युक्तत्वात् एतेन व्याप्तिग्रहविषयधर्मिमात्रवृत्तिधर्मप्रकारकं पञ्च-

धमताज्ञानं हेतुरित्यपास्तं सामान्यलक्षणानङ्गीकारे धूम-
 त्वादेरपि तथात्वायोगात् वङ्गिव्याप्यं सर्वं प्रमेयं धूमवान्
 पर्वत इति ज्ञानादप्यनुमितिप्रसङ्गाच्च व्याप्तिसमानाधिकरण-
 त्वेन तादृशधर्मभानोक्तौ च सा धूमव्यक्तिर्वङ्गिव्याप्येति ज्ञान-
 सहितादुक्तज्ञानात्तत्प्रसङ्गी वङ्गिव्याप्यवानिति शब्दज्ञाना-
 संग्रहः अतएव व्याप्यत्वभानांशे प्रकारतया अस्तादृशी धर्मो-
 भासते तत्प्रकारक पक्षधर्मताज्ञान हेतुः वङ्गिव्याप्यवानि-
 त्यत्र च वङ्गिव्याप्यत्वमेव तथा धूमवानित्यादौ च धूमत्वादिकं
 धूमसमानाधिकरणेत्यादिव्याप्तिज्ञाने तस्यापि प्रकारकत्वा-
 दिति परास्तम् । धूमसमानाधिकरणवङ्गिव्याप्यं सर्वं प्रमेयं
 धूमवानयं प्रमेयत्वव्याप्यं सर्वमभिधेयं समानाधिकरण-
 वांश्यायमित्यादि ज्ञानादप्यनुमित्यापत्तिः । न च धूमत्वादे-
 रतिरिक्तवृत्तित्वग्रहे सएव प्रतिबन्धकस्तदग्रहेत्वनुमितावि-
 श्रुत्तिरिति वाच्यम् एवम्बिधेष्टापत्त्यैव सर्वत्र प्रतीकारे विशे-
 षणानुसरणवैयर्थ्यात् व्यभिचाराग्रहपक्षधर्मताज्ञानयोरेव
 हेतुत्वस्य सुवचत्वात् किञ्च पुरुषान्तरस्य तस्यैव वा काला-
 न्तरे वर्तमानं व्याप्तिग्रहमादायातिप्रसङ्गस्य भङ्गाय स्वस-
 मानकालीनस्वसमानाधिकरणव्याप्तिग्रहविषयधर्मिमात्रवृत्ति-
 धर्मप्रकारकं पक्षधर्मताज्ञानं वाच्यं तथा च स्वत्वस्वा-
 ननुगतत्वात्कारणतावच्छेदकस्य तत्तद्व्यक्तिमात्रपर्यवसायित्वे-
 मियो व्यभिचारः तत्तत्पक्षधर्मताज्ञानत्वेनैव हेतुत्व सम्भ-
 वेऽधिकवैयर्थ्यञ्च एतेन गृह्यमाणव्याप्यवच्छेदकताकेत्या-

दुपदर्शितप्रकारद्वयमपि प्रत्युक्तं वेदितव्यं एवं यद्धर्माव-
च्छेदेन व्याप्तिज्ञानं तद्धर्मप्रकारकं पक्षधर्मताज्ञानं हेतुरि-
त्यपि परास्तम् । तद्धर्मविश्रान्तमूर्त्तिकत्वेनाप्यननुगतत्वाच्च
यत्र च्छा तत्साधनताज्ञानस्येच्छाहेतुत्वेऽपि समानमिति
चेत् सत्यं प्रतिवक्ष्यते हि तत्र लघुगुरुरूपाभ्यां युगपदुप-
स्थितौ लघुरूपावच्छेदेनैवकारणत्वं कल्प्यते लाघवात्
नियमादेरेकतररूपावच्छेदेनाप्यङ्गुतत्वात् इत्याशयवानाह
अपि चेति । ननु स्वसमानाधिकरणाभावे इत्यादिव्याप्तौ
स्वपदार्थस्यैकस्याभावेन धूमादिकमेव विशिष्य उपादेयं
तत्र च धूमसमानाधिकरणाभावप्रतियोगितानवच्छेदकवह्नि-
त्वावच्छिन्नवह्निसमानाधिकरणेष्वनवानयमिति ज्ञानादप्य-
नुमितिप्रसङ्गेन तादृशवह्निसमानाधिकरणधूमत्वं व्याप्ति-
स्वत्प्रकारकमेव च पक्षधर्मताज्ञानमननुगतमपि हेतुरिति
वक्तव्यं तथा च यद्धर्मविशिष्टसमानाधिकरणाभावप्रतियो-
गितानवच्छेदकत्वं साध्यतावच्छेदके गृह्यते तत्प्रकारक-
पक्षधर्मताज्ञानत्वेनैव हेतुत्वम् अयं वह्निव्याप्यवान् धूमो
वह्निव्याप्योऽयं धूमवान् वह्निर्धूमव्यापकोऽयं धूमवानित्यादि-
सकलवित्तिव्यापकत्वात् न तदुपदर्शितव्याप्तिप्रकारकज्ञानत्वे-
नाव्यापकत्वात् किञ्चान्यथाख्यातिवादिभिर्धूमादिसमानाधि-
करणत्वान्ताभावाप्रतियोगिगगनसमानाधिकरणधूमादिमा-
नयमिति-ज्ञानादनुमित्यङ्गीकारादखण्ड-व्याप्तेश्चाप्रसिद्ध-तया
प्रकारकत्वासम्भवात् साध्ये साधनव्यापकत्वग्राहकमधिकर-

णादौ च साध्यीयत्वाद्यवगाहि पक्षे च तादृशसाधनवत्वाव-
गाहि यज्ज्ञानं तत्त्वेन कारणत्वं वाच्यं तथा च लाघवा-
त्तादृशव्यापकत्वपक्षधर्मत्वावगाहितयोरेव कारणावच्छेदक-
त्वमवृत्तिहेत्वनुरोधेन व्यापकत्वस्यापि खण्डशोनिरुक्तिस्तेषां
परमतिरिच्यते यथा च सामानाधिकरण्यज्ञानस्य हेतुत्वोऽपि
न क्षतिस्तथा वच्यते इति चेन्न गृह्यमाणव्याप्यतावच्छेद-
कताकेत्यादिप्रकारद्वयोक्तदूषणग्रस्तत्वात् वङ्गात्यन्ताभाववद-
वृत्तिधर्मवानयमित्यादिज्ञानादप्यनुमित्युदराच्च व्यभिचार-
ज्ञानविरोधिज्ञानविषयत्वेनैव व्याप्तीनामनुगमात् । नन्वत्र
कारणे कार्यमेव प्रमाणं तच्च कार्यकारणभावग्रहे सति
स्यात् सएव तु न सम्भवति गौरवज्ञानेन प्रतिबन्धादित्यत
आह कारणाताग्रहेति कारणतानिर्णयं विना तत्फलस्य
धर्म्यन्तरनिर्णयस्याभावेन तद्वटितगौरवस्यानिर्णयादित्यर्थः
सम्भाव्यते तावदिदं धर्म्यन्तरकल्पनं विना कारणत्वस्यैवा-
शक्यनिर्वाहत्वादिति चेत् सम्भाव्यतां न तु तत्प्रतिबन्धकं
सामान्यतः कार्यकारणभावग्रहस्य प्रायशोविलयप्रसङ्गात्
तत्र तत्र क्लृप्तनियतपूर्ववर्तितावच्छेदकरूपान्तरविरहेणा-
गत्या गौरवमप्यास्थोयते इति चेदिहापि तद्विरहस्यास-
कृदावेदितत्वादिति कृतं पल्लवितेनेति । व्यभिचारनिर्णयेन
कारणत्वग्रहासम्भवं निरस्यति न चेति । अनुमानयोरिति
अनुमितैकसाध्यविशिष्टे साध्यान्तरानुमित्या सहचारग्रहोप-
गमेऽपि नियमांशग्रहासम्भवादिति भावः । नियतव्यापा-

नेति एकसम्बन्धिज्ञानाधीनसम्बन्धान्तरस्मरणादितः क्वचि-
 द्विशिष्टज्ञानीत्युक्तावपि नियतत्वेन न तस्य व्यापारत्वं यं
 जनयित्वैव यस्य यज्जनकत्वं तस्यैव तत्र तद्यापारत्वादि-
 त्यर्थः । वस्तुतस्तु तदुपनयव्यक्त्यादेस्तत्प्रमायक्तिं प्रति कार-
 णत्वेऽपि न क्षतिः प्रमावैजात्यस्यैवात्र प्रमाणान्तरनिमित्त-
 त्वात् न चात्रापि प्रमावैजात्यमनुपलम्भबाधितत्वात् माना-
 भावाच्च उपनयस्य च विशिष्टज्ञाने विशेषणज्ञानत्वेन प्रत्यक्षे
 च सन्निकर्षविधयोपयोगितया जात्यव्यवस्थापकत्वात् अतएव
 बाह्यान्तरप्रत्यभिज्ञासादृश्याभावादिप्रत्यक्षाणां तत्ताप्रति-
 योग्यादिविषयत्वमन्यथा जातिसङ्करप्रसङ्गात् ज्ञानद्वय-
 कल्पने च स्वैर्यमात्रमुच्छिद्यतव्यवस्थापितञ्च विशिष्टज्ञानस्य
 व्यवहारहेतुत्वम् । न च प्रमाणान्तरासहकृतोपनयजन्यता-
 वच्छेदकतया वैजात्यसिद्धिः इतरासहकृतत्वेनाजनकत्वात्
 अस्तिद्वेष उपनयात्मकसन्निकर्षवशेन मनसा प्रत्यक्षजनन-
 स्यैवोपगमात् । पृथगिति न चैवं धारावाहिकोच्छेदः इतर-
 मात्राविशेषणत्वेनोपस्थितेरेव तन्त्रत्वात् कीटिस्मरणस्य सं-
 शयेन तस्य च व्याप्तिस्मरणादिना नाशात् विशेषदर्शनकाले
 च संशयायोगादाह न चेति । गौरवादिति न चैवमभाव-
 विशेषणत्वेनोपस्थितस्यापि भावस्य ग्रहापत्तिरभावग्राहक-
 सामग्र्या बलवत्याः प्रतिबन्धात् अभावविशेषणत्वेनोपस्थि-
 तिसूत्रमित्यपि कश्चित् वस्तुतः स्वतन्त्रविशेषणज्ञानस्य वि-
 शिष्टधीहेतुत्वेऽनुमित्यर्थमेव त्वयापि तत्सोकरणीयं न हि

विशिष्टप्रत्यक्षं प्रत्येव तथात्वं मानाभावात् । तर्हीत्यादि
वस्तुतो यत्र क्वचिदपि गृह्येतस्य धर्मिणि साधारणधर्मदर्श-
नात् स्यतस्य संशयादिसाधारणी विशिष्टधी रियांस्तु विशेषो
यत्कोटिद्वयसहचरितधर्मादर्शनात् कोटिद्वयस्मरणे संशयोऽ-
न्यथा त्वेककोटिनिश्चय इति एतेन धूमत्वादिना पक्षधर्मे
व्याप्तिमनुमाय वङ्गाद्यनुमितिरिति परास्तम् धूमत्वाद्यनुप-
स्थित्या धूमत्वादेर्वङ्गिव्याप्तिव्याप्यत्वाग्रहे वङ्गाननुमिति-
प्रसङ्गाच्च एतेन यद्वर्मावच्छेदेन यद्वत्त्वं गृहीतमुपनयवशात्
तद्वर्मावच्छिष्ट एव तद्भासते धूमवत्त्वावच्छेदेन च वङ्गिमत्त्व-
ग्रहाद्भूमवानेव वङ्गिमानिति बुद्धिः स्यात् न तु पर्वतो
वङ्गिमानित्यपि परास्तं मानाभावात् चन्दनत्वाद्यवच्छेदेन
गृह्येतस्य सौरभादेः पुरोवर्तिनि चन्दनत्वादिदर्शनादिदं
सुरभि इत्यादिबुद्धौ व्यभिचाराच्च यदि चावच्छेदकधर्म-
वैशिष्ट्यमपि तत्र भासत इति नियमोऽपि तत्र प्रामाणिक-
स्तदा धूमवानयं पर्वतो वङ्गिमानित्येव धीरस्तु न हि लिङ्गो-
पधानभाने बाधकमन्यत्साधकविरहात् । हेतुसाध्येति सम्ब-
न्धिद्वयनिरूप्यपदार्थप्रत्यक्षं प्रति सम्बन्धिद्वयप्रत्यक्षस्य हेतु-
तायाः संयोगादिस्थले त्वयैव क्लृप्तत्वात् तदनादरेऽपि सा-
ध्यघटितमूर्त्तिकव्याप्तिप्रत्यक्षस्य साध्यप्रत्यक्षसामग्रीं विना-
सम्भवादिति भावः । विशेषणेत्यादि विशेषणविशेष्यसम्बन्ध-
स्तदंशे प्रमात्वे लौकिकत्वे वा विशेषदर्शनञ्च विपरीतज्ञान-
प्रतिबन्धकतया क्वचित् क्वचित्सहचरितधर्मदर्शनत्वेन विशेषण-

स्मारकतया विशेषणस्य च ज्ञानसत्त्वेऽप्यतिरिक्तसन्निकर्ष-
 स्तदंशे लौकिकतायामुपयुज्यते । एकैव हीति वस्तुतो व्या-
 प्तिभेदेऽपि न क्षतिः सामान्यतो व्याप्तित्वेन गृहीतानां
 सकलव्याप्तीनां तथैव स्मरणसम्भवात् वक्त्रेसन्निकर्षादिति ।
 ननूपनयात्मकसन्निकर्षेणैव नयनेन निरूप्यतां हुताशनी
 न हि वहिरिन्द्रियेण द्रव्यसाधेयतया तद्वत्त्वस्य वा ग्रहे तत्सं-
 योगो हेतुः दण्डी पुरुषो नास्तीत्यादी व्यभिचारात् कथमन्यथा
 पक्षधर्मे वल्लिमत्त्वगर्भिता व्याप्तिरेव गृह्यते न चाधेयतया
 मुख्यविशेष्ये साक्षात् द्रव्यग्रहे तत्संयोगो हेतुः अभेदारोपे
 च नाधेयतया रजतादिकं प्रकारो दण्डाद्यात्मकतत्तावगाहि-
 प्रत्यभिज्ञायाञ्च तत्तावदभेदो भासत इति न दण्डादेः साक्षा-
 त्प्रकारतेति वाच्यं मानाभावात् धूमवान् वल्लिमानिति
 सामान्यलक्षणया ग्रहे व्यभिचारात् तत्तासंसर्गस्यापि प्रत्य-
 भिज्ञायां भानसम्भवात् प्रकृतेऽपि वल्लिमदभेदग्रहणैव कृतार्थ-
 त्वाच्च एतेन तत्ताकारानुपनीततादृशद्रव्यग्रहे स हेतुरिति
 निरस्तं चैत्रपदवाच्योऽयमित्यादिवत् दण्डप्रयमासीद्वयं दण्डी-
 त्यादिग्रहस्यानुभविकत्वात् तत्तात्वस्यातिरिक्तस्याभावात् त-
 च्छब्दप्रयोगजननाभावस्य च निमित्तान्तरविरहप्रयुक्तस्य जन्य-
 तानवच्छेदकत्वात् तज्जननयोग्यतायाः प्रकृतेऽपौष्टत्वात्
 अतएव तदिन्द्रियग्राह्यविद्यमानद्रव्यस्य तेन ग्रहे तत्संयोगो
 हेतुरिति परास्तम् नयनादिनारजतादेरभावग्रहाभेदारो-
 पादौ व्यभिचाराच्च अथैवं व्यवहितदण्डे पुंसि न कथं

नायनीदृण्डीति निश्चय इति चेत् कचित्तत्सहचरितधर्मा-
दर्शनात् तदस्मरणात् क्वचिच्च साधारणधर्मदर्शनादिना
संशयस्यैव जननात् सति च विशेषदर्शनादाविष्टत्वात्
युक्तञ्चैतत् कथमन्यथा दृण्डी न वेत्यादिकः संशयः न हि
नासौ तद्विशिष्टबुद्धिः न तन्निश्चय इति चेत् किं तेन उक्तं
हि संशयत्वं निश्चयत्वञ्च न जन्यतावच्छेदकमिति अस्तु वा
तथा तथापि विशेषस्यादर्शनात् संशयस्यैव तद्दर्शनान्निश्चय-
स्यापि सम्भवात् मा भूद्वा नायनादिरयं ऊताशनादिनिर्णयो
मानसस्तु स्यात् तत्र तादृशनियमस्यात्यन्तं बाधितत्वादिति ।
उच्यते । अस्ति तावदनुमिनोमीत्यनुव्यवसायसाक्षिको
ज्ञानविशेषो यत्र कारणमन्वयव्यतिरेकाभ्यां व्याप्यपरामर्शः
मानसप्रत्यक्षविशेषोऽसाविति चेत् कुतोऽस्य प्रत्यक्षत्वमनुभव-
त्वादिति चेत् किमेवमनुभवत्वमन्यत्प्रत्यक्षत्वात् सूत्यन्य-
ज्ञानत्वमिति चेन्न अप्रयोजकत्वात् अनुमितौ साक्षात्कारि-
त्वग्रहप्रसङ्गाच्च तद्यच्चकलौकिकसन्निकर्षादिजन्यत्वविरहाच्च
तथेति चेदात्मानुमितौ तस्यापि सम्भवात् वङ्गिमनुमिनोमि
न तु साक्षात्करोमीत्यबाधितसाक्षात्कारत्वाभावग्रहाच्च अ-
गत्या तु सौरभं न पश्यामीत्यादावन्यथात्वकल्पनं सामान्य-
क्षणाङ्गीकर्तव्ये चाप्रसिद्धवङ्गादिव्यक्तिकानुमितौ न
प्रत्यक्षत्वसम्भवापि सन्निकर्षासम्भवात् एतेन शाब्दादिकं
व्याख्यातं व्यपस्थापयिष्यते तावदप्रसिद्धाभावसाध्यकानु-
मितिनं च साक्षात्कारिणी तत्रोपनयस्यासम्भवात् एवञ्च

प्रसिद्धसाध्यकानुमितेरपि न साक्षात्त्वं जातिसङ्करप्रसङ्गादि-
त्यपि केचित् तत्र भेदत्वादिनोपस्थिते जलादिप्रतियोगित्व-
ग्रह इत्यपरे । मानाभावादिति तन्निष्ठावच्छेदकान्तरग्रह-
मन्तरेणासम्भवाच्चेत्यपि द्रष्टव्यम् । उपसंहरति तस्मादिति
वाग्भेदाऽनास्थायाम् उभयथापि प्रकृताक्षतेः वस्तुतो व्याप्यप-
क्षयोर्वै शिष्यावगाहिज्ञानत्वेन हेतुत्वं विनिगमनाविरहेणान्य-
तरविशेषणविशेष्यभावस्यातन्त्वत्वात् । लाघवादिति अथाव्या-
प्यवृत्तेर्यापकत्वसम्पत्तयेऽभावस्य प्रतियोग्यसामानाधिकरण्यं
वाच्यं तच्च स्वप्रतियोग्यनधिकरणवृत्तित्वम् एवञ्चावृत्तिगगना-
दिर्धर्ममात्रव्यापकत्वं स्यात् तादृशघटत्वाद्यभावाप्रतियोगि-
त्वात् तदधिकरणाप्रसिद्ध्या च तदभावस्य स्वप्रतियोग्यनधि-
करणवृत्तित्वासम्भवात् तथा च तद्यावृत्तये व्यापके हेतु-
समानाधिकरण्यं वाच्यं नचैवं हेतीर्यापकसामानाधिकरण्या-
पेक्षया लाघवमिति चेदस्तु तावदेवमापाततस्तथापि वृत्ति-
मत्तमात्रमुपादेयम् । तच्चैवं हेतीः साध्यसामानाधिकरण्यस्य
संशये व्यतिरेकनिश्चये वा अनुमित्यापत्तिरिति वाच्यं संशये
द्रष्टत्वात् व्यतिरेकनिश्चये च पक्षधर्मत्वाग्रहे परामर्शविर-
हात् तद्गृहे च साध्यासमानाधिकरणधर्मान्तरग्रहस्यैव त-
स्यापि विरोधित्वात् अन्यथात्वित्वात् पर्वतो वल्लिव्याप्य-
धूमवान् पाषाणमयः पाषाणमयावृत्तिश्च वल्लिरिति ज्ञानेन
च तुल्ययोगक्षेमं पर्वतवृत्तिधूमव्यापको वल्लिधूमवदवृत्तिश्चेति
ज्ञानम् । न च साध्याप्रतियोगिकस्वसमानाधिकरणयावदत्य-

ताभावकत्वं साध्याप्रतियोगिकत्वावच्छेदकस्वसमानाधिकर-
णात्यन्ताभावत्वकत्वं वा व्याप्तिः साध्यप्रतियोगित्वञ्च केवलान्व-
यिनि साध्यस्यान्योऽन्याभावे सम्बन्धविशेषावच्छिन्नात्यन्ताभावे
वा प्रसिद्धमिति वाच्यं गौरवात् व्यापकत्वाद्यनन्तर्भावेन
यावत्तस्य दुर्वचत्वात् प्रमाणाभावेन स्वरूपसम्बन्धविशेषरूपत्वा-
सम्भवेनावच्छेदकत्वस्यानतिरिक्तवृत्तित्वपर्यवसायित्वाच्च व्या-
पकतायाञ्च प्रतियोगित्वादेः सामान्याभावस्थोक्तत्वात् सम्ब-
न्धादिनिष्ठसाध्यप्रतियोगित्वव्यक्तेरभावस्य व्यभिचारिसाधन-
समानाधिकरणयावदत्यन्ताभाववृत्तितया त्वयापि तस्यावश्यं
वाच्यत्वात् साधनसमानाधिकरणात्यन्ताभावप्रतियोगितानव-
च्छेदकधर्मवत्त्वरूपव्यापकत्वज्ञानमपेक्ष्य साध्यवदन्यावृत्तित्व-
ज्ञानस्य लघुत्वात् । तद्धेतुतावादिनं निरस्यति अतएवेत्या-
दिना वीष्मासमभिव्याहारादिवशादुद्देश्य धर्मवहत्तेरत्यन्ता-
भावस्यान्योऽन्याभावस्य वा प्रतियोगित्वाभावो विधेयधर्मो
तद्वति वा भासते नतु विधेयधर्मतहतोरत्यन्तान्योऽन्याभा-
वानधिकरणत्वमुद्देश्य धर्मवति यत्त्वदभिधेयं तत्प्रमेयमित्या-
दावसम्भवादिति भावः । साध्येति अयोगीऽभावप्रतियोगित्वं
तथाच साध्ये साधनवन्निष्ठाभावप्रतियोगित्वव्यवच्छेदेने-
त्यर्थः । स्यादिति न स्याच्च केवलान्वय्यनुमानमित्यपि द्रष्ट-
व्यम् । न पक्षेति एतच्च विरोधस्यातिस्फुटत्वमभिसन्धाय
साध्याभाववृत्तित्वबुद्धेरपि व्यापकताधीविरोधित्वादिति
वदन्ति । मानसएवेति प्रायिकत्वाभिप्रायेण तेन क्वचिच्छे-

व्यादिना क्वचिच्च साध्येन्द्रियसन्निकर्षात् परामशऽपि न
 क्षतिः पक्षसाध्यसम्बन्धस्याग्रहात् ग्रहेऽप्यनुमित्वाया अनु-
 मितिसम्भवात् । व्यभिचारादिति न च यत्र यदुभयवैशि-
 ष्ट्यावगाहि ज्ञानं कारणं तत्र तदेकतरोपसर्जनस्यान्यतरस्य
 जन्यज्ञाने प्राधान्येन न भानमिति वाच्यं मानाभावात्
 अत्र चेदमस्वरसवीजं पक्षधर्मसमानाधिकरणाभावप्रतियो-
 गित्वत्वेनाभावज्ञानं वङ्गादावश्चान्तमसम्भवितादृशप्रति-
 योगित्वप्रतियोगिताकाभावावगाहि चातिप्रसक्तं पक्षधर्म-
 धूमसमानाधिकरणाभावप्रतियोगित्वत्वेन च तज्ज्ञानं न
 व्यापकं येन रूपेण पक्षधर्मताग्रहस्तद्रूपावच्छिन्नव्यापकता-
 ज्ञानञ्च मीमांसकमतनिरासेनैव निरस्तमिति स्वर्गकामी
 यजेतेत्यादावन्वयबोधं शब्दमणिदीधितौ विवेचयिष्यामः ।

परिचायकत्वं परिचयव्यावर्तकत्वं तच्च नीपलक्षणतये-
 त्याह परिचय इति । विशेषणतया तत्त्वे पुनराह तथा-
 चेति । अवच्छेदकतामात्रेण चान्यथासिद्धावाह अन्यथेति ।
 अपिचेत्यादि या यद्विशेषणसमानकालीनत्वेन तादृशी बुद्धिः
 सा ज्ञायमानतद्विशेषणजन्धेति । सामान्यव्याप्तौ पक्षधर्म-
 तास्यत्तये धूमविशेषणिकेत्यादि ताद्रूपस्थानुभक्तत्वप्रद-
 र्शनाय च धूमवानित्यादिज्ञायमानेति च तज्ज्ञानस्यापि
 जनकत्वलाभाय साध्यविशिष्टानुमितेः साध्याजन्यत्वादिशि-
 षणसमानकालतयेति धूमकालीनवर्द्धमान् धूमध्वंसादित्य-
 नुमितेः। मजधून्यत्वात् विशिष्येति विशिष्ये विशेषणभावापन्नं

यत्समानकालीनत्वेन धर्मान्तरवैशिष्ट्यावगाहीत्यर्थः तदानीं धूमवान् पर्वतो धूमकालीनवह्निमान् धूमध्वंसवत्त्वादित्यादौ च विशेषणे विशेषणतापन्नस्यैव धूमस्य समानकालत्वं वह्नी भासते नतु विशेष्ये तथात्वापन्नस्य अनुभवसिद्धीह्ययं विशिष्टवैशिष्ट्यबुद्धोनां विशेषणताविशेषः विशेषणं धर्मितावच्छेदकं विशेष्यञ्च विधेयम् तथाच विधेयतावच्छेदकार्वाच्छेदं यद्वर्त्मविशिष्टे तत्समानकालीनत्वेनावगाहते या अशाब्दी बुद्धिः सा तद्वर्त्मजन्येति पर्यवसितोऽर्थः धूमकालीनवह्निमानित्यादौ च विधेयतावच्छेदकधूमकालीनवह्नित्वापच्छिन्नं न धूमकालीनत्वेन भासते परन्तु वह्नित्वावच्छिन्नं धूमवानयं धूमकालीनवह्निमान् पर्वतो वह्निमानालोकादित्यादौ च न धूमवत्त्वविशिष्टे धूमकालीनवह्निसत्त्वं भासते किन्तु तादृशविशिष्टपक्षतावच्छेदकवति वह्निसत्त्वं सम्बन्धमर्थ्यादया यत्समानकालीनत्वमवगाहत इत्यपि वदन्ति । अथवा विशिष्टत्वं व्यावृत्तत्वं तच्च तत्समानकालीनत्वग्रहाजन्यत्वं विशेषणविशेष्यपदे च धर्मद्वयमात्रोपदर्शके तथाचैकस्मिन् धर्मे यद्वर्त्मसमानकालत्वग्रहाजन्या या अशाब्दी तद्वर्त्मसमानकालीनत्वबुद्धिः सा ज्ञायमानतद्वर्त्मजन्येत्यर्थः एवं न क्वापि व्यभिचारशङ्का साध्यस्य पक्षतावच्छेदकसमानकालीनत्वं क्वापि नानुमितिविषये मानाभावात् । नवीननये तु कालादेः पक्षतावच्छेदकत्वे तदवच्छिन्नत्वं साध्यस्य भासत इत्यन्यदेतत् दण्डी पुरुषो गच्छतीत्यादिशब्दधीवारणाय

अशाब्देति तुल्यन्यायतयोपनोतभानवारणाय तदन्यत्वमपि वाच्यमित्यपि वदन्ति एतन्नये चातीतत्वाग्रहेऽप्यतीतादिलिङ्गज्ञानान्नानुमितिरिति नातीतलिङ्गकालीनत्वावगाह्यनुमितौ व्यभिचारः कालोऽत्र वर्त्तमानो विवक्षितः तद्वैशिष्ट्यांशे च प्रमात्वं वाच्यं वर्त्तमानत्वं वा तादृशधर्मविशेषणमित्यपि कश्चित् । केचित्तु विशेषणं विशेष्यतावच्छेदकं तथाच वर्त्तमानविशेष्यतावच्छेदकसमानकालीनतया धर्मान्तरवैशिष्ट्यावगाह्यशाब्दज्ञानत्वादित्यर्थः सतश्च पक्षतावच्छेदकस्य हेतुत्वमिष्टमेव समानकालीनत्वानुसरणन्तु ताद्रूप्यविषयत्वे प्रतिज्ञायमानविशेष्यतावच्छेदकजन्यत्वस्य प्रयोजकत्वसूचनायेत्याहुः । परामर्शएवेति न च कारणतावच्छेदकस्य तस्य न व्यापारता परामृश्यमाणत्वेन परामर्शाजननादिति वाच्यं व्यापारं प्रति रूपान्तरेण हेतुत्वेऽपि फलम्यति ताद्रूप्येण हेतुतायां विरोधाभावात् लिङ्गत्वेनैवानुमितिहेतुतापरामर्शस्तु व्यापारमात्रमित्यपि केचित् । परामर्शविषयस्येति विनिगमनाविरहो विशेषणत्वं वा तस्य हेतुत्वे वीजं नचेदमज्ञायमानेऽस्तीति भावः न च विशिष्टस्य कारणत्वं गृह्यत् प्रमाणं विशेषणतावच्छेदकावच्छेदेनापि तत्परिच्छिनत्ति तथाचापरामृश्यमाणस्यापि लिङ्गत्वेन हेतुत्वमविरुद्धमिति वाच्यं यतो हि लिङ्गत्वं न साध्यव्याप्यत्वादिकं तदप्रसिद्धावपि गगनाद्यनुमानात् नापि परामर्शविषयतावच्छेदकमात्रं तथा सति वस्तुमात्रस्य वानुमिति-

हेतुतापत्तेः नचेदं प्रामाणिकं तथान्वयव्यतिरेकादिविरहात्
 अन्यथेच्छाशाब्दबोधादिकं प्रतीष्टसाधनत्वाकाङ्क्षादिकुञ्चि-
 निक्षिप्तस्य जगतएव हेतुतापत्तेः न वा वास्तवो विनिगमना-
 विरहोऽपि प्रमेयत्वादिना ज्ञातादपि लिङ्गादनुमित्यापत्तेः
 व्याप्तिपक्षधर्मत्वेन ज्ञानमानत्वोक्तौ च लाघवात्तादृशज्ञान-
 त्वेनैव हेतुत्वात् । किञ्च कालान्तरीयतादृशज्ञानविषयादपि
 लिङ्गादनुमितिप्रसङ्गः कारणतावच्छेदकावलीढकारणसत्त्व-
 स्यैव कार्योत्पत्तिनियामकत्वान्नतु तद्विशिष्टसत्त्वस्यैव गौरवात्
 इतोऽपि च प्रतिबन्धकभावादीनां न कारणतावच्छेदकत्वं
 परामर्शविशिष्टसत्त्वस्य चात्र प्रयोजकत्वाभिधाने लाघवादा-
 वश्यकत्वाच्च परामर्शस्यैव तथात्वं तत्र च नातिप्रसङ्गशङ्कापि ।
 अथैवं संयुक्तेन्द्रियादीन्द्रियसंयोगाद्योः कारणतायामपीदमेव
 विनिगमकं स्यादिति चेत्स्यादेव यदि न स्यातामिन्द्रियादेः
 स्वतन्त्रान्वयव्यतिरेकी स्याच्च व्यापारेण व्यापारिणीऽव्यव-
 धानम् न चानुमितिमात्रे तौ लिङ्गस्य न चातीन्द्रियस्यापि
 तस्य परामर्शी व्यापार इति । अपि च चैत्रेण परामृद्य-
 माणालिङ्गादपरामृशतोऽपि मैत्रस्यानुमित्यापत्तिः तत्तत्पु-
 रूषीयानुमितिं प्रति तत्तत्पुरुषपरामृद्यमाणलिङ्गत्वेन हेतुत्वे
 चानन्तकार्यकारणभावप्रसङ्गः इच्छाकृतिसुखदुःखस्मरणवि-
 शिष्टज्ञानशाब्दबोधादिषु ज्ञानेच्छाधर्मधर्मनिर्णयविशिषल-
 भानपदार्थज्ञानादीनामिवानुमितौ परामर्शस्याप्येकार्यप्रत्या-
 सत्त्या हेतुत्वान्नातिप्रसङ्गशङ्कापीति कृतं पल्लवितेन । एका-

न्योऽन्याभावविशिष्टापरान्योऽन्याभावादिर्वर्तमान एव सर्वत्र
हेतुः सम्भवतीत्यत आह यदि चेति । किन्तु तत्रागभाव
इति तस्य च विरोधिकालावच्छेदेन व्याप्यत्वग्रहान्न तत्का-
लीनसाध्यसिद्धिरिति भावः । अपिचेत्याद्यभ्युपगमवादः
नियतसामानाधिकरणरूपाया व्यप्तेः प्रागभावाद्दौ दुरप-
वादत्वात् धूमप्रागभावत्वादिकं नावच्छेदकमिति चेत्
किञ्चातः न चैतदपि व्याप्तेरवच्छिन्नत्वनियमात् परिशेषेण
तस्यैव तथात्वात् अन्यथा धूमादिवृत्तिव्याप्तीनामपि धूम-
ज्ञादिकमवच्छेदकं न स्यात् । अथ स्थव्यापकसमानाधिकरणं
व्याप्यं व्यापकत्वञ्च तद्धर्मविशिष्टसमानाधिकरणाभावप्रति-
योगित्वाद्यवच्छिन्नप्रतियोगिताकाभाववत्त्वादिकं स च वि-
शेषणं धर्मो व्याप्यवच्छेदकः न च धूमप्रागभावसमानाधि-
करणभावप्रतियोगितात्वादिकं प्रतियोगितावच्छेदकं गौरवा-
दपि तु धूमसमानाधिकरणाभावप्रतियोगितात्वादिकमेव
लाघवात् एवञ्च न धूमप्रागभावो व्याप्यो न वा तत्त्व व्या-
प्यवच्छेदकम् अतएव प्रमेयधूमत्वादिकमपि नावच्छेदक-
मिति चेत् गतं तर्हि जातिसमनियतोपाधिगुणादीनां व्या-
प्यत्वेन लाघवेन गोजलादिनिष्ठाभावप्रतियोगितात्वादेरव-
च्छेदकत्वात् नतु सास्त्रास्त्रेहादिमन्निष्ठाभावप्रतियोगिता-
त्वादेर्गौरवात् प्रस्थितञ्च गोत्वादिवृत्तिधर्माणामवच्छेदक-
त्वेन आपतितञ्च ते नीलधमत्वादेर्याप्यवच्छेदकत्वेन नील-
धूमसमानाधिकरणाभावप्रतियोगित्वाद्यभावस्यातिरिक्तत्वात्

प्रमेयधूमत्वादिना वङ्गाद्यव्यापकत्वार्थमिव स्नेहत्वादिना
व्याप्यत्वार्थमपि लघुगुरुसाधारणस्यावच्छेदकत्वस्योपादाने
कुतस्तद्युदास इति । तथाचेति तत्रैव क्रूरप्रसामान्यकारणस्य
विशेषरूपेण हेतुत्वं यत्र कल्पप्रकारणतावच्छेदकमपेक्ष्य
न गौरवम् अन्यथा विशेषकारणकलापविलयप्रसङ्गादिति
भावः । धूमकालीनेत्यादि सामानाधिकरण्ये कालविशेष-
स्यापि सम्बन्धघटकतया प्रविष्टत्वादित्यर्थः । यदा यत्रेति
कालिकद्वैशिकव्याप्तिद्वयज्ञानात्कालदेशयोः साध्यं सिध्य-
दसति बाधके लाघवादेकमेव सिध्यतीत्यपि वदन्ति । पक्ष-
तावच्छेदकेति पक्षतावच्छेदककालाद्यवच्छिन्नमित्यर्थः ।
किन्तु व्याप्तीति न च स्मरणात्मकपरामर्शस्थले तदसम्भवः
तत्र व्याप्तिविशिष्टानुभवस्य संस्कारद्वारा परामर्शहेतुत्वात्
फलाजनकव्यापारस्य फलजनकव्यापारजनकत्वे विरोधाभा-
वात् । न च विशिष्टपरामर्शत्वेन न कारणत्वं व्याप्तिज्ञानत्वं न
च न तद्विशिष्टस्मृतिहेतुत्वं न वा विशिष्टस्मृतित्वेनानुमिति
हेतुत्वमिति वाच्यम् व्याप्तिविषयकज्ञानत्वस्मृतित्वाभ्यां वि-
शिष्टविषयकतत्त्वाभ्यां वा हेतुहेतुमङ्गावेऽपि व्यापारव्यापा-
रिभावाविरोधात् न हि द्वारद्वारिणोः फलजनकत्वं येन
रूपेण तेन रूपेण तयोर्मिथोहेतुहेतुमङ्गावेऽपि नियमी मा-
नाभावात् इन्द्रियतत्संयोगपदज्ञानपदार्थोपस्थित्यादिषु प्र-
त्यक्षशाब्दादिकरणव्यापारेषु व्यभिचाराच्च नचैवं धारावहन-
स्थले पूर्वपूर्वेषां विशेषणज्ञानानामुत्तरीत्तरनद्वारा शिष्ट-

प्रत्यक्षं प्रति करणत्वापत्तिः यं जनयित्वैव यस्य यज्जनकत्व
 तस्यैव तत्र व्यापारत्वात् । यत्तु तथानियमोऽपि न क्षतिर्वि-
 शिष्टसूतेरपि व्याप्तिविशिष्टज्ञानतया विशेषणव्याप्तिविषय-
 केण पूर्वानुभवेन संस्कारेण वा जननाद्याप्तिविषयत्वेनैव
 करणत्वादिति तन्न जन्यत्वविशेषितेन संशयसाधारणेन व्या-
 प्तिविशिष्टज्ञानत्वेन तज्जन्यत्वात् नित्यसाधारणेन च व्याप्ति-
 विशिष्टवैशिष्ट्यावगाहिपक्षनिश्चयत्वेनानुमितिहेतुत्वात् यदि
 च विशिष्टव्याप्तेः प्रथममनुपस्थितावपि विशिष्ये विशेषणं
 तत्रापि विशेषणमितिरीत्या परामर्शानुमितिस्तदा नियत-
 पूर्वापस्थितिकपदार्थीपस्थितेरेव करणत्वं वाच्यम् । यत्तु
 परामर्शजनकत्वेन तत्तद्विशेषणज्ञानानां करणत्वमिति तन्न
 अन्यम्प्रति पूर्ववर्तित्वं गृहीत्वैव तथात्वग्रहेणान्यथासिद्ध-
 त्वात् न च तत्र फलाननुगुणमन्यं प्रतीति वाच्यं गौरवात्
 न चैवं भ्रमिजनकत्वलक्षणं दृढत्वमपि दण्डे घटजनकता-
 वच्छेदकं न स्यादिष्टत्वात् दण्डत्वेनैव तथात्वात् क्वचिद्घटा-
 नुत्पादो भ्रमिरूपद्वारविरहात् क्षुद्रचक्रभ्रमिजननसमर्था-
 न्महाचक्रसमवहिताद्दण्डाद्घटानुत्पत्तौ तत्रयोजकताया आ-
 वश्यकत्वात् भ्रमिविशिष्टत्वेन च जनकत्वे चक्रादीनामपि
 पृथक्करणत्वं न स्यान्नस्याच्च घटार्थितया दण्डे निष्कम्पा
 प्रवृत्तिः प्रथमं भ्रमेरुपधानानिर्णयात् अस्तु वा भ्रमिप्रचा-
 जकोऽवयवसंयोगविशेषादिरेव तथा प्रथमोपस्थितत्वादाव-
 श्यकत्वाच्च अन्यथा घटजनकत्वेनैव भ्रमिजनकतां किमिति

न रोचयेः । अतएव सौवर्णवैणवादिदण्डेष्वनुगतदण्डत्ववि-
रहेऽपि न क्षतिः । किञ्चैवं प्रवृत्तिं प्रतीष्टसाधनताज्ञानजन-
कत्वेन शब्दादीनां शब्दबोधं प्रति च तज्जनकाकाङ्क्षादिज्ञा-
नजनकत्वेनानुमानसंस्कारतत्तद्विशेषणज्ञानादीनां कार्या-
न्तरं प्रति च तज्जनकतत्तत्पदार्थकारणानां तत्तत्पदार्थकार-
णत्वेन हेतुत्वप्रसङ्गः तज्जनकत्वेन हेतुत्वे तत्त्वेनैव हेतुत्वं प्रथ-
मोपस्थितत्वादावश्यकत्वाङ्गाघवाच्चेति चेत् किमिदं प्रकृते
पाणिपिहितम् इदं पुनरिहावधेयं विशिष्टविषयकत्वेन कार-
णत्वे केवलविशेषणादिषिषयत्वेन न हेतुत्वं तदवच्छिन्नकार्य-
जनकतावच्छेदकान्तराव्यापकरूपेणैव तदवच्छिन्नं प्रति
जनकत्वात् दर्शयिष्यते हि तथान्यथा सिद्धत्वमन्यथाघटत्वा-
द्यवच्छिन्नं प्रति कपालतत्संयोगादीनां जन्यत्वविशेषितेन
शुद्धेन वा द्रव्यत्वगुणत्वादिना विशिष्टवैशिष्ट्यबोधं प्रति च
विशेषणतावच्छेदकविषयत्वेन हेतुत्वप्रसङ्गात् अनुमितिशब्द-
बोधचिकीर्षादिकं प्रति च परामर्शाकाङ्क्षाकृतिसाध्यत्वादि-
ज्ञानविषयविशिष्टाविशिष्टतत्तत्पदार्थविषयत्वेन हेतुत्वे अ-
नन्तकार्यकारणभावप्रसङ्गाच्च न चात्र करणान्तरासम्भावा-
द्गत्या परामर्शजनकज्ञानस्य तथात्वं कल्प्यते चिकीर्षां
प्रत्यपि कृतिसाध्यताज्ञानजनकज्ञानस्य तथात्वापत्तेः तत्र
मन एव करणमिति चेत् इहापि तदेवास्तु मनोऽसाधारण-
करणकज्ञानत्वेन मानसत्वापत्तिरिति चेच्चिकीर्षादिसाधा-
रणतत्करणकत्वस्यैव ज्ञानत्वविशेषितस्यापि तस्या प्रयोजक-

त्वात् किं तर्हि मानसत्वे प्रयोजकमिति चेत् किन्नाम
 प्रयोजकं कारणञ्चैव किञ्चित् कार्यञ्चैतत्प्रत्यक्षं व्यापकञ्चै-
 त्प्रमेयत्वादि व्याप्यञ्चैतत्सामग्रीजन्यत्वादि तदवच्छिन्नोत्प-
 त्तिनियामकञ्चैतत्सामग्री करणाभेदे कथं कार्यवैजात्यमिति
 चेत् सामग्रीवैलक्षण्यात् यथा मनःकरणकानामेव चिकीर्षा
 सुखादीनां यथावाग्निकरणकानां पाकजानां कथं तर्हि
 प्रमाणविभाग इति चेत् करणविशेषकक्रियावैजात्यविशेषा-
 दिति विभाव्यताम् । अपरे तु व्याप्तिज्ञानत्वेन विशिष्ट-
 परामर्शत्वेन वा नानुमिति मात्रं प्रसि हेतुता साध्यादिभेदेन
 व्याप्तेर्भेदात् किन्तु पक्षज्ञानत्वेनाभावज्ञानत्वेन ज्ञानत्वेन वा
 पक्षोऽपि धर्मिमात्रं पक्षताया अध्यननुगमात् तत्तत्पक्षताव-
 च्छेदकविशिष्टवङ्गानुमितिं प्रति तत्तद्विशिष्टे वङ्गव्याप्यवत्ता-
 परामर्शत्वेन हेतुताया आवश्यकत्वे वङ्गानुमितिमात्रं प्रत्यपि
 न तादृशपरामर्शत्वेन हेतुता गौरवात् किन्तु वङ्गव्याप्ति-
 ज्ञानत्वेन लाघवात् वस्तुतो वङ्गज्ञानत्वेनैव तथा अतिलाघ-
 वात् एवं वङ्गभावानुमितिं प्रत्यपि एतेनानुमित्यन्तरं व्या-
 ख्यातमिति वदन्ति । कृतं पल्लवितेनेति ।

केवलान्वयीत्यादि केवलान्वयिसाध्यकादीत्यर्थः । तत्र
 तेषु मध्ये असिद्धिपक्षम् अत्यन्ताभावाप्रतियोगिसाध्यकं
 केवलान्वयि एवमगृहीतान्वयव्यतिरेकिसाध्यकं केवलव्यति-
 रेकिगृहीतान्वयव्यतिरेकिसाध्यकमन्वयव्यतिरेकि व्याप्तिआ-
 हकसहचाराभेदाद्भेदे त्वन्वयसहचारमात्रगृहीतव्याप्तिकत्व

केवलान्वयित्वं तच्च प्रकृतव्याप्तिग्राहकाज्ञानविषयसहचारत्व-
व्यापकान्वयसहचारत्वकत्वं तादृशसहचारत्वव्यापकप्रकृत-
व्याप्ति घटकसहचारत्वकत्वं वा गृहीतव्याप्तिभेदाद्भेदे तु
प्रकृतहेतुकप्रकृतसाध्यानुमिति-हेतुज्ञानविषयव्याप्तित्वव्याप-
कप्रकृतसाध्यव्याप्तित्वकत्वं तत्त्वम् जलं निर्गन्धं पृथिवीत्व-
व्यापकाभावप्रतियोगिमत्वादित्यादौ हेतुतावच्छेदिका च
व्याप्तिर्न प्रकृतसाध्यानुमित्यौपयिकी तद्विशिष्टपक्षधर्म्यताज्ञा-
नेऽपि व्याप्यन्तरबोधं विना निर्गन्धत्वानुमित्यनुदयादिति ना-
व्याप्तिः वज्रभाववान् वज्रव्यापकाभावप्रतियोगिमत्त्वादित्या-
दावन्वयव्याप्तेरवच्छेदिका व्यतिरेकव्याप्तिर्न तु सैवेति नाप्र-
सङ्गः अतएवेतरव्यापकाभावप्रतियोगित्वे नाभावप्रतियोगित्वे न
वा यस्मिन् ज्ञानं न प्रकृतसाध्यानुमितिहेतुस्तत्केवलान्वयीत्यपि
वदन्ति एवं केवलव्यतिरेकित्वादिकमपि निर्वाच्यम् । अभिधे-
यत्वं शब्दशक्यत्वं विपक्षव्याघातो विपक्षत्वासिद्धिः । ननु
व्यावृत्तत्वमन्योऽन्याभावप्रतियोगितावच्छेदकत्वं तच्च लघु-
गुरुसाधारणं गगनादिनिष्ठान्योऽन्याभावप्रतियोगितावच्छे-
दकत्वेति न व्यभिचार इत्यत आह । एवमिति । नन्वभाव-
प्रतियोगित्वादिकमभावादिव्यक्तिभेदान्नानैव अनुगतव्यवहा-
रस्तु कथञ्चिद्विशेषणतावच्छेदकधर्मानुगमादेवञ्च लक्ष्या-
प्रसिद्ध्या लक्षणासम्भव इत्याशङ्कते तत्रेत्यादि । यत्र हीत्या-
दभ्युपगमवादः वस्तुतो भूतलादिदेशे समये च तस्य वर्त्तमा-
नत्वादाकाशाभावतुल्यत्वाच्च । अभावाभावात्तेति सावधारणं

भावत्वात् यदाहुराचार्याः स्वाभावविरहात्मत्वं वस्तुनः प्रतियोगितेति प्रतियोग्येवेति प्रागभावादेरत्यन्ताभावाभावरूपत्वनयेऽपि न क्षतिः तन्मतेऽत्यन्ताभावस्यापि तदभावरूपतया तस्यापि प्रतियोगित्वात् । असाधारण इति प्रतियोगितावच्छेदक इति तु तत्त्वम् अथान्योऽन्यात्यन्ताभावसाधारणः प्रतियोगितावच्छेदकसम्बन्ध एवाभावाभावः स च क्वचित्तादात्म्यं क्वचिच्च संयोगादिरिति चेत् यद्वत्त्वे हि ज्ञाते यद्वत्त्वं न प्रतीयते तदभाववत्त्वञ्च व्यवक्रियते तस्यैव तदभावात्मकत्वमुपेयते प्रतियोगितदभाववत्त्वबुद्धौ च मिथस्तथात्वमानुभविकं न च तत्सम्बन्धवत्त्वञ्च तद्विषयः सम्बन्धसम्बन्धवत्त्वाबुद्धिवत् क्वचिन्नसम्बन्धबुद्धिर्विशेषदर्शनतयोपयुज्यते न च स्वतो मानाभावात् अथ सम्बन्धान्तरावच्छिन्नाभाववति सम्बन्धान्तरेण प्रतियोगिनो वृत्तेर्न तदभावविरोधित्वमिति चेत् प्रतियोगितावच्छेदकसम्बन्धस्याभाववति सम्बन्धान्तरेण वृत्तेर्न तथात्वम् सम्बन्धविशेषेण च विरोधित्वं तुल्यमेव अनतिप्रसक्तये च स्वप्रतियोगितावच्छेदकसम्बन्धत्वेनाभावत्वकल्पने कानुगमसम्भावनापीति व्यधिकरणसम्बन्धस्यापि प्रतियोगितावच्छेदकत्वात्तद्व्यत्यन्ताभावविलयप्रसङ्गो भवतां तदभावविलोपप्रसङ्गो वेति । लक्षणपरिष्कारुते वृत्तिमदित्यादि आकाशस्य तदभावाभावत्वमित्यभ्युपगममात्रं भाववति तदभावासत्त्वप्रतीत्या हि भावस्य स्वाभावाभावत्वं कल्पयते न चेह तथा अभावप्रतियोगित्व स्वरूपसम्बन्ध एवेत्युक्तमधस्तात् अभाव-

प्रतियोगित्वञ्चाप्रयोजकम् एवञ्च यत्सम्बन्धावच्छिन्नप्रतियोगि-
ताकाभावाप्रतियोगित्वं यस्य तस्य तेन सम्बन्धेन केवलान्व-
यित्वमिति सूचयितुं वृत्तिमदिति अतएव ज्ञानस्य ज्ञान-
त्वस्य च समवायेन ज्ञानविषयत्वादेश्च व्यधिकरणसमवाया-
दिना सम्बन्धेनाभावप्रतियोगित्वेऽपि विषयतया परम्परा-
सम्बन्धेन स्वरूपसम्बन्धेन च केवलान्वयित्वं संयोगाद्यभा-
वोपसंग्रहाय च प्रतियोग्यसमानाधिकरणत्वेनाभावो विशेष्यः
आकाशाभावोऽपि च यथा प्रतियोग्यसमानाधिकरणस्तथोक्त-
मधस्तात् वृत्तिमतस्तादृशाभावाप्रतियोगित्वमिति वार्थः व्या-
यवृत्तित्वार्थकं वृत्तिप्रत्यक्षभावविशेषणमित्यपि कश्चित् ता-
दात्म्येनाभिधेयस्य केवलान्वयित्वसम्पत्तये व्याप्तिवदखिलमा-
लोकनौयम् । प्रमाजातीयेति तथाच तादृशभावप्रतियोगिता-
नवच्छेदकधर्मवत्त्वमर्थः इत्यञ्च प्रतियोगितावच्छेदकावच्छि-
न्नासामानाधिकरणमेवाभावविशेषणं तेन द्रव्यगुणभेदयोर्हि-
त्वादिना न केवलान्वयित्वम् । नचैवं विरुद्धयोर्धर्मयोर्हित्वेन
केवलान्वयित्वापत्तिः तदवच्छिन्नाधिकरणाप्रसिद्ध्या तदव-
च्छिन्नाभावे प्रतियोग्यसामानाधिकरणस्य सन्धवादिति
वाच्यं तादृशधर्मावच्छिन्नस्य यत्किञ्चिदधिकरणवृत्तितया
विवक्षितत्वात् क्वचिदपि तादृशीभयवत्त्वाप्रतीतेस्तस्यातथा
त्वात् । सन्धिगन्धसाध्यवत्त्वं पक्षत्वमित्याशयेनाशङ्कते तथापीति
अस्तित्वसाध्यस्य घटवृत्तित्वसाध्यस्य साध्यसिद्धिविरोधी सा-
ध्यसिद्धिनिवर्त्यः विशेषणविशेष्यभावभेदेऽपि विरोधिविषय-

तामात्रेण प्रतिबन्धकत्वमनुभवबलादास्थीयते नहीदं साध्य-
वदत्र वा साध्यमित्येकतरनिश्चयेऽत्र साध्यं न वा इदं
साध्यवन्न वेति अन्यतरः सन्देह इति । पक्षनिष्ठैत्यादि
पक्षनिष्ठाभावप्रतियोगित्वज्ञानविरोधिज्ञानस्य साध्यसाधकत्वेन
कथञ्चित्साध्यसिद्ध्यनुगुणत्वेन पक्षनिष्ठाभावप्रतियोगित्वज्ञाना-
भावस्य वा साध्यस्य साधकत्वेन तदभावस्य तस्य साध्ये पक्ष-
निष्ठाभावप्रतियोगित्वज्ञानस्य सध्ये पक्षनिष्ठाभावप्रतियोगि-
त्वावगाहिज्ञानत्वेन साध्यविशिष्टपक्षज्ञानविरोधित्वेन वा
रूपेणाभावस्य योग्यतात्वात् व्यतिरेकः विपक्षे हेतोरभावः
व्यतिरेकव्याप्ती साध्याभावहेत्वभावयोरी व्यतिरेकी साध्यहे-
तूतयोर्व्याप्ती । अत्र वदन्ति साध्याभाववदवृत्तित्वमेव व्याप्ति-
र्लाघवात् प्रायशः साधनभेदेऽप्यभेदाच्च यत्सम्बन्धावच्छिन्न-
साध्याभाववति हेतोरवृत्तित्वं गृह्यते तेन सम्बन्धेन
साध्यसिद्धिः फलं साध्याभाववति येन सम्बन्धेन हेतो-
रवृत्तित्वं गृह्यते तेन सम्बन्धेन पक्षधर्मताधी कारण-
मिति नातिप्रसङ्गः आकाशादेस्तथात्वेऽपि पक्षधर्मता-
ज्ञानविरहान्नानुमितिः निविशतां वा तत्र साध्यसामानाधि-
करणं वृत्तिमत्त्वं वा अथ साध्याभाववदवृत्तित्वं तदवृत्तिभिन्न-
त्वादिरूपं व्यभिचारज्ञानविरोधिज्ञानविषयत्वेनानुगमनीयं
तच्च व्यापकसामानाधिकरणसाधारणमिति चेत् स्यादेवं
यदि व्यापकताज्ञानं व्यभिचारबुद्धिं विरुन्ध्यात् नचैवं वज्र-
भाववदवृत्तिधूम इति ज्ञाने हि वज्रित्वं स्वरूपेण प्रतियोगित्वं

तदवच्छेदकत्वञ्च सम्बन्धमर्थ्यादया भासते धूमसमा-
नाधिकरणाभावप्रतियोगितानवच्छेदकं वङ्गित्वमित्यत्र च
वङ्गित्वत्वेन वङ्गित्वे प्रतियोगितात्वविशिष्टतदवच्छेदकत्वत्व-
क्लिष्टाभाव इति विषयविरोधविरहात् विशिष्टस्य वङ्गि-
त्वस्यावच्छेदकत्वेन प्रकारान्तरानुसरणे च सुतरां मणि-
मन्त्रादिन्यायेन च प्रतिबन्धकतायां मानाभावात् व्यापकता-
ज्ञानादेवानुमितिरिति च नानुभविकं न वा यौक्तिकं ज्ञान-
त्वत्वादिना ज्ञानत्वादेर्व्यापकतावच्छेदकत्वग्रहे ज्ञानादि-
मानित्यनुमितेरयोगात् • अन्यथा जातित्वेनानुभवत्वव्यापक-
गुणत्वव्याप्यजातित्वादिना वा तद्यात्वग्रहेऽपि तत्प्रसङ्गात्
एतेन केवलान्वयिसाध्यकत्वज्ञानमेवानुमिति हेतुरित्यधि
परास्तम् । सर्वजनानुभवसिद्धानुमिति भावे धूमादिदर्शना-
नन्तरं जायमाने गृह्यमाणव्यतिरेकवज्रादिज्ञानेऽसम्भवाच्च
प्रमेवत्तादेश्च घटादिवृत्तित्वं केवलान्वयित्वेन कथञ्चित्तद्-
वृत्तिधर्मव्यापकत्वेन वानुमेयं न तु ज्ञेयत्वादिहेतुत्वात्तदनु-
मितिरानुभविकी एवं साध्याभावव्यापकाभावप्रतियोगित्व-
मपि नानुमित्यौपयिकं गौरवात् व्यभिचारज्ञानाविरोधित्वाच्च
वङ्गभावसमानाधिकरणाभावाप्रतियोगी धूमाभावइति ज्ञानं
धूमाभावाभावत्वेन तत्र वङ्गभावसामानाधिकरणबुद्धिं
कदाचिद्विरुद्ध्यात् न तु धूमत्वेन भिन्नप्रकारकत्वात् व्यति-
रेकव्याप्तिग्रहाधीना च धीर्मानुमितिस्तत्त्वेनाननुभवात् क्लृप्त-
कारणाभावात् सामग्रीभेदकल्पनायाश्चानुभवैकाधीनत्वात्

किन्तु विजातीयातत्करणमपि प्रमाणान्तरमर्थापत्तिरैव
 क्लृप्तप्रमाणद्वयसमाहारसमशीलञ्च युगपदन्वयव्यतिरेकि-
 धर्मद्वयप्रतिसन्धानम् अथ निर्णीते विना सिद्धीच्छामर्थापत्ते-
 रनुत्पादात् पक्षताजन्यत्वात् साध्यनुमितिर्लाघवेन पक्षता-
 जन्यत्वस्यैवानुमितित्वे प्रयोजकत्वात् । नचैवं पक्षताप्रत्यक्ष-
 स्थापि तथात्वापत्तिरिच्छासत्त्वेऽपि कालान्तरे प्रदेशान्तरै-
 वा तद्विरहसत्त्वेनैकशालीनत्वाद्यतीन्द्रिय घटितप्रतियोगित्वेन
 तस्या अतीन्द्रियत्वादिति चेन्न अनुमितार्थेऽत्र पक्षतायाहेतु-
 त्वस्य निरस्तत्वात् साध्यादिभेदेनाहगतत्वात् तज्जन्यत्वस्या
 प्रयोजकत्वाच्च प्रयोजकत्वञ्च न जनकत्वगतसम्भवात् न व्याप्यत्वं
 मानाभावादित्यादेरसकृदावेदितत्वाच्च एतेन व्याप्तिज्ञानादि-
 जन्यत्वमनुमितित्वे प्रयोजकमित्यपि परास्तम् । साध्याभाव-
 व्यापकाभावप्रतियोगिधर्मत्वेन साध्यव्याप्यत्वानुमानात् प्र-
 सिद्धसाध्यकैवानुमितिरित्यपि केचित् । अथ वज्राद्यभाव-
 वति ध्रुमादेः समवायेन तन्तुत्वाद्यभाववति च पटादेः संयोगे-
 न वर्त्तमानत्वात् साध्याभाववति संयोगेन समवायादिना
 वर्त्तमानत्वस्य विशिष्यैवाभावो वाच्यः तथाच जलं जातिमत्
 गुणवत्त्वात् गुणवच्च घटादेरित्यादिकं विलीयेत जातिगुणा-
 भाववतोः समवेतत्वसंयोगित्वयोरप्रसिद्धेरिति चेदुपदर्श-
 येनमपि केवलान्वयिनः सरणिं स्त्रीकुरु वा स्वाधिकरणावृत्ति-
 साध्याभावादिकत्वमेव व्याप्तिं स्तानानुगमस्य प्रागेव स्व-
 हस्तित्वादिति एतेन नीलेतररूपत्वात् नीलासमवेतत्वे

सति गौत्वादित्यादिकं विलीयेत विशेष्यस्य व्यभिचारित्वात्
 विशिष्टस्य चानतिरिक्तत्वादिति परास्तं साध्याभावस्य वि-
 शिष्टहेत्वधिकरणावृत्तित्वात् परम्यरासम्बन्धेन विशेषणवि-
 शेष्यसम्बन्धस्यैव वा तत्र हेतुत्वादिति । व्याप्तिग्रह इति
 साधारणोक्तिः तव कवलान्वयिन्यभावाच्च साध्यव्याप्यत्वं तद्-
 वदन्यावृत्तित्वादिरूपमन्ततः साध्यैव प्रसिद्धम् । निरुपा-
 धीति उपाधिज्ञानाहितव्यभिचारनिरासाय पृथिवीत्वमिति
 पृथिवीत्वमितरभेदथाप्यमित्यत्र हि पृथिवीत्वविशिष्टे
 पृथिवीत्वे इतरभेदसामानाधिकरण्यं भासते पृथिवीतर-
 म्भिन्नैत्यत्र शुद्धपृथिवीत्वविशिष्टे तदवच्छेदेनेतरभेद इति न
 सिद्धसाधनमित्यर्थः सर्वेति च पृथिवीत्वस्यावच्छेदकत्वस्फोर-
 णाय अत्र च पृथिवीत्वत्वं पृथिवीतरासमभेदत्वमात्रं न तु
 पृथिवीवृत्तित्वघटितमित्यतोऽपि नापनयवैयर्थ्यम् । अथा-
 न्वयव्याप्तिघटकतावत्पदार्थोपस्थित्यादिकं विना न तद्ग्रह-
 सम्भवस्तत्काले च तत एव व्याप्तिग्रहसम्भवे व्यतिरेकसहचार
 ज्ञानस्य हेतुत्वं मानाभावः न च व्यभिचारशङ्कानिवर्तकत्वे-
 नैवान्वय व्यतिरेकसहचारग्रहयोरुपयोगित्वं तद्ग्रहेऽपि
 शङ्कातादवस्थ्यात् अधिकरणविशेषे च तन्निवृत्तौ साध्य-
 वत्त्वसाधनाभाववत्त्वयोरन्यतरग्रहस्यैव तन्तत्वात् व्यतिरेक-
 व्याप्त्युपन्यासेऽर्थान्तरादितादवस्थ्याच्च । यत्तु सहचारमात्र-
 लाभायैव सर्वत्रोदाहरणोपन्यास इति तन्न अर्थान्तराद्यापत्ते-
 दुर्वारत्वात् यच्छब्दादिवैयर्थ्याच्च व्युत्पादयिष्यते च तस्य

व्याप्तिबोधकत्वम् । नचान्वयिन इव व्यतिरेकिणीऽप्युदाहर-
णात् स्वरससिद्धानुयव्याप्तिधीरानुभविकी ये न तदर्थमपि
प्रकारान्तरमास्थेयमत आह यद्वेति । साध्याभावेति नन्वि-
च्छादौ साध्ये आत्मत्वादेर्व्यतिरेकित्वं न स्यात् स्याच्च संयो-
गादेरात्मत्वे तथात्वमिति चेन्न । साध्यतावच्छेदकावच्छिन्नसा-
धनासमानाधिकरणत्वेन साध्याभावस्य साधनतावच्छेदकाव-
च्छिन्न साधनासमानाधिकरणत्वेन च साधनाभावस्य विशेषि-
तत्वात् संयोगाभावे साध्ये विभागाभावः केवलान्वयी प्रतियो-
गिवैयधिकरणावच्छिन्ने च तत्र स तादृशी व्यतिरेक्यपि व्या-
प्यव्यापकभावश्च साध्याभावत्वसाधनाभावत्वाभ्यां बोध्यस्तेन न
व्यभिचारिण्यतिप्रसङ्गः साध्याभावत्वादिकञ्च वैज्ञानिकं न तु
वास्तवं तेन मेयत्वाभिधेयत्वयोर्यतिरेकव्याप्तिभ्रमादनुमा-
नम् । व्यापकीयत्वेनाभावस्य ज्ञानाद्यापीयत्वेनाभावस्य
सिद्धिं पुनरप्रसिद्धसाध्यकसाधारणीमाह व्यापकाभावेने-
त्यादि अभावी अभाववत्त्वनिश्चयी अवश्यभावश्चासति प्रति-
बन्धके अत्र च यद्रूपावच्छिन्नं प्रति व्यापकता गृह्यते तद्रूपा-
वच्छिन्नीयत्वेनाभावसिद्धिः फलं येन रूपेण व्यापकता
गृह्यते तद्रूपावच्छिन्नीयत्वेन व्यापकत्वविशिष्टतत्तद्रूपाव-
च्छिन्नीयत्वेन चाभाववत्ताज्ञानं हेतुरिति मन्तव्यं व्यापक-
प्रतियोगिकस्याभावस्यातिप्रसक्तत्वात् व्यापकत्वावच्छिन्नप्रति-
योगिताकस्य च सम्बन्धविशेषावच्छिन्नस्य सम्भवतोऽप्यसर्व-
त्रिकत्वाद् कारणानुगमः परम्परिचिन्तनीयः एवञ्च वक्ति-

धूमव्यापकोवज्जभाववांश्यायमिति ज्ञानाद्धूमव्यापकवज्जभाव-
वानयमिति ज्ञानाद्वा निर्धूमोऽयमितिधीरिति धूमव्यापक-
तावच्छेदकावच्छिन्नप्रतियोगिताकाभाववानयमिति ज्ञाना-
दित्यपि कश्चित् । व्याप्तिज्ञानस्येति अत्र व्याप्तिपदेनान्वय-
व्यतिरेकव्यापकताग्रहनियतविषयताकोऽर्थोऽभिमतः पक्षस्य
पक्षतावच्छेदकस्य वा ज्ञानमनुमितिमात्रे हेतुरित्यपि व-
दन्ति । अन्वयैति अन्वयिनि ताद्रूप्येण वज्जित्वादिना व्यति-
रेकिणि तु इतरप्रतियोगिकत्वेन वज्जभावादिनिषेधतया
सिद्धिरित्यनुभवसिद्धः क्वार्थगतो विशेषः कारणविशेषजन्य-
तावच्छेदकं अब्रह्म एव तत्र तत्र सर्वत्र व्यतिरेकिणि तस्मान्न
तथेत्येव निगमनशरीरम् अन्वयिना वज्जभावेन धूमाभाव-
सिद्धौ धूमाभावत्वं प्रकारः व्यतिरेकिणि तु तत्सिद्धौ प्र-
त्यक्ष इव प्रतियोगितया धूमः प्रकार इति वदन्ति इत्यञ्च
ऋदो धूमाभाववान्न वा पर्वतो वज्जिमान् नवेत्यादिजिज्ञा-
सायां विप्रतिपत्ताबुद्देश्यायाः साध्यतावच्छेदकरूपेण
साध्यवत्त्वप्रतीतेरनुपयोगिनो व्यतिरेक्युदाहरणादेः कथ-
मवतार इति विभावनोपपत् । केचित्तु अन्वयव्याप्तिज्ञाना-
नन्तरत्वादिकमेवानन्यगतिकतया जन्यतावच्छेदकमित्याहुः ।
अन्तरत्वेन तादृशपरामर्शयोः कारणत्वमित्यपि कश्चित् ।

उचितानुपूर्वीकं प्रतिज्ञादिपञ्चकसमुदायत्वं न्यायत्वं
प्रतिज्ञात्वादिकं पुनरुदासीनवाक्यवारकन्यायान्तर्गतत्वशू-
न्यमेवोपादेयमिति नान्योऽन्याश्रयः साध्यादिविशेषनिय-

न्विताश्च प्रतिज्ञादयो वाच्या इति न भिन्नसाध्यादिकप्र-
 तिज्ञादिसमुदायेऽतिव्याप्तिः व्याख्यादेरिव साध्याद्यननुगमा-
 दननुगमी न्यायादेरोच्यत एव एतेन प्रतिज्ञानिगमनख्ये-
 रुदाहरणावयवान्तरयोश्च न सम्भूयैकार्थप्रतिपादकत्वं प्रा-
 गिव तु पञ्चानामवयवानां परन्तु प्रतिज्ञाहेत्वोः कथञ्चिदुप-
 नयनिगमनयोरेकवाक्यताव्यवहारस्तु विशिष्टैकार्थप्रतिप-
 त्तिपरतामात्रेण तादृशपरामर्शप्रयोजकत्वञ्च यदि तद्विषय-
 तत्पदार्थसार्थोपस्थापकतया तदीदाहरणोपनययोरेव तत्प-
 र्यवस्यति अथ तदानुकूल्यमात्रेण तदा को वक्त्रिमान्
 पर्वतो वक्त्रिमान् कुतो धूमवत्त्वादित्यादेरपि तथात्वमित्या-
 दिकं समाहितम् । अवयवत्वन्तु न्यायान्तर्गतत्वे सति प्रति-
 ज्ञाद्यन्यतमत्वं प्रतिज्ञाद्यघटकत्वे सति उभयघटकभागद्वया-
 घटितत्वं वा वक्तव्यम् उभयञ्च प्रतिज्ञाहेतुहेतूदाहरणे उदा-
 हरणोपनयानुपनयनिगमने इति विशिष्य वक्तव्यमिति प्रति-
 ज्ञादिप्रतिपाद्यतत्तद्विशिष्टार्थविषयकज्ञानपञ्चकान्यतमज्ञान-
 जनकवाक्यत्वं तत्त्वमित्यपि केचित् । तस्यैवेति तथाच ता-
 दृशजातौ साधकाभाव इति भावः । बाधकमप्याह अन्य-
 येति न्यायजन्यज्ञाने पञ्चावयवजन्यत्वात् पञ्चद्वित्यादिजन्ये
 द्वित्रयाद्या एकैक जन्ये चैकैकाजातय इति सङ्कर इत्यर्थः
 तत्र तत्र भिन्नभिन्नजातिकल्पने सुतरां मानाभावादिति
 भावः । केचित्तु यदि चानुगतं कारणमन्तरेणापि तादृश-
 जातिमत्त्वसम्भवस्तदा कदाचित् प्रतिज्ञादिजन्येऽपि हेत्वा-

दिजन्यवृत्तिर्हेत्वादिजन्ये च प्रतिज्ञादिजन्यवृत्तिर्जातिः
स्यादिति सङ्कर इत्यर्थः एवं सर्वेषां सर्वजातीयत्वमेकजा-
तीयत्वं वा स्यादित्यपि द्रष्टव्यमित्याहुः । साध्यनिर्देशः
प्रतिज्ञेति सूत्रम् साध्यो विधेयधर्मविशिष्टो धर्मी तथा च
पक्षतावच्छेदकपर्वतत्वादिविशिष्टे साध्यतावच्छेदकवह्नित्वा-
दिविशिष्टवैशिष्ट्यज्ञानजनको न्यायावयव इति पर्यवसि-
तोऽर्थः उदाहरणाच्च साध्यतावच्छेदकविशिष्टज्ञानं न
पक्षतावच्छेदकविशिष्टे उपनयाच्च पक्षतावच्छेदकविशिष्टे
न साध्यतावच्छेदकविशिष्टवैशिष्ट्यज्ञानमिति तयोर्बुद्ध्याः ।
किन्त्वित्यादि प्रकृतन्यायबहिर्भूतवाक्यवारणाय सत्यन्तं
प्रकृतन्यायावयवत्वपर्यवसितार्थकम् । उद्देश्येति प्रकृते-
त्यर्थः वह्निसाध्यकन्यायोपनयस्य वह्निसाध्यधूमसाध्यकानु-
मित्यन्यूनानतिरिक्तविषयकज्ञानजनकस्य वारणाय प्रकृत-
इयं तथाच यादृशसाध्यपक्षकन्यायावयवत्वं तादृशसाध्यपक्ष-
कानुमित्यन्यूनानतिरिक्तविषयकशब्दज्ञानजनकत्वं पर्य-
वसितार्थः । धूमादालोकवान् पर्वतो वह्निमान् धूमादि-
त्यादावनतिरिक्तविषयकज्ञानजनकस्य हेतोर्वारणाय अन्य-
नेति निगमनवारणाय अनतिरिक्तेति यद्यपि निगमने
साक्षात्पक्षवाचक पदं न श्रूयते तथापि न्यूनताभङ्गायोप-
नयस्यायमादिपदस्यानुषङ्गात्तथा बोध्यम् इत्यमेव च प्रस-
क्तामतिप्रसक्तिं निगमनञ्चेत्यादिना निराकरिष्यति तद-
र्थश्च निगमनमन्यूनानतिरिक्तविषयकज्ञानजनकं सन्न परा-

मशहेतुर्न निरुक्तन्यायावयवत्वरूपं प्रतिज्ञात्वं तदपि व्या-
 पुयात् अबाधितत्वादेस्तद्बोधोपयिकविशिष्टहेतुसम्बन्धस्य वा
 बोधकतया तस्यातिरिक्तविषयकज्ञानजनकत्वादिति । यत्तु
 पृथिवी इतरेभ्यो भिद्यते पृथिवीत्वादित्याती यन्न पृथिवीत-
 रेभ्यो भिद्यते न तत् पृथिवीत्युदाहरणवारणाय तदिति
 तत्तुच्छम् तेन पृथिव्यामितरभेदस्याविषयीकरणत् तात्पर्य-
 भ्रमेण तादृशबोधजनकत्वस्यातिप्रसङ्गत्वात् न च तावताप्यु-
 दाहरणस्य तथात्वसम्भवी यन्नेत्यादेरनन्वयात् यदि च नि-
 गमनेनायमादिपदं निविशते वाक्यैकवाक्यतयैव विशिष्ट-
 लाभादिति विभाव्यते तदा हेतौ साध्यसामानाधिकरण्य-
 भाने सामान्यतः पक्षेऽपि साध्यवत्त्वभावात् पक्षे हेतुव्या-
 पकसाध्यसामानाधिकरण्यविशिष्टहेतुमत्ताबोधकस्योपनयस्य
 यत्र च पक्षसाध्योस्तादृश्येण दृष्टान्तत्वहेतुत्वाभ्यामुपन्यास-
 स्तादृशसिषाधविषया च न्यायप्रयोगस्तत्रोदाहरणोपनययो-
 र्यत्र वा पर्वतत्वाद्यवच्छेदेन साध्यसिद्धेर्दृश्यतायामेतत्प-
 र्वतत्वादिना दृष्टान्तस्योपन्यासस्तत्रोदाहरणस्य सत्यन्तस्य
 चावयवाघटकन्यायान्तर्गतत्वपरतया हेत्वन्तस्यायमादिनि-
 गमनान्तभागस्य वारणाय तत् यद्यपि सर्वमभिधेयं प्रमेय-
 मित्यादावतिरिक्ताप्रसिद्धिर्न च कीच्यप्रसिद्ध्या प्रमेयं न वेति
 विप्रतिपत्तेः संशयस्य चायोगान्न तादृशी प्रतिज्ञा प्रकृता-
 नुमितिविषयतासमयाप्तविषयताकत्वं प्रकृतानुमितिप्रकार-
 तासमव्याप्तप्रकारताकत्वं वा यत्कथमिति वाच्यम् सकला-

भिधेयवृत्तिधर्मवत्सकलाभिधेयनिष्ठात्यन्ताभावाप्रतियोग्या-
काशाभाववदा इदं द्रव्यमित्यादी विशिष्टपक्षबोधके उपनयेऽ-
तिव्याप्तेः तथापि प्रकृतपक्षे प्रकृतसाध्यवैशिष्ट्यविषयत्वं
तदन्यूनविषयत्वं प्रकृतपक्षमर्थपक्षकप्रतिज्ञादिस्थले तु पक्षे
प्रकृत्यर्थस्य वैशिष्ट्यबोधको हेतुर्न तु प्रकृतसाध्यस्य तादृश-
विषयताविलक्षणविषयताशून्यत्व प्रकृतहेतुकप्रकृतसाध्यसि-
द्धौपयिकव्याप्त्यविषयकत्वं वा तदनतिरिक्तविषयत्वं वङ्गि-
व्याप्यलोकवत्सधर्मा पर्वतो वङ्गिमान् धूमादिन्धनव्याप्य-
धूमवान् पर्वतो वङ्गिमान् धूमादित्यादौ तस्याः संग्रहाय
प्रकृतहेतुसाध्यरूपादानं वङ्गिव्याप्यधूमवान् पर्वतो वङ्गि-
मान् धूमात् सत्तादिव्याप्यद्रव्यत्ववदिदं सत्तादिमद्रव्यत्वा-
दित्यादिभ्यु न प्रयोगः विशिष्टपक्षोपस्थापकादेव तादृश-
व्याप्तिप्रतीतावाकाङ्क्षाविरहेणोदाहरणानुत्यानात् अन्यथा-
तिप्रसङ्गात् अतएव नैकदोभयव्याप्युपन्यासोऽपि यदिच मैत्रः
पचति अयं गौरित्यादेरेव प्रतिज्ञाया यद्योपवर्षितविशिष्ट-
ज्ञानजनकत्वं तादात्म्येन गोःसाध्यत्वात् गोत्वत्वाद्यनुपस्थित्या
गोत्वादेः साध्यत्वानुपपत्तेः पदार्थतावच्छेदकजातौ हेत्वर्था-
न्वयायोगाच्च वङ्गिमानित्यादौ पुनरनुमितौ पक्षे साध्यस्य
वङ्गेः संयोगात्मकः सम्बन्धो भासते यथैव वङ्गिव्याप्यधूमवा-
नित्याद्युपनयग्रसङ्गमात् शब्दभाने तु वङ्गिमतोऽभेद एवं
भेदे साध्ये भिद्यते भिन्नमित्यादावपि वैलक्षण्यमिति सूक्ष्म-
मीक्षते तदा तादृशपक्षसाध्यिकाः पक्षे यादृशयादृशविशिष्टार्थ-

बोधिकाः प्रतिज्ञाः सम्प्रदायप्रसिद्धाः तादृशानां बोधाना-
 मन्यतमेनाप्यनिवर्त्यस्य संशयस्थानिवर्त्तको यस्तावद्बोधाना-
 मन्यतमो बोधस्तज्जनकत्वं वक्तव्यम् एवञ्च तादात्म्येन गवि
 साथ्ये पक्षे गवाभेदस्य संयोगेन समवायेन वा वङ्गौ
 वङ्गिमदभेदस्य समवायेन पाकस्य कृती पाककृतिमत्त्वस्य
 पाककर्त्रभेदस्य विशेषणतयेतरेभ्यो भेदे इतरभेदवत्त्ववत्त्व-
 स्येतरान्याभेदस्येतरभेदवत्त्वस्येतरभिन्नाभेदस्य च बोधा
 विशिष्य वक्तव्या इति दिक् तावद्बोधानिवर्त्य संशयानिवर्त्तक
 तावद्बोधनिवर्त्य यावत्संशयनिवर्त्तकबोधजनकत्वं वाच्यमि-
 त्यपि कश्चित् । चैत्रः पचति घटो नेतराणीति प्रतिज्ञायां
 साथ्ये विषयित्वानुयोगित्वयोः सम्बन्धविधयेवानुप्रवेशाद्यथो-
 पदर्शितसाध्यगमकतीपथिकव्याप्तिविशिष्टहेतुमत्त्वस्य च पक्षे
 उपनेयत्वात् तथाचायमित्याकारः सूच्य एव प्राचासुपनयः
 नथानां पुनरनन्यगतिकतया तद्याप्यहेतुमांस्तद्वान् वेत्या-
 कारः योग्यतावशाच्च तदा साध्यस्य तद्याप्यस्य वा परामर्शः ।
 केचित्तु वङ्गिमान्नेवेति विप्रतिपत्तौ तदधीनसंशये च वङ्गि-
 मत्तदन्त्योऽन्याभावयोस्तादात्म्यविशेषणत्वाभ्यां कीटित्वेन
 जिज्ञासितत्वात्तादात्म्येन वङ्गिमानेव साधयितुमुचितो नतु
 वङ्गिः अजिज्ञासितत्वात् तथा च तथा चायमित्याकारो
 वङ्गिमद्याप्यो धूमवांश्चायमित्याकारो वा उपनयो न तु
 वङ्गिव्याप्यधूमवांश्चायमित्याकारोऽर्थान्तरत्वादिति प्राहुः ।
 यत्र चान्तरा तादृशबोधो न जातस्तत्रापि तादृशाकाङ्क्षा-

योग्यतादिशालित्वरूपं तज्जननयोग्यत्वमक्षतं तस्माभश्च जाति-
विशेषोपस्थापकशाब्दवाक्यशब्दयोरुपसन्दानादेवेति । अन्यूने-
त्यादि तथा चोद्देश्यानुमितिसमानविषयकलिङ्गाविषयकशा-
ब्दज्ञानजनकन्यायावयवत्वमर्थः व्यतिरेकिणि ऋदो निर्धूम इ-
त्यादौ निर्वर्णित्वहेतुके यथा ऋदभिन्नमित्यादि दृष्टान्तवतो
ऋदावृत्तिधर्मशून्यत्वादिहेतुके वोदाहरणस्य वारणाय समा-
नविषयकान्तं पक्षविशेष्यकार्यकम् उपनयवारणाय लिङ्गावि-
षयकेति । यद्यपि प्रकृतलिङ्गाविषयत्वं पृथिवीतरेभ्यो भिद्यते
पृथिवीत्वात् गन्धवती तथा गन्धादित्यादावव्यापकं न
चात्रोपनयासम्भवः इदमागन्धवत्त्वेन परामृष्टे हेतुभूतगन्धव-
त्त्वान्वयायोगादिति वाच्यम् साध्याभावव्यापकगन्धाभावाभा-
वत्वे नान्वयात् अतएव व्यतिरेकिणि न च नेयं पृथिवीत्या-
दिकः प्राचां प्रयोगः यदि च दण्डवान् रक्तदण्डवानित्यस्या-
न्वयोनानुपपन्नस्तद्विशिष्टे शुद्धतद्विशिष्टान्वयस्यैवायुत्पन्न-
त्वादित्युपेयते तदा नानुपपत्तिगन्धोऽपि पक्षाविशेषणत्वेन
तदविषयत्वञ्चायं वल्लिसामग्रीमान् वल्लेरित्यादौ पक्षाविशे-
षणत्वेन साध्याविशेषणत्वेन च तदविषयत्वं दधि इव्यं दध्नः
प्रमेयत्वमभिधेयं प्रमेयत्वात् गोत्वाभावो न सास्त्रादिमान्
गोत्वाभावादित्यादावव्यापकमतिव्यापकञ्चोपनयस्य तथापि
पक्षतावच्छेदकविशिष्टपक्षे यत्साध्यतावच्छेदकविशिष्टसाध्य-
वैशिष्ट्यावगाहित्वं तद्विधिर्भावेन लिङ्गाविषयत्वस्याभावो वाच्यः
वस्तुतो लिङ्गं लिङ्गत्वं तथाच प्रकृतहेतुतावच्छेदकावच्छि-

न्नस्य प्रकृतसाध्यतावच्छेदकावच्छिन्नगमकतौपयिकं यद्-
 व्याप्तिविषयत्वं तच्छून्यत्वमर्थः तच्च हेतौ साध्यव्याप्यताव-
 गाहित्वम् हेतुभूताभावप्रतियोगितावच्छेदकावच्छिन्ने साध्या-
 भावव्यापकतावगाहित्वञ्च द्रव्यत्वव्याप्यसंयोगवद्विधर्मवानयं
 द्रव्यत्वज्ञानं गुणात् गुणव्याप्यरूपवानयं स्पर्शवान् रूपादि-
 त्यादौ प्रतिज्ञासंग्रहायावच्छेदकद्वयोपादानम् अस्य नू-
 नतिरिक्तपदमिति च मूलमुद्देश्यानुमित्यनूनानतिरिक्तवि-
 षयभागपरं हेतुत्वमभिधेयं मेयत्वादित्यादौ पञ्चम्यर्थपक्षक-
 हेतुवारणाय पञ्चम्यन्तान्यत्वस्य हेत्वन्त्यत्वस्य वावश्यं वाच्य-
 त्वात् संख्यातिरिक्तसुवर्थस्य प्रातिपदिकार्थं विशिष्यत्वेनैवा-
 न्वयात् प्रातिपदिकार्थयोः क्रियाप्रातिपदिकार्थयोश्च भेदेन
 साक्षादन्वयस्याव्युत्पत्तेर्वच्यमाणत्वात् चैत्रस्येदं न मैत्रस्य
 मैत्रस्येदं न चैत्रस्य द्वयोरिदं नेदमेकस्यापीत्यादौ चैत्रादि-
 सम्बन्धाभावबोधस्य विना विभक्त्यर्थविशिष्यतामनुपपत्तेः
 चैत्रो न पचतीत्यादौ तिङ्गर्थस्येव विनाप्यनुयोगिनि सप्तमीं
 सुवर्थस्याप्यभावान्वयात् हेतुविषयकज्ञानजनकत्वव्याप्याव-
 यवतावच्छेदकरूपशून्यत्वे सत्युदाहरणान्यन्यायावयवत्वं त-
 त्तम् तादृशञ्चावच्छेदकं हेतुत्वादिकमिति केचित् । हेत्व-
 भिधानेति जिज्ञासाजनकत्वं तद्योग्यतावाक्यत्वं न्यायावय-
 वत्वम् । लिङ्गेत्यादि लिङ्गाविषयेति पूर्वोपदर्शितार्थकम्
 अभावहेतुकव्यतिरेक्युदाहरणवारणाय लिङ्गीति लिङ्गिसाध्यं
 तद्विषयकं तद्विशिष्यकं तेनेदं जलं निःस्नेहत्वप्रकारकप्रमा-

विषयत्वशून्यत्वात् इदं द्रव्यं जलान्यत्वप्रकारकप्रमाविषयत्व-
 शून्यत्वादित्यादौ यन्न जलं तन्निःस्नेहत्वप्रकारकप्रमाविषय
 इत्याद्युदाहरणे नातिप्रसङ्गः । लिङ्गाविषयेत्यस्य पूर्वोक्त-
 व्याप्यत्वाविषयार्थकत्वे हेतुवारणाय लिङ्गीति लिङ्गि-
 षयत्वञ्च प्रकृतहेतुतावच्छेदकावच्छिन्नहेतुविशिष्टहेतुत्व-
 विषयतावहिर्भावेन वाच्यं तेन वङ्गिमान् वङ्गिसामग्रीमत्त्वात्
 अयं हेतुरिदं वा हेतुत्वं तत्त्वेन प्रतीयमानत्वादित्यादौ
 हेतौ नातिप्रसङ्गः लिङ्गविषयकज्ञानजनकत्वानियतलिङ्गि-
 विषयकज्ञानजनकत्वनियुतावयवतावच्छेदकरूपवत्त्वं तत्त्व-
 मित्यादिकं तादृशावच्छेदकरूपान्तरापरिचये दुर्यहत्वा-
 दनुपादेयम् । अनुमितीत्यादि जनकान्तं न्यायावयवार्थकं
 निगमनवारणाय साध्याविषयेत्यादि साध्याविषयत्वञ्च
 प्रकृतहेतुतावच्छेदकावच्छिन्नहेतुविशिष्टहेतुत्वविषयतावहि-
 र्भावेन पूर्वोपदर्शितसाक्षात्परम्परासाधारणप्रकृतपक्षविशेषण-
 त्वेन वा तेन पूर्वोपदर्शितहेतौ नाव्याप्तिः इदं न दण्डाज्जातं
 दण्डसंयोगजन्यद्रव्यत्वात् अयं न धूमादालोकवान् आर्द्र-
 न्धनशून्यत्वादित्यादौ व्यतिरेकिण्युदाहरणस्य हेतुत्वपक्षक-
 साध्यान्वितसार्थबोधकेदम्पदशालिन उपनयस्य च वारणाय
 हेतुविभक्तिमदिति तदर्थश्च प्रकृतसाध्यान्वयबोधनक्षमार्थोप-
 स्थितिजनकहेतुविभक्तिमत्त्वं हेत्विति सम्पातायातम् । यदि
 च पर्वते पर्वतभिन्नत्वप्रकारकज्ञानस्य विशिष्यतया अभावस्य
 साध्यत्वं हेतुत्वञ्च सिषाधविषया च न्यायप्रयोगस्तत्र यथा

तादृशज्ञानाभावादुत्पन्नं ज्ञानमिति दृष्टान्तशालिनि व्यतिरेक्युदाहरणेऽतिव्याप्तिरित्युच्यते तदावयवान्तरोपस्थितार्थान्वितस्वार्थबोधकविभक्तिमत्त्वं वक्तव्यम् उदाहरणान्यत्वेन वा विशेषणीयम् । केचित्तु साध्यविषयकधीजनकत्वानियतहेतुविभक्तिमत्त्वनियतावयवतावच्छेदकरूपवत्त्व समुदितलक्षणार्थ इत्याहुस्तच्चिन्त्यम् । हेतुत्वप्रतिपादकेति विभक्त्यर्थः हेतुत्वविशेष्यकान्वयबोधजनकन्यायावयवत्वमित्यर्थः हेतुत्वं प्रमेयमित्यादिप्रतिज्ञावारणाय विभक्त्यर्थेति तस्मादितरेभ्यो भिद्यते इत्यादि निगमनवृारणाय हेतुत्वेति विशेष्येति च । घटो दण्डादङ्गिधूमादित्यादिका तु न प्रतिज्ञातदद्वत्तेरतदात्मनश्च तद्वर्मव्यापकत्वायोगात् सम्प्रदायविरोधाच्च तेन तत्रत्यनिगमने नातिव्याप्तिरिति भावः । उदाहरणेति क्वचिज्जिज्ञासानुत्पादेऽपि तद्योग्यतासत्त्वान्नाव्याप्तिः अनुक्तोदाहरणस्थलेऽपि तादृशयोग्यतासत्त्वान्नायावयवेति उदाहरणत्वञ्चेह न न्यायगर्भं वैयर्थ्यात् । साध्याविषयेत्यादि अयं न दण्डादङ्गसंयोगाजन्यद्रव्यत्वादित्यादौ प्रतिज्ञानिगमनयोर्वारणाय साध्याविषयेत्यादिव्याख्यातार्थकमुपनयविशेषवारणाय हेतुपञ्चम्यन्तेति । हेत्विति हेतुत्वबोधकार्यकं हेतुपञ्चम्योर्वैकल्पिकमुपादेयम् उपनयस्य चान्तेऽनुसन्धीयमाना प्रथमैवान्तः एवं दण्डादित्यादेः स्वपरस्यापि दृष्टान्तस्य पञ्चम्यन्तत्वेऽन्वयायोगात् कस्यचिद्व्यतिरेकिण उदाहरणस्य पञ्चम्यन्तत्वसम्भवे तु तद्वारणं

पूर्ववदत्र चार्थवद्भागस्य हेतुपञ्चम्यन्तत्वं बोध्यम् तेन निर-
र्थकतसिलन्तवङ्गिप्रमात इत्यादौ नाव्याप्तिः पञ्चम्यादेस्त-
सिलाद्यादेशवादिनां नये तु नानुपपत्तिगन्धोऽपि । केचित्तु
हेतुपञ्चम्यन्तत्वं हेतुत्वप्रतिपादकपदशालित्वं पूर्ववत्साध्या-
विषयकज्ञानजनकत्वञ्च इतरनैरपेक्ष्येण प्रकृतहेतुत्वविशिष्ट-
साध्यविषयकज्ञानाजनकत्वं साध्यञ्चेह न विवक्षितं वैयर्थ्या-
दित्याहुः । पञ्चम्यन्तेति अनुमितिपरवाक्यत्वम् अवयवत्वं
हेतुत्वादौ पञ्चमी लक्षणिकी वृत्तांदिभजत इत्यादौ लाघ-
वेनाबाधितत्वे अवधिमुत्वे वा शक्तत्वात् द्रव्यनिष्ठमवधित्व-
मिव विभागनिष्ठमवधिमत्वमपि सम्बन्धविशेषः स चाति-
रिक्तोऽनतिरिक्तोवैत्यन्यदेतत् तत्सम्बन्धाग्रहे च व्यवहारः
शक्तिभ्रमात् वृत्तादपैति पतति इत्यादौ लाघवादिभागे
शक्तिस्तज्जनकत्वञ्च क्रियायाः सम्बन्धमर्थ्यादया भासत
इत्यपि वदन्ति । अतो निगमेऽतिव्याप्तिरतः पञ्चम्यन्तेति
तस्मादित्यत्र च तत्पदे न लक्षणा शक्तैव तादृशज्ञानोप-
स्थितिसम्भवात् पर्वतो वङ्गिमान् वङ्गिसामग्रीमान् वा
तस्मादित्यादिकन्तु न न्यायप्रयोगः सम्प्रदायविरोधात् इति
वदन्ति । यत्तु हेत्वन्वयानुरोधात् वङ्गिमानित्यादावपि ज्ञान-
लक्षणेति तत्र पञ्चम्याज्ञापकत्वं ज्ञाप्यत्वे वा लक्षणयैवोपपत्तौ
तत्र च लक्षणायां मानाभावादतएवोक्तम् आवृत्तौ सैव
प्रतिज्ञेति अतएव व्याचक्षते यतो द्रव्यं गुणाः कर्मैत्यत्र
हेतुत्वं यथासम्भवमुत्पादकत्वं ज्ञापकत्वञ्चेति अतएव लोके

किं वक्त्रिमदितिं प्रश्ने तद्गृहं वक्त्रिमदितित्युत्तरिते कुत इति जिज्ञासा धूमवत्त्वादित्युत्तरञ्च नहि तत्र ज्ञाने प्रश्नः येन लक्षणया ज्ञानेनोत्तरयेत् न वा परकीयभाविप्रश्नानुरोधात् अजिज्ञासिताभिधानं न वा कुत इति प्रश्ने ज्ञातमेतदित्यध्याहार्यं मानाभावात् दाही दहनात् न जलात् जलं स्पर्शवत् रूपात् न गन्धान्नापि शब्दादित्यादौ नञ् अनूयानुरोधात् जन्यत्वरूपं हेतुमत्त्वं जन्यज्ञानविषयत्वरूपञ्च ज्ञाप्यत्वमर्थः एवञ्च हेतुमत्त्वे शक्तावपि ज्ञाप्यत्वे लक्षणैव न च धूमादालोकवान् पर्वतो वक्त्रिमान् धूमाद्वक्त्रिमतः सधर्मा पर्वतो वक्त्रिमानित्यादौ प्रतिज्ञायां पर्वतो धूमाद्वक्त्रिमानित्यादौ च तत्रत्यनिगमने चातिव्याप्तिः प्रकृतपक्षान्वितस्वार्थबोधकपदोपस्थापितप्रकृतसाध्यान्वितस्वार्थबोधकपञ्चम्यन्तलाक्षणिकपदवदवयवत्वस्य विवक्षितत्वात् । यत्तु अयमात्मा ज्ञानादित्यादावव्याप्तिः शक्तैरेव ज्ञानोपस्थितिसम्भवेन लक्षणाविरहादिति तन्न यद्विषयकज्ञानस्य हेतुत्वादिकमवगतं तस्य व्याख्यादिजिज्ञासायामुदाहरणादिप्रयोगः न-वेह ज्ञानविषयत्वेनोपस्थितिर्विना लक्षणाम् अन्यथा सुखादेरपि व्याख्याद्युपदर्शनप्रसङ्गात् । केचित्तु पञ्चम्यन्तलाक्षणिकपदवत्त्वनियतावच्छेदकरूपवत्त्वं तादृशपदवत्त्वव्यभिचार्यवयवतावच्छेदकगूहन्यावयवत्वं वा विवक्षितमित्याहुः । नव्यास्तु पञ्चम्याज्ञानज्ञाप्यत्वलक्षणैवोपपत्ती न प्रातिपदिकेऽपि लक्षणा आकाङ्क्षावैचित्याच्च पदार्थैकदेशेऽपि ज्ञाने

प्रातिपदिकार्थो विषयत्वेनानृति कर्तृकृतीव कृतौ धात्वर्थः
यद्भ्रूमविशिष्टश्च हेतुः प्रयुज्यते आकाङ्क्षाबलात् तद्भ्रूमवि-
शिष्टस्यैव व्याप्यत्वमुपदर्श्यते अन्यथा यथार्थधूमज्ञानादित्या-
दिप्रयोगेऽपि धूमादेर्व्याप्यत्वोपदर्शनप्रसङ्ग इति प्राहुः ।

इतरान्वितस्वार्थबोधकत्वे सति स्वीयं यदन्यभिन्नं पदं
तदर्थविशेष्यकान्वयबोधजनकत्वे सति अन्यपदवत्त्वे सति
स्वीयानन्यपदार्थविशेष्यकान्वयबोधजनकान्वत्वे च सति
वा न्यायावयवत्वं प्रतिज्ञात्वं प्रतिज्ञाहेत्वोरूपनयननिगमन-
यीच्चार्यौ परस्परमन्वितौ न तदाहरणस्य केनापि विभ-
क्त्यन्तं पदं तेन निगमने नातिव्याप्तिः प्रकृतपक्षान्वितस्वार्थ-
बोधकपदोपस्थापितार्थान्वितस्वार्थबोधकन्यायावयवत्वं हेतुत्वं
निगमनवारणाय उपस्थापितान्तम् । प्रमेयत्वमभिधेयं प्रमेय-
त्वात् इत्यादौ प्रकृत्यर्थपक्षान्वितस्वार्थबोधकपञ्चमर्थान्वितो न
प्रतिज्ञार्थः अपि तु तदेकदेशार्थः इति स्वार्थविशिष्टवैशिष्ट्य-
बोधजनकन्यायावयवत्वं विशिष्टवैशिष्ट्यबोधजनकस्वार्थोपस्थि-
तिजनकन्यायावयवत्वं विशिष्टबोधजनकस्वार्थविशिष्टबोधजन-
कन्यायावयवत्वं वा तत्त्वं एकवाक्यतया हेत्वर्थविशिष्टसा-
ध्यस्य वैशिष्ट्यं भासते न पुनरवयवान्तरार्थविशिष्टस्य कस्य-
चिदिति इतरान्वितस्वार्थबोधकन्यायावयवत्वम् उदाहरण-
त्वम् अन्वयव्याप्तिवोधकतत्वं व्यतिरेकव्याप्तिवोधकतत्त्वञ्च
विशेषलक्षणद्वयं इतरोपस्थापितार्थविशेषणकस्वार्थबोधकन्या-
यावयवत्वं स्वार्थविशेष्यकेतरार्थान्वयबोधजनकन्यायावयवत्वम्

वोपनयत्वम् अवयवार्थविशेष्यकस्वार्थबोधजनकन्यायावयवत्वं
निगमनत्वं हेत्वर्थश्च प्रतिज्ञार्थं न विशेषणत्वेनानुति किन्तु
तदेकदेशार्थं इत्युक्तप्रायम् ।

एवावता प्रबन्धेन सपरिकरं हेतुं निरूप्य तत्रसङ्गात्
तत्त्वनिर्णयादिरूपतत्कार्यकारित्वाच्च तदाभासनिरूपणं प्र-
तिजानीते अथेति अनुमितीति यथाश्रुतमिदं हेतुदोषाणां
लक्षणं तद्वत्त्वञ्च दुष्टहेतूनां तदभिप्रायेणैव उपधेयसङ्करेऽपौ-
त्यादि वक्ष्यति तत्रानुमितिपदम् अनुमितिनिष्ठकार्यतानि-
रूपकसम्बन्धित्वेनानुमिति तत्कारणज्ञानपरं साध्यव्याप्यहे-
तुमान् पक्षः साध्यवानित्याकारानुमितिपरं वा तेनैकत्र हेतौ
व्यभिचारादिग्रहेऽप्यन्यस्य परामर्शादनुमित्युत्पादेन व्यभि-
चाराद्यास्यादिज्ञानेनान्यथासिद्धत्वाच्च व्यभिचारादिग्रहा-
भावस्थानुमित्यजनकत्वेऽपि न क्षतिरिति वदन्ति । पर्वतो
निर्वह्निर्धूमो वह्नेरभिधेयत्वं वा मेयत्वस्य व्यभिचारीत्यादि-
भ्रमादनुमितिपतिबन्धादाह यद्यर्थेति ननु प्रतिबन्धक-
ज्ञानविषयव्यभिचारादिघटकसाध्यादेरपि प्रत्येकं हेत्वा-
भासतापत्तिः । अथ विशिष्टविषयज्ञानं प्रतिबन्धकं तद्वट-
कञ्च न विशिष्टमिति चेत्तर्हि यद्यर्थेति व्यर्थं भ्रमविषय-
विशिष्टस्याप्रसिद्धत्वादित्यनुश्रयेनाह यदिति । केचित्तु दुष्टा-
नामेव हेतूनामेतानि लक्षणानि तत्र तृतीयमिव प्रथममपि
ज्ञायमानव्यभिचारादेः प्रतिबन्धकत्वमभ्युपेत्य तदर्थश्च तादृ-
शाभावप्रतियोगिनी ये व्यभिचारादयस्तत्रकारकयथार्थ-

ज्ञानविषयत्वमग्रे च तत्त्वमित्यस्य तद्वत्त्वमित्यर्थः आद्यस्यैव
 वा दुष्टहेतुलक्षणत्वमिति प्राहुः । लिङ्गमविवक्षितं यद्विष-
 यत्वेन यादृशविशिष्टविषयत्वेन तेनानुमितिप्रतिबन्धकपक्ष-
 विशेष्यकभ्रमविषये साध्याभावाद्दी सङ्केत्वादिनिष्ठे नाति-
 प्रसङ्गः अवच्छेदकञ्चेद्दानतिरिक्तवृत्तित्वं तेन विशिष्टस्या-
 सत्वेऽपि भ्रमात् प्रतिबन्धेऽपि न क्षतिः विशेषणीयञ्च
 तादृशविशिष्टान्तराघटितत्वेन तेन प्रमेयत्वादिविशिष्टे स-
 व्यभिचाराद्दी नातिप्रसङ्गः एवञ्च पक्षतावच्छेदकादिविरह-
 विशिष्टः पक्षः पक्षनिष्ठस्तद्विरहो वा साध्याभाववद्भूत्ति
 साधनं साधनवद्भूत्तिसाध्याभावो वा हेतुदोषः येन केनापि
 सम्बन्धेन तदांश्च प्रकृतो हेतुर्दुष्टः यादृशधर्मिणि यादृश-
 धर्मवत्ताज्ञानं अनुमिति प्रतिबन्धकं तस्य धर्मिणस्तादृश-
 धर्मवत्त्व हेतुदोष इत्यपि कश्चित् । अथ पर्वतत्वेन पक्षत्वे
 वज्रित्वेन साध्यत्वे विशिष्टधूमत्वेन च हेतुत्वे पर्वतादेः
 काञ्चनमेयत्वविरहो ऋदस्य वज्रिधूमशून्यत्वं पर्वतस्य महान-
 सीयवज्रिधूमविरहित्वं मेयत्वस्य केवलधूमस्य वा वज्रिव्यभि-
 चारो विशिष्टस्य धूमस्य वा पर्वतीयवज्रिव्यभिचारो न दोषः
 न वा तत्सम्बन्धेन तत्र तस्य हेतोर्दुष्टत्वम् अतस्तद्वर्थावच्छिन्न
 तत्पक्षकतद्गर्भावच्छिन्न तत्साध्यकतद्गर्भावच्छिन्नतद्हेतु-
 कानुमितिप्रतिबन्धकत्वं वाच्यं तथाच निर्वङ्गिः पर्वतो
 वज्रिमान् पर्वताप्रतिवज्रिमान् वा तद्व्यभिचारिणः पर्वता-
 वृत्तेर्वा धर्मादित्यादी न कोऽपि हेत्वाभासः स्यात् तादृशा-

नुमितेरप्रसिद्धत्वादिति । अत्र वदन्ति यद्विषयनिश्चयस्य विरोधिविषयताप्रयुक्तस्तदुत्तरम् अनुमिती अनाहार्यमान-सज्ञाने वा पक्षतावच्छेदकविशिष्टपक्षे साध्यतावच्छेदकविशिष्टसाध्यवैशिष्ट्यावगाहित्वस्य साध्यतावच्छेदकविशिष्टसाध्यनिरूपितव्याप्तिविशिष्टहेतुतावच्छेदकविशिष्ट-हेतुमत्तावगाहित्वस्य च द्वयोर्व्यतिरेकस्तत्त्वं हेतुदोषत्वं पक्षतावच्छेदकवैशिष्ट्यादिकञ्च वैज्ञानिकं न तु वास्तवं ग्राह्यं व्याप्तिश्चानुयतो व्यतिरेकतश्च वाच्या तादृशावगाहित्वप्रसिद्धिराहार्यज्ञान एवाभ्युपेतव्यनन्यगतिकत्वात् एवञ्च वस्तुमात्रनिश्चयादनन्तरं निर्वङ्गित्वाविशिष्टे वङ्गेरग्रहेऽपि न क्षतिस्तस्य विरोधविषयकत्वात् एवं साध्यनिश्चयोत्तरं तस्माननुमितावपि मानसज्ञानाविरोधित्वाच्च तादृशि पक्षे तादृशसाध्यवैशिष्ट्यस्य तादृशसाध्यनिरूपितव्याप्तिविशिष्ट-तादृशहेतुवैशिष्ट्यस्य चावगाहिनी ज्ञानस्य यादृषयं ज्ञानं विरोधिविषयकं तत्त्वं तादृशज्ञानविरोधित्वं वा हेतुदोषत्वं ज्ञानविरोधित्वञ्च तद्विषयविषयकग्रहविरोधिग्रहविषयत्वम् एवंविधैव रीतिरुत्तरत्र सर्वत्र सव्यभिचारलक्षणादावनुसर्त्तव्या इत्यपि केचित् । केचित्तु यादृशपक्षकयादृशसाध्यक-यादृशहेतौ यावन्तो दोषाः सम्भवन्ति तावदन्यान्यतृमेक-मात्रदोषस्थले च तत्त्वमेव हेतुभासत्वं स चातिरिक्त एवान्योऽन्याभाव इति न वैयर्थ्यं पञ्चविधभेदोक्तिस्तु तत्सम्भवस्थ-लाभिप्रायेण व्यभिचारादेः साध्यादिभेदनियन्तितत्वात्

शब्दाभेदमात्रस्य चाकिञ्चित्करत्वादिति प्राहुः । स्यादेतत्-
शब्दोऽनित्यः शब्दत्वात् इत्यत्रासाधारणेऽव्याप्तिः सर्वसाध्य-
वद्यावृत्तेस्तत्रासत्त्वात् एवं शब्दोऽनित्यः कृतकत्वात् इत्यस्य
सत्प्रतिपक्षे नित्यत्वव्याप्याद्रव्यद्रव्यत्वादावपि पक्षस्य तद्वत्ता-
विरहादित्याशङ्कां तयोरलक्ष्यत्वेन निराकुरुते दशाविशेष
इति । हेत्वोः सङ्घेत्वोः असाधारणः पक्षमात्रवृत्तिः सन्
प्रतिपक्षो विरोधिपरामर्शो यस्य स तथा तयोर्दशाविशेषे
हेतौ सर्वसाध्यवद्यावृत्तत्वस्य पक्षे साध्याभावव्याप्यवत्त्वस्य च
भ्रमदशायामाभासत्वात् अनुमित्यजनकत्वात्तद्दुद्धेर्हेत्वादी
साध्यवद्यावृत्तत्वादिबुद्धेः प्रतिबन्धकत्व परमायाति न तु
तद्विषयस्य दोषत्वम् असत्त्वात् अन्यथा बाधभ्रमेणानुमि-
त्यनुदय्यात् तस्यापि दोषत्वं स्यात् कोहि साध्याभावतद्-
व्याप्यवत्ता भ्रमयोरनुमितिर्विरोधित्वे विशेषः नियुक्तिकस्तु
प्रवादी न अत्रेयः यत्तु ज्ञानस्य यदनुमितिप्रतिबन्धकताव-
च्छेदकं तद्वत्त्वं तत्प्रकारकप्रमाविषयत्वञ्च लक्षणार्थः तच्च
द्विविधं विषयरूपं साधारण्यादिबाधे च प्रमितसाध्याभाव-
वान् पक्षः तद्विषयत्वेन ज्ञानस्यानुमितिप्रतिबन्धकत्वात्
अविषयरूपञ्च विरोधिसामग्रीकालीनत्वादिकं तद्वत्त्वञ्च
ज्ञानस्येव तद्विषयस्य हेतोरपीति तन्न तद्वत्त्वं हि हेतोर्ना-
भेदेन बाधे तदभावात् अतएव नाश्रयतया वक्त्रिव्यभिचारि-
द्रव्यत्वादिमतिधूमेऽतिप्रसङ्गाच्च साध्याभाववत्पक्षस्येव
साध्याभाववृत्तिहेतोर्ज्ञानस्य प्रतिबन्धकत्वात् साधारण्यादि-

विषयकत्वस्य ज्ञाननिष्ठस्यैव प्रतिबन्धकतावच्छेदकत्वात् सत्ता-
दिसाध्यके ज्ञानेऽतिप्रसङ्गाच्च यथाकथञ्चित्तद्वत्त्वस्य चाति-
प्रसङ्गकत्वात् विरोधिसामग्रीसमवहितोऽपि च लिङ्गपरा-
मर्शो न स्वसाध्यकानुमितेः प्रतिबन्धको मणिसमवहितो
वक्त्रिव दाहस्य अथ यद्गुर्मविशिष्टज्ञाने सत्यवश्यमनुमिति-
प्रतिबन्धः तदेवात्र प्रतिबन्धकतावच्छेदकमुक्तं भवति च प्रति-
बन्धकीभूतविरोधिसामग्रीकालीनत्वादिविशिष्टे परामर्शे तथा
इति चेत् न वैकालादिसाधारणकारणघटिता सामग्री कापि
प्रतिबन्धिका विशेषतस्त्वत्र तत्सत्त्वे कार्योत्पादस्य दुर्वारत्वात्
किन्तु विरोधिपरामर्शस्तथा यदि च तत्सत्त्वेऽपि तत्साध्ये
बाधावतारान्नानुमितिप्रतिबन्धः प्रामाणिकस्तदा अप्रा-
माख्यग्रहाभावस्यैव तदभावस्यापि वैशिष्ट्यन्तत्र निवेश्यतां
यथा च भ्रमप्रमासाधारणविरोधिपरामर्शसत्त्वे नानुमिति-
स्तथा तथाविधबाधादिग्रहेपीत्यतिप्रसङ्गः । नचातीतादौ
लिङ्गे विरोधिपरामर्शकालीनत्वमपि यदपि तद्विषयत्वेन
ज्ञानस्य अनुमितिप्रतिबन्धकत्वं तद्वत्त्वमेव वाच्यं सत्-
प्रतिपक्षे च विरोधिव्याख्यादिकमेव तथा तद्वत्त्वमपि हेतो
स्तज्ज्ञानरूपसम्बन्धेन तस्य समूहालम्बनरूपतया हेतुद्वय-
विषयत्वादिति तदपि तुच्छं साध्याभाववत्पक्षविषयत्वेन
तादृशपक्षज्ञानप्रमात्वविषयत्वेन वा ज्ञानस्य प्रतिबन्धकत्वं
तस्य च साध्यवत्यपि पक्षे सम्भवादतिव्याप्तेः विशिष्टविषय-
त्वेन प्रतिबन्धकत्वं विशिष्टञ्च तत्राप्रसिद्धमिति चेत् किं

सर्वत्र सत्प्रतिपक्षे साध्याभावव्याप्यवान् पक्षः प्रसिद्धः
यथाकथञ्चित् सम्बन्धेन तद्वत्त्वञ्चातिप्रसक्तं धूमादेरपि ज्ञान-
रूपेण तदाश्रयाश्रयत्वादिना वा सम्बन्धेन व्यभिचारादि
मत्त्वात् यादृशसम्बन्धावगाहित्वेन ज्ञानस्य प्रतिबन्धकत्वं तेन
तद्वत्त्वञ्च न सर्वत्र सत्प्रतिपक्षिते हेतावस्ति च क्वचित्
सङ्घेताविति कृतं पल्लवितेन ।

यद्यपीति स्थाणुत्वाभावस्य तद्याप्यकरादेश्च निश्चये
स्थाणुत्वप्रत्यक्षशाब्दयोरनुदयात् । नचैवं नरशिरःकपालं
शुचि प्राख्यङ्गत्वादित्वादिनाप्यागमप्रतिरोधः स्यात् तत्रानु-
कूलतर्काभावेन बलवत्तरागमविरोधेन च व्याप्तिनिश्चय-
स्यानुमितेश्चानुत्पत्तेरिति भावः यद्देत्याद्यभ्युच्चयमात्रं प्रत्यक्षं
प्रत्यानुमानिकबाधादिनिश्चयस्याप्रतिबन्धकत्वेऽपि शाब्दं प्रति-
प्रतिबन्धकत्वात् योग्यताज्ञानेनान्यथासिद्धत्वात् तदभावा न
तत्र हेतुरिति चेदेवमप्युपनीतभानविशेषं प्रतितत्त्वेन हेतु-
तायादुर्वारत्वात् । यद्यपि लक्षणतः सामान्यप्रतीतवती
विशेषजिज्ञासानुदयात् सामान्यलक्षणान्तरमेव विशेष-
विभागो युक्तस्तथापि सव्यभिचारपदस्य साधारणमात्रे प्रसि-
द्धतया तन्मात्रस्य लक्ष्यभावं बुध्यमानैरन्तेवासिभिरसाधा-
रणादिसाधारणस्य लक्षणस्यातिव्याप्तिस्तद्यावत्तस्यैव च
साधुता प्रतीयेत अतस्तद्वारणाय लक्ष्यान्तरमपि दर्शयति
सव्यभिचार इति । कश्चित्तु सामान्यज्ञानाधीनो विभागो न
तल्लक्षणतः प्रत्ययमपेक्षतेऽतः प्रथमं विभागकरणेऽपि न दोष

इत्याह । प्रसक्तिरनुमितिरापत्तिर्वा तदुपधानमव्यापकमति-
 व्यापकञ्च तथाविधव्याप्तिभ्रमेण सद्भेतावतस्तद्योग्यता वाच्या
 सा च तादृशव्याप्यादिरूपा न च विरुद्धो भयव्याप्यत्वमे-
 कस्य सम्भवतीत्याह एकस्येति । साध्येति कोटिद्वयोपस्थापकं
 सत् साध्यसन्देहजनकं साध्यसन्देहजनककोटिद्वयोपस्थिति-
 जनकमिति यावत् । आश्रयतया विषयितया वा नित्यत्वा-
 नित्यत्वोपस्थापकस्य नित्यत्वे साध्ये ज्ञानस्थानुवृत्तत्वव्यावृत्त
 त्वाभ्यां वङ्गितदभावीपस्थापकस्य वङ्गी साध्ये धूमस्य वारणाय
 जनकान्तम् । तथोपस्थितेः साध्यसन्देहाजनकत्वात् धर्मि-
 तावच्छेदकपुरोवर्त्तित्वादिविशिष्टधर्मिज्ञानस्य संशयजनक-
 तया तद्वारणाय कोटिद्वयोपस्थापकेति । न च तदसाधा-
 रणतया संग्राह्यमेवेति वाच्यं तथात्वेऽपि तदुत्तीर्णताद-
 श्यायां विशेषदर्शनात् संशयानुपधायकत्वेऽपि तज्जननयोग्य-
 ताया अनिवृत्तेः । अन्यथा यथायथं पक्षे साध्यतदभाव-
 निश्चयदशायां साधारणव्याप्तिप्रसङ्गात् । प्रतिपक्षसम्बलन-
 दशायां हेतुमत्ताज्ञानस्य साध्यसन्देहजनकत्वपक्षे हेतु-
 वारणाय कोटीत्यादिहेतुना साध्यस्य प्रतिहेतुना तद-
 भावस्य उपस्थापनादुभयोपस्थापकत्वं न कस्यापीत्यपि क-
 श्चित् । इदं द्यष्टुं नित्यमणुत्वादित्यादौ साधारणधर्मि-
 वत् धर्मिज्ञानस्य कोट्युपस्थितिं संशयञ्च प्रतिहेतुतया-
 तद्विषये धर्मिणि सद्भेती अतिप्रसङ्गः स्यादतः पक्षधर्मतेति
 पक्षपदं धर्मिमात्रपरम् । नचैवं नित्यो घटः शब्दत्वादित्यत्र

बाधाद्यवतारेऽसाधारण्यापत्तिरिष्टत्वात् अन्यथा बाधासिद्धो-
रन्यतरावतारदशायां साधारणासंग्रहापत्तेः असिद्धिसङ्की-
र्णत्वे सव्यभिचारमध्याप्रवेशे सव्यभिचारसङ्कीर्णतया असि-
द्धेऽप्यनन्तर्भावापत्तौ तस्यातिरिक्तहेत्वाभासत्वापत्तेः न च
व्याप्यविरुद्धयोः साधारण्यभ्रमदशायामतिप्रसङ्गः धर्मिणि
यद्रूपावच्छिन्नवत्ताज्ञानं साध्यसंशयजनकं तद्रूपावच्छिन्न-
त्वस्योक्तत्वात् तत् रूपं साधारणत्वादीति सिद्धान्ते स्फुटी-
भविष्यति । इदं सविषयकमात्मवृत्ति वा ज्ञानत्वात् इत्यादौ
प्रामाण्याप्रामाण्यसंशयस्य तद्वृत्तीभूतसाध्यतदभावविषय-
कतया कीदृक्स्थितिरूपस्य जनकीभूतज्ञानविषये ज्ञानत्वे तु
नातिप्रसङ्गशङ्कापि साधारणधर्मवत्ताज्ञानस्य तज्जन्यकीदृक्प-
स्थितेर्वा संशयजनकतया तज्ज्ञानस्य तादृशसंशयाहेतुत्वात्
प्रामाण्यसंशयस्थले तु ज्ञानत्वलक्षणसाधारणधर्मदर्शनात्
ज्ञाने प्रामाण्यस्य ज्ञानविषयतात्मकसाधारणधर्मदर्शनाच्च
विषये तद्वत्त्वस्य सन्देहः अप्रामाण्यशङ्काद्यन्वयानुविधान्तु
भ्रमत्वज्ञानपूर्वन्यविरोधिज्ञानस्य प्रतिबन्धकतया तदपसारण-
प्रयुक्तमित्यस्याकरे व्यक्तत्वात् व्याप्यवत्तासंशयस्य पृथग्व्या-
पकवत्तासंशयहेतुत्वपक्षे ज्ञानपदं निश्चयपरं हेतुत्वाभिमत-
विशेषणन्तु येन सम्बन्धेन तदुभयसाहचर्यं तेन सम्बन्धेन
तद्वत्ताज्ञानस्य संशयादिजनकतासूचनार्थं तेनात्मत्वकपा-
लत्वादिसाध्यके समवायसम्बन्धेन हेतौ ज्ञानघटादौ वि-
षयत्वसंयोगादिना तत्सन्देहजनके नातिप्रसङ्ग इति । वि-

प्रतिपत्तौ प्रत्येकं कोटिद्वयोप स्थापकत्वाभावात् लक्षण-
स्थद्वयपदेन तद्वारणात् मिलितस्य तदुपस्थापकत्वेऽपि
तद्वत्ताज्ञानं न तथा न वा मिलित्वा द्वयोर्जनकत्वं
तथात्वेऽपि वा येन सम्बन्धेन तद्वत्ताज्ञानमुभयकीय-
पस्थापकं तेन सम्बन्धेन हेतुत्वेऽवश्यं सव्यभिचारत्व-
मिति ।

अनुपसंहारी पक्षएवेति अनुपसंहारितादशायां साध्य-
तदभावसहितत्वनिर्णयाभावेऽप्युक्तक्रमेण वास्तवतत्सहचरित-
त्वमादायैव लक्षणसमन्वय इति भावः । केचित्तु व्याप्यादि-
धर्मेऽपि साधारण्यज्ञानात् संशयस्योदयात् तदज्ञाने च
वस्तुतः साधारण्यज्ञानेऽप्यनुदयात् साधारण्यज्ञानं हेतुस्तत्र
निश्चयत्वमकिञ्चित्करं गौरवात् तथाच पक्षएव तत्संशया-
त्मकतदुभयसाहचर्यज्ञानाद्भवति तथात्वमिति भाव इत्याहुः
तच्चिन्त्यम् । ननु केवलान्वयिसाध्यकानुपसंहारिणि साध्या-
भावाप्रसिद्ध्या तत्संशयाद्यभावादव्याप्तिः एवं यत्र स्थिरै
धर्मिणि पूर्वं घटत्वं गृहीतमुत्तरदशायां तत्रैव दोषात् घट-
त्वाग्रहे तद्वटभिन्नोऽयमिति भ्रमे च घटत्वनिश्चयविषयीभव-
द्धर्मिश्चावृत्तत्वेन गृह्यमाणतया असाधारणे इदन्त्वेऽपि
वस्तुतस्तद्यावृत्तत्वाभावेन तत्र लक्षणायोगादित्यतस्तयोर्ल-
क्ष्यत्वाभावेन परिहरति केवलान्वयीति । अतएवेति अतएव
पुरुषदोषाधीनं तद्दोषत्वम् अतएव तस्यानित्यदोषत्व साह-
जिकत्वं कादाचित्कत्वानुपपत्तेः एवञ्च यत्र दोषताप्रयोजकं

वस्तुतो हेतौ तत्रानित्यदोषत्वमपि यत्र पुरुषस्य तद्भ्रमो न
तत्र तदपि भ्रममात्राद्दृष्टत्वेऽतिप्रसङ्गमाह अन्यथेति के-
चित् । परे तु अयं घट एतच्चादित्यादावव्याप्तिः । साध्य-
सन्देहप्रयोजकं हि तस्य साध्यतदभाववद्वावृत्तत्वं नाटकस्य
धर्मस्य तदुभयव्यावृत्तत्वं सम्भवति असाधारण्यन्तु तस्य पक्ष-
मात्रवृत्तितया अतस्तस्यालक्ष्यतयोत्तरयति अयं घट इत्यादि
एवञ्चावृत्तिगगनादिकमेवासाधारणं पक्षवृत्तित्वभ्रमदशाया-
ञ्चासाधारण्यस्यासङ्करः न चोभयव्यावृत्तत्ववृत्तिमत्त्वयोः स्वरू-
रूपतो विरोधः निश्चितसाध्यतदभाववद्वावृत्तत्वञ्च न सन्देह-
प्रयोजकं तथा सति तुल्यन्यायतया निश्चितसाध्यतदभाववद्दृ-
त्तित्वस्यापि तथात्वे सङ्घेतापि साध्याभाववत्त्वभ्रमविषय-
वृत्तिलक्षणदशायामतिप्रसङ्गात् न च तादृशनिश्चयविषयस्य
धर्मिणो वास्तवं साध्याभावादिमत्त्वमपि तन्त्वं मानाभावात्
किञ्च सन्देहजनकतावच्छेदकरूपस्य विशेषणत्वे व्यभिचारिणि
रासभादौ महानसादिवृत्तित्तादशायामव्याप्तिः उपलक्षणत्वे
असाधारण्योत्तीर्णतादशायामतिव्याप्तिः असाधारण्यप्रकरण-
समययोस्तत्त्वेन भ्रमविषययोरनित्यदोषत्वं विशेषादर्शनदशा-
यामनुमित्यनुत्पादप्रयोजकत्वं नतु वास्तवं हेतुदोषत्वम् अ-
न्यथानुमित्यनुत्पादप्रयोजकज्ञानविषयतामात्रेण वास्तवहेतु-
दोषत्वे इत्याहुः । अनवगतसाध्यसहचारत्वे सति अवगत-
साध्याभावसहचारतया विरुद्धत्वमेव तयोरिति इदञ्चाभ्युप-
गमवादेन वस्तुतो यथोपवर्षितलक्षणस्य न तत्राव्याप्तिरिति

ध्येयम् । यद्रूपज्ञानमनुमितिप्रतिबन्धकं तदेव विभाजकम्
 अन्यथा अतिप्रसङ्गइत्यभिप्रेत्य दूषयति नैतदिति । वस्तुतस्तु
 उपस्थापकत्वादिज्ञानमनुमितेस्तज्जनकस्य वा न प्रतिबन्धकं
 विरोधिविषयकत्वाभावात् एवमुत्तरत्रापि पक्षवृत्तित्वे सतीति
 विरोधित्वं विरोधिज्ञानविषयत्वम् अव्यावृत्तिपदम् अत्य-
 न्तायोगव्यवच्छेदार्थकं तेन संयोगसम्बन्धेन व्यभिचारिणि
 द्रव्ये हेतौ व्यभिचाराभावदशायां नाप्रसङ्गः साध्यवहृत्तिसु
 नासाधारण इति हृदयम् । अपक्षधर्मधूमादिवारणाय
 सत्यन्तं पक्षः सन्दिग्धसाध्यो धर्मो विशिष्टहेतौ तद्वृत्ति-
 त्वग्रहाविरोधित्वञ्च तदर्थः तथाच पक्षतावच्छेदकरूपेण पक्षे
 साध्यतावच्छेदकरूपेण साध्यस्य हेतुतावच्छेदकरूपेण हेतो-
 र्वा यज्ज्ञानं तदविरोधित्वस्य लाभात् पक्षसाध्यसाधनाप्र-
 सिद्धिस्वरूपासिद्धिबाधप्रतिरोधानां निरासोऽसिद्धिसङ्कीर्णसं-
 ग्रहः विरोधोऽपि फलतः प्रतिरोधैव तदन्यत्वेन वा विरोधि
 विशेषणीयं वक्ष्यते च सिद्धान्ते विरुद्धान्येति हेतुसाध्यसामा-
 नाधिकरणग्रहाविरोध्यर्थकं सम्बन्धपदबलेन प्रकृतहेतुसम्ब-
 न्धितया विरोधित्वे तात्पर्योपवर्षनेन प्रायशो बाधादिवार-
 णेऽपि घटत्वमनित्यं घटत्वादित्यादौ प्रयत्नसाध्यमिव तत्
 प्रतिभाति वस्तुतस्त्वनुमितिपदं तत्कारणज्ञानपरम् आश्रया-
 सिद्ध्यादिवारणाय सत्यन्तं तादृशपक्षकतादृशहेतुकग्रहा-
 विरोध्यर्थकम् अनया च वाचोभङ्गा व्याप्तिग्रहविरोधित्वमेवा-
 भिदिक्षितं तेन वज्जिमान् वज्जिमान् क्रदत्वादित्यादौ हेतोः

साध्यवदवृत्तित्वादेर्नासंग्रहः विवेचयिष्यते चेदमुपरिष्ठात् । सपक्षेति सम्पातायातम् अतएवानुपदं विरुद्धोऽपीत्यादिकं व्यर्थेति विशेषणं पक्षवृत्तित्वं साध्याव्याप्यत्व इति हेत्वाभासत्वं हेतुवदाभासमानत्वं वत्यर्थश्च वृत्तिमत्त्वम् एवञ्च साध्यतदभावव्याप्यत्वग्रहविरोधिवृत्तिमत्त्वग्रहाविरोधिरूपवत्त्वमर्थः । साध्यतदभाववृत्तित्वं साधारण्यं निश्चितसाध्यतदभाववद्वावृत्तत्वमसाधारण्यं तच्च व्याप्तिद्वयग्रहविरोधीति हृदयम् असिद्धिविशेषस्त्ववृत्तित्वं वृत्तिमत्त्वग्रहविरोधि साध्यतदभाववद्वावृत्तत्वमपि यदीदृशं तदा असिद्धिरेवनो चेदिदमेवासाधारण्यं बोध्यं साध्याप्रसिद्धादिवारणाय विशिष्टसाध्यसाधनग्रहाविरोधित्वं वाच्यं व्यापकसामानाधिकरण्यमिह व्याप्यत्वं तेन च द्वितीयस्य भेदः रीतिस्तुल्यैव । केचित्तु असाधारण्यभावकालावच्छिन्नसाध्यतदभावव्याप्तिशून्यत्व विवक्षितं विशेषणाभावात् वस्तुतो व्याप्यस्य विरुद्धस्य वा असाधारण्यस्य संग्रह इत्याहुस्तच्चिन्त्यम् । व्यर्थेति विरोधादेर्वारकं साध्याभावेत्यादि व्यर्थं तस्य पार्थक्ये प्रमाणाभावादिति भावः । प्रथममित्यादि गगनमित्यादि च दूषणं यथाश्रुते नापीत्यादि सपक्षविपक्षत्वावच्छिन्नव्यावृत्तत्वं सर्वतद्वावृत्तत्वं व्यर्थेति सपक्षवृत्तित्वविपक्षव्यावृत्तत्वयोर्दूषकतायामनुपयोगादिति भावः । पक्षातिरिक्तैत्यादि व्याप्यविरुद्धयोरसाधारण्योः संग्रहाय पक्षातिरिक्तपदे पक्षत्वं सन्दिग्धसाध्यकत्वं धूमेत्यादिदूषणं

यथा श्रुते नतु सप्तमीसमासात् पक्षातिरिक्ते वर्त्तते यात्साध्य-
 वन्मात्रवृत्ति साध्याभाववन्मात्रवृत्ति च तद्भिन्नत्वमित्यर्थे इति
 ध्येयम् । पक्षवृत्तीत्यादि विरोधः साध्यासामानाधिकरण्य
 पक्षवृत्तित्वसाध्यासामानाधिकरण्यग्रहाविरोधी योऽनुमितेरी-
 पयिकस्य जनकज्ञानविषयस्य सम्बन्धस्य सपक्षसत्त्वादेरभाव-
 स्तद्वत्वमित्यर्थः सपक्षविपक्षव्यावृत्तत्वस्य चासाधारण्यस्य अ-
 साधारण्य निश्चये पक्षे साध्यसामानाधिकरण्यसन्देहान्न तस्य
 तज्ज्ञानविरोधित्वं पक्षवृत्तौ विरुद्धभिन्ने च वर्त्तते यस्तादृ-
 शोऽभावस्तद्वत्वमर्थ इति केचित् । पूर्वोक्तलक्षणानां यथोक्त-
 रीत्या यथामतं नाव्याप्यादिसम्भावना परन्तु तज्ज्ञानस्यानु-
 मित्यप्रतिबन्धकतया तेषां हेत्वाभासतावच्छेदकत्वं न घटते न
 घटतां किन्तेन तेषां हेत्वाभासविभागमात्रोपयोगित्वादित्या-
 शयेनाह उच्यते इति । सन्देहं प्रत्येव साधारणादिविशिष्टध-
 र्मवद्वर्त्मज्ञानत्वेन हेतुता तज्जनककोटिद्वयोपस्थितिं प्रति तु
 तादृशधर्मज्ञानत्वमात्रेणेत्यभिप्रेत्याह उभयेति । साध्यसन्दे-
 हजनकेति प्रकृतं यथाकथञ्चित् कोटिद्वयोपस्थितिः स्मृत्यनु-
 भवसाधारणीसन्देहजननीनियामकन्तु साधारणादिविशि-
 ष्टधर्मवत्ताज्ञानम् अतएव धारावाही सन्देह इति मते तु
 धर्मितावच्छेदकविशिष्टे धर्मिणि यद्रूपविशिष्टज्ञानं साध्य-
 सन्देहजनकं तद्रूपवत्त्वमेव वक्तव्यं कोटिद्वयसहचरित-
 त्वादिना ज्ञातस्य ऊर्द्धत्वादेरूर्द्धत्वत्वादिना धर्मिणि ज्ञानमेव
 संशयजनकं नतु तदानीं साहचर्यज्ञानमपेक्षते इति नये तु

यद्रूपविशिष्टत्वे न गृहीतस्य धर्मस्य धर्मिवृत्तितान्नानं तथा तद्वत्त्वमेव वाच्यम् । तच्चेति ननु साधारण्यं न साध्यतदभाव-
वद्वावृत्तत्वं वृत्तिमतस्तथात्वासम्भवात् एककोटिव्याप्यस्यैव
एककोटिमद्यावृत्तस्यापि धर्मस्य बुद्धेर्विशेषदर्शनतया संशय-
विरोधित्वाच्च सत्प्रतिपक्षे च परामर्शाप्रामाण्यसंशयोत्तरमेव
साध्यसन्देहात् नापि निश्चितसाध्यतदभाववद्वावृत्तत्वं
तद्धि यत्र यत्र साध्यादिमत्तानिश्चयस्तद्वावृत्तत्वं येन येन
रूपेण यत्र यत्र तन्निश्चयस्तेन तेन तद्वावृत्तत्वं वा आद्ये
सर्वाणि साध्यव्याप्यवन्ति साध्यवन्ति सर्वाणि वा असाध्य-
वन्ति प्रमेयाणीत्यादिनिश्चये सामान्यतः पक्षेऽपि साध्यादि-
निश्चयादतथात्वप्रसङ्गः द्वितीये तु विशिष्यपक्षे साध्यनिश्चयं
विनैव शब्दादिना साध्यव्याप्यत्वनिर्णयेऽपि तथात्वापत्तिः
नैष दोषो यादृशव्याप्तिग्रहे सति नासाधारण्यं तदग्रहभावेन
विशेषलक्षणस्य साधारण्याभावविशिष्टस्य तदग्रहस्य चाभा-
वेन सामान्यलक्षणस्य विशेषणादतिव्याप्तिनिरासात् विशिष्टा-
भावादेव च साधारण्ये व्याप्तिभ्रमदशायां नाव्याप्तिरिति
चेत् एवं सत्येकेन व्याप्ती गृहीतायामसाधारण्यस्य न कञ्चि-
दपि प्रति सव्यभिचारित्वं स्यात् स्याद्वा तदपि तत्तत्पुरुष-
घटितमसाधारण्यवत् साध्यादिव्याप्यवत्त्वेन रूपेण साध्या-
दिमत्त्वनिश्चयेऽव्याप्तिप्रसङ्गाच्च न हि घटोऽनित्यो घटाद्वावृत्तं
शब्दत्वमितिवत् अनित्यत्वव्याप्यवतो व्यावृत्तं शब्दत्वमिति
तदानीं निश्चयः अभिहितञ्च निश्चितसाध्यतदभाववद्वावृ-

तत्त्वं न संशयप्रयोजकं किन्तु साध्यतद्भावाभ्यां सहचरि-
 तत्वमिव तत्सहचरिताभावप्रतियोगित्वं व्याप्यविरुद्धयोस्तु
 तत्त्वेन निश्चितयोर्दृशने विशेषदर्शनवशादेव न संशय इति
 विभाव्य लक्षणान्तरमाह विरुद्धान्येति विशिष्टसाध्यहेतु-
 सामानाधिकरणग्रहाविरोध्यर्थकमर्थतो विरोधिविशेषणं
 तेन साध्यसाधनयोरप्रसिद्धेरवृत्तित्वस्य परम्परासामानाधि-
 करणादीनाञ्च निरासः पक्षपदञ्च धर्मिमात्रपरं तथाच
 यद्यद्विनिवृत्तित्वं हेतोर्ज्ञायते तत्र तत्रैवानुमितिविरोधि
 यद्रूपं तद्वत्त्वमित्यर्थः साध्यव्यापकैभूताभावप्रतियोगित्वन्तु
 तथा बाधप्रतिरोधौ तु धर्मिविशेषितत्वात् न तादृशी सर्वं
 साध्याभाववत् तद्वाप्यवत्त्वेत्यादिकञ्च साध्यवत्त्वग्रहविरोधि-
 त्वेन सामानाधिकरण्यग्रहविरोधिसाध्यानुमितिसामान्या-
 विरोधित्वं दा विशेषणं तेनैवेति तेनानुमितिविरोधिना
 विपक्षवृत्तित्वादिना एवकारेणानुगमकं रूपं व्यवच्छेद्य तस्य
 हेत्वाभासावच्छेदकत्वं निरस्यति हेत्वाभासस्य लक्षणानु-
 रोधेनेति तेजानुमितिविरोधित्वघटितलक्षणकरणेन असा-
 धारणस्य सत्प्रतिपक्षोत्थापकतया दूषणत्वपक्षे नाव्याप्तिरि-
 त्तरथा पुनरव्याप्तिरेव साध्याभावज्ञापकत्वेन साक्षात्साध्य-
 वत्तानुमितिविरोधित्वेन । सर्वमनित्यमित्यादि सम्प्रदाय-
 मनुरुद्धोक्तम् अतएव तावग्रेऽन्तर्भावयिष्यति नापीति निश्चि-
 तसाध्यवति साध्यवद्भिन्ने च वर्तमानत्वमित्यर्थः । अनुप-
 संहार्थ इति साध्यवदन्यवृत्तित्वांशस्य तत्रापि सत्त्वादिति

भावः नापीति इह सपक्षत्वं न निश्चयगर्भमतो नाभेदः घट इत्यादि इत्यस्य विरुद्धस्य अनुपसंहार्यस्य प्रसिद्धस्य च विरुद्धान्तरस्य व्यवच्छेद्यत्वादित्यर्थः अन्वयतो व्यतिरेकतश्च सहचाराग्रहदशायामीदृशं हित्वमनुपसंहारीति मतेनेदमित्यपि कश्चित् । विपक्षेति अत्र विपक्षत्वं साध्याभाववत्तम् अनुपदमेव वस्तुगत्या साध्याभाववहत्तित्वेन साधारण इति मूल एव स्फुटतरमभिधानात् न तु निश्चयगर्भं तज्ज्ञानस्याप्रतिबन्धकत्वात् न च वस्तुतो यत्र तन्निश्चयस्तहत्तित्वज्ञानं प्रतिबन्धकं रूपान्तरेण साध्याभाववत्तया निश्चिते रूपान्तरेण हेतुज्ञानेऽप्यप्रतिबन्धात् नचैकेन रूपेण तत्तथा गौरवात् हेतुसाध्याभावयोः सामानाधिकरण्यास्फुरणेनाविरोधात् साध्याभाववहत्तिर्हेतुरित्यादि शब्दज्ञानानामप्रतिबन्धापाताच्च यत्तु साध्याभावांशे निश्चयरूपं शेषांशे संशय साधारणं साध्याभाववहत्तित्वज्ञानं प्रतिबन्धकमन्यथा पक्ष एव साध्यसन्देहेन सन्दिग्धानैकान्तिकत्वापत्तेरिति यदाहुः नहि पक्षे पक्षसमेवाव्यभिचार इति तन्न व्याप्तिनिश्चये हेतौ व्यभिचारसंशयायोगात् तदनिश्चयदशायाम् अनुकूलतर्कास्फूर्त्तौ सन्दिग्धानैकान्तिकत्वस्येष्टत्वात् हेतुसाध्याभावसामानाधिकरण्यावगाहितैव ज्ञानस्य व्याप्तिग्रहप्रतिबन्धकत्वात् अतएव पक्षः साध्यातिरिक्तपक्षधर्मातिरिक्तधर्मवान् मेयत्वादित्यादयोऽनुकूलतर्कविरहिणोबाधप्रतिरोधयोरनवतारेऽपि पक्ष एव सन्दिग्धानैकान्तिकतया अप्रयोजका गीयन्ते एवं वङ्गिर्द्वाहानुकूलेत्यादयः

शक्तिसाधका अपि अन्यथा पक्षातिरिक्ते सर्वत्र साध्यवत्ता-
निर्णयाद्याप्तिग्रहस्य दुर्वारत्वात् पक्षविपक्षान्यतरत्वादिना
सर्वत्र सत्प्रतिपक्षप्रसङ्गाच्च अथ साध्यतद्दत्यन्तान्योऽन्या-
भावगर्भव्यभिचारयोरेकोपादानेऽन्यतरायाप्तिः साध्यवत्ता-
ज्ञानप्रतिबन्धकज्ञानविषयत्वेनाभावद्वयानुगमेऽपि हेतुमति
तादृशाभाववत्त्वस्य तादृशाभाववति हेतुमत्त्वस्य तादृशा-
भावे हेतुसामानाधिकरण्यस्य साध्यतद्ददादौ हेतुसमा-
नाधिकरणतादृशाभावप्रतियोगित्वादेश्चासंग्रह इति चेत्
अत्र वदन्ति प्रकृतसाध्यसाधनसामानाधिकरण्यग्रहाविरो-
धिनी ज्ञानस्य विषयतया अन्वयव्याप्तिग्रहविरोधितावच्छेदक-
त्वेन विभजनान्नासंग्रहः अविरोधिन इत्यन्तेन साध्याप्रसि-
द्धादीनां निरासः यदि पुनरत्यन्तान्योऽन्याभावयोरेकतर-
गर्भव्यभिचारज्ञानस्य नान्यतरगर्भव्याप्तिग्रहविरोधित्वम्
इत्यादिकं विभाव्यते तदा साध्यसामानाधिकरण्यघटितत्वे-
नान्वयव्याप्तयोऽनुगमनीयाः प्रातिस्विकरूपेणोपादाय वा
तावद्याप्यवगाहित्व ग्रहस्य वक्तव्यं साध्याव्यभिचरितसामा-
नाधिकरण्यस्य व्याप्ये प्रसिद्धस्य हेतौ विरहोऽप्येतद्दिशेष एव
विशिष्टसाध्यसाधनवत्त्वग्रहाविरोधिनी ज्ञानस्य विषयतया
आपकत्वग्रहविरोधितावच्छेदकरूपत्वं वा विभाजकं शेषं
पूर्ववत् । साध्य तद्वतोरत्यन्तान्योऽन्याभावी साध्याभावव्या-
प्यादिव्यावृत्तेन साध्यवत्ताज्ञानविरोधित्वेनानुगमस्य तत्र
हेतुसामानाधिकरण्याभावग्रहविरोधित्वं साध्यवत्ताज्ञान-

विरोधिनि तादृशाभावग्रहविरोधिहेत्वाभासतावच्छेदकरूप-
वच्च वा तथा वक्तव्यं साध्याभावव्याप्यादौ तु हेतुसामा-
न्नाधिकरणादिकमविरोधित्वान्नाभासः विरोधित्वं पूर्वोक्त-
दिशावसेयम् उपदर्शितविशिष्टव्याप्तिविरही व्याप्यत्वसिद्धि-
रेवेति व्याप्तिग्रहकारणसहचारग्रह सहकार्यभावप्रतियो-
गिग्रहविषयत्वेनानुगम इत्यपि कश्चित् । प्राचां मतेनोत्तर-
यति न सर्वेत्यादि । सर्वेति विपक्षेऽप्यन्वेति तेन साध्या-
भावन्यूनवृत्तेर्व्युदासः विपक्षत्वस्य निश्चयगर्भत्वात् भूर-
नित्या गन्धवत्त्वात् निब्धः शब्दः शब्दत्वादित्यादौ नाव्याप्तिः
पृथिवी रूपवती रसादित्यादौ जलादेर्नौरसत्वभ्रमे पुन-
रसाधारणभ्रम एवेति मन्तव्यम् । तथापीति पक्षत्वं स-
न्दिग्धसाध्यकत्वं मतं दूषयति अथेत्यादि । व्याप्नोति तथाच
स्वतो दूषणाक्षमत्वान्नाभासत्वम् उपाधिवदिति भावः एक-
धर्मिव्यावृत्तत्वञ्च न सामानाधिकरणग्रहविरोधिधर्म्यन्तरे
तत्सम्भवात् अन्यथा सतीरपि साध्यसाधनयोर्व्यतिरेकित्वं
दीषाय स्यात् अथायं शङ्कितुरभिप्रायः पक्षे साध्याभावस्य
संशयो निश्चयश्चानुमितिविरोधी विरोधिविषयकत्वात् तत्-
सामग्री च विरोधिसामग्रीत्वेन तत्रादिमस्य सामग्रीपक्षे
सव्यभिचारस्य हेतोर्यहः द्वितीयस्य तु प्रतिहेतोः परामर्शः
अतस्त्वयीराभासत्वम् अतएव सव्यभिचारलक्षणे पक्षवृत्तित्वं
विशेषणं साध्याभाववहत्तित्वमात्रं पुनरसिद्धिरेवेति विरो-
धान्यस्य परामर्शविरोधिनी रूपस्य तत्त्वादिति मैवं वाध-

संशयस्य प्रतिबन्धकत्वानङ्गीकारात् साधारणधर्मवत्ताज्ञानस्य संशयसासग्रीत्वाभावात् सामग्रीत्वेन प्रतिबन्धकत्वे हेत्वाभासत्वायोगाच्च अन्यथा पक्षस्य साध्यतदभाववृत्तिप्रमेयत्वादिमत्त्वं सर्वत्र हेतावाभासीभवेत् तथा कामिनीजिज्ञासाप्रयोजकं तज्ज्ञानेष्टसाधनत्वादिकमपि । एवं विशिष्टज्ञानुद्भाव्यत्वं व्युत्पाद्य केवलस्यापि सपक्षव्यावृत्तत्वस्य तथात्वं व्युत्पादयति किञ्चेति वाद्युपदर्शितदृष्टान्तस्य साधनवैकल्यन्तु नासाधारण्यं सपक्षान्तरवृत्तित्वेऽपि तत्सम्भवात् तद्भावनन्तु तस्य निग्रहस्थानत्वात् तद्विभाजकसूत्रस्थानुक्तसमुच्चायकचकारेण तस्य समुच्चितत्वात् तदाहरणस्याभासताप्रदर्शनाद्यैव वा आवश्यकश्च प्राचां दृष्टान्तप्रयोग इति भावः । साभूत् परार्थानुमानेऽसाधारण्यं दोषः स्वार्थे तु स्यादत आह स्वार्थेति । स्वमते सिद्धान्तमुपक्रमते उच्यत इति । अर्थादिति व्यतिरेकिमुद्रया अर्थादुभयं साधयेत् अर्थवशसम्पन्नमेवोभयसाधकत्वम् उभयसिद्ध्यनुकूलव्याप्त्यादिग्रहादित्यर्थः व्यतिरेकितया वेति पाठे अर्थात् अर्थापत्तिविधयेति परमतेन एवञ्च पक्षधर्मतया ज्ञायमानो हेतुः साध्याभावव्यापकीभूताभावप्रतियोगित्वज्ञानात् साध्यस्य साध्यव्यापकीभूताभावप्रतियोगित्वज्ञानाच्च साध्याभावस्य साधनायोन्मुखी मियो विरोधेन नैकमपि साधयति । न च शब्दे नित्यत्वानित्यत्वसन्देहे तदुभयव्यापकत्वं शब्दत्वाभावस्य ग्रहीतुमशक्यं व्यापकत्वाभिमतशब्दत्वाभावाभाववच्छब्दवृत्ति-

त्वस्य नित्यत्वानित्यत्वयोः सन्दिह्यमानत्वादिति वाच्यं
 तथात्वेऽपि तादृशसंशयाभावदशायां तथात्वनिश्चये तद्-
 भयव्यापकीभूताभावप्रतियोगिशब्दत्ववत्त्वस्य शब्दे प्रतिस-
 न्धातुं शक्यत्वात् स्वाश्रयमप्रतीत्यैव प्रतीतस्य सौरभादेर-
 भावस्य पानीयपाषाणादौ पृथिवीत्वतद्भावसहचारेण तद्-
 भयव्यापकताग्रहे तादृशाभावप्रतियोगिसौरभस्य चन्द्रनादौ
 परामर्शे पृथिवीत्यादौ साध्ये तदसाधारण्यस्यातिमूलभ-
 त्वाच्च । नन्वयं सत्प्रतिपक्ष एव व्याप्तिरन्वयनिरूप्यत्वस्याव्या-
 पकत्वेनाप्रयोजकत्वादित्युक्तं आह सत्प्रतिपक्ष इति । नचैवं
 विधभेदेन पृथगभिधानेऽति प्रसङ्गः स्वतन्त्रेच्छाया इत्यादे-
 र्यस्यकृतैवाभिधानात् तद्भावसाधके तत्साधकत्वभ्रमरूपा-
 शक्तिविशेषसूचनार्थत्वाच्च सत्प्रतिपक्षसव्यभिचारीभयलक्ष-
 णाक्रान्ततया उभयान्तर्भावस्याविरुद्धत्वादित्यपि कश्चित् ।
 सर्वसपक्षेति सपक्षः साध्यवान् पक्षवृत्तित्वे सति साध्याव्या-
 पकीभूताभावप्रतियोगित्वमित्यर्थः इदञ्च साक्षादनुमिति-
 विरोधि विरोधश्च साध्यासामानाधिकरण्यादिरूपोऽन्वय-
 व्याप्तिग्रहविरोधोति न साङ्गर्थ्यशङ्कापि साध्यसामानाधि-
 करणन्तु नासाधारण्यं दशाविशेषे तद्भ्रमस्तु पुरुषदेशो
 व्याप्य इव साधारण्यभ्रमः । नवीनाः पुनरेवं वर्णयन्ति
 सामग्रीहयविरोधेन हेत्वभावस्य साध्यतद्भावव्यापक-
 ताग्रहविरोधोऽसाधारण्यस्य दूषकतावीजं तथाहि वृत्ति-
 मताहेतुना क्वचिदपि वर्तितव्यं तत्र चावश्यं साध्य-

तदभावयोरन्यतरेण भवितव्यं न च तत्र हेत्वभावः
 सम्भवति अतोऽवश्यमन्यतराव्यापकत्वं तस्य एवंविधविरोध-
 धीव्ये साध्येन तदभावेन च हेत्वभावस्य सहचारज्ञानं
 नैकतरनिरूपितामपि व्यापकतां ग्राहयति मिथो विरोधात्
 विरोधिपरामर्शद्वयमिव साध्यतदभावी एवञ्च वृत्तिमत्त्व-
 विशेषितं हेतोर्यावद्विपक्षसपक्षव्यावृत्तत्वं वृत्तिमत्प्रतियोगित्व-
 विशेषितं वा हेत्वभावस्य यावत्सपक्षविपक्षवृत्तित्वमसाधा-
 रण्यमिति योजयन्ति च ग्रन्थमित्यं शब्दत्वं यदि साध्यतद-
 भाववद्ग्राह्यत्वेन तदुभयव्यापकीभ्रूताभावप्रतियोगित्वेन
 ज्ञातं ज्ञानयोग्यं स्यात् तद्वत् स्यादिति यावत् तदा व्यति-
 रेकितया तादृशव्यतिरेकप्रतियोगित्वेनार्थात् पक्षे तदुभयं
 साधयेत् तदुभयसहचरितं भवेत् व्यापकाभाववति व्याप्या-
 भावस्यावश्यम्भवात् अतथाभावे पक्षधर्मताया व्याप्तेर्व्यानुप-
 पत्तिर्न च तथाभावः सम्भवति न वा पक्षवृत्तित्वं बाधितम्
 अतः साध्यतदभावी व्यापकतया तदुभयसिद्धानुकूलविरोधि-
 व्याप्तिद्वयग्राहकव्यतिरेकसहचारद्वयग्रहविषयतया असा-
 धारणी दोषो व्याप्तिद्वयग्रहप्रतिबन्धकः । ननु यदि विरो-
 धिव्याप्तिद्वयं न गृह्यते तदा सत्प्रतिपक्षोच्छेदः गृहीत-
 विरोधिव्याप्तिद्वयहेतुसमुत्पत्त्वात् तस्येत्यत आह सत्प्रतिपक्ष
 इति । तत्र हेतौभिन्नतयाधिकरणभेदेन तथा ग्रहः सम्भवति
 अत्र पुनरेकस्मिन् हेतौ तदुभयग्रहो विरुद्ध इत्यर्थः । अत्र
 चेदं चिन्त्यम् । एवं सति सपक्षादेर्यावत्त्वविशेषणं व्यर्थं

दूषकतायामनुपयोगात् व्यभिचाराग्रहमात्रोपक्षीणत्वात्
वृत्तिमत्त्वादिविशेषितस्यापि चासाधारण्यस्य ज्ञानं न व्याप्ति-
ज्ञानविरोधि विरोधिविषयकत्वाभावात् उपदर्शितविरोधस्य
तच्छरीरेऽनन्तर्भावाच्च व्यापकतयोरपि च न स्वतो विरोधः
उपदर्शितरीत्या तदवधारणे चावश्यं व्यभिचारज्ञानमेव
प्रतिबन्धकमत एव सत्यपि असाधारण्यज्ञाने एकत्रातुकूल-
तर्कावतारे भवति व्याप्तिधीरिति एतेन तादृशसहचारज्ञानं
तुल्यबलविरोधिव्याप्तिग्रहसामग्रीत्वेन प्रतिबन्धकं तर्कावतारे
पुनस्तुल्यबलतैव नास्तीति परास्तं तर्कस्य व्यभिचारशङ्का
निवर्तकत्वेनैवोपयोगित्वात् सामग्रीत्वेन प्रतिबन्धकत्वे हेतु-
भासत्वायोगाच्च सत्प्रतिपक्षे च विरोधिव्याप्यवत्तानिर्णयत्वेन
प्रतिबन्धकत्वं नतु विरोधिसामग्रीत्वेन बाधावतारे त्वापाततः
सत्प्रतिपक्षितत्वेऽपि बाधेन प्रतिहेतोरव्याप्यत्वादिज्ञान एव
साध्यानुमित्युदयादिति कृतं पल्लवितेन ।

केवलान्वयीत्यादि सद्भेतुत्वं साधारण्यत्वञ्च केवला-
न्वयिनः साधनस्य व्यतिरेकिणस्तु भागासिद्धत्वं साधारण्यत्वं
विरुद्धत्वञ्च यथासम्भवं बोध्यम् । नापीति केवलान्वयि-
साध्यकवारणाय सत्यन्तं व्यतिरेकिसाध्यकसद्भेतुवारणाय
केवलान्वयीत्यादि पक्षत्वं साधकबाधकमानशून्यत्वं केवला-
न्वयिसाध्यकेऽपि बाधकमानप्रसिद्धिरुक्तैवेति न सत्यन्तवैयर्थ्यं
निश्चितसाध्याभाववत्तन्मात्रवृत्तित्वे त्वसाधारण्य विरुद्ध इति
साधारण्याद्यग्रहदशायामसाङ्कर्यमिति वा हृदयम् । अव्या-

पक्षत्वादिति सङ्केतुत्वञ्च व्याप्तिनिश्चयदशायामिवेति भावः ।
अयेत्यादि पक्षातिरिक्तेन प्रतीतो निश्चिती व्याप्तिग्रहानुकू-
लोऽन्वयेन व्यतिरेकेन वा सहचारो यस्य स तथा सङ्केतुरे-
वेति तथाच लक्षणे पक्षातिरिक्तपदं सहचारग्रहस्थलमात्रोप-
दर्शकं न तु विशेषकमिति विशेषकत्वाभिप्रायेण दूषणद्वयमाह
तत्रैवेत्यादि असाधारणे सपक्षव्यावृत्ते पक्षतादशायां शब्दोऽ-
भिधेयः शब्दत्वादित्यादौ जलं निःस्नेहं शीतस्पर्शवत्त्वादित्यादौ
च रूपं जलं वा द्रव्यभिन्नं गुणवत्त्वात् गुणकर्मावृत्तिजाति-
मत्त्वादित्यादौ विरुद्धे चातिव्याप्तिरित्यर्थः । दूषकताया-
मिति सहचाराभावस्यैव ज्ञानं विरोधि न तु तत्प्रत्ययांश-
स्यापीति अर्थगत्येति अनैकान्तिकशब्दार्थविवेचनेन प्राति-
स्विकरूपेणैवप्रतिबन्धकत्वव्यवस्थितेरित्यर्था । केचित्तु दूष-
कतायामसाधकतायाम् । अर्थेति अनैकान्तिकशब्दार्थे
उभयकोट्युपस्थापकत्वादौ साध्योपस्थापकत्वाद्यंशस्य व्यर्थ-
त्वादित्यर्थ इत्याहुः । विप्रतिपत्तिः पक्षसाध्याभावप्रतीतिः
साध्ये पक्षनिष्ठाभावप्रतियोगित्वप्रतिपत्तिर्वा आद्ये केवला-
न्वयीति साध्याभावाप्रसिद्ध्या अव्याप्तिरित्यर्थः । उभयत्र
सर्वस्येति अतिव्याप्तेरिति पाठे तन्मात्रवृत्तित्वं तत्त्वव्याप्य-
वृत्तिकत्वं तदितरावृत्तित्वं वा आद्ये केवलेति इदञ्च
यथाकथञ्चिद्वाप्तियग्रहदशायां द्वितीये सर्वस्येति व्या-
प्तीत्यादि यत्र यस्येत्यर्थः तथाच हेत्वभिमतशब्दोपसन्दा-
नात् तद्धेतुकप्रकृतसाध्यसिद्धौपयिकव्याप्तियग्रहानुकूलोपसं-

हाराभावस्तस्यानुपसंहारित्वमित्यर्थलाभाद्वातिरेकिणि ना-
तिव्याप्तिः । ननुपसंहारः सहचारः तन्निश्चयो वा आद्ये
तादृशस्याभावो निखिलप्रसिद्धानुपसंहार्यव्यापकः अति-
व्यापकश्च रूपं द्रव्यभिन्नं गुणवत्त्वाद्गणकर्मभावत्तिजातिमत्त्वा-
दित्यादेः द्वितीये पुनरज्ञानरूपासिद्धिपर्यवसायी कारणा-
भावतया स्वरूपसन्निव दोषो न हेत्वाभास इत्यत आह
केवलान्वयीति पक्षः साधननिश्चयविरोधिनः साधनवान्न
वेत्यादेः सन्देहस्य विषयोऽवच्छेदकत्वञ्च स्वान्यनवृत्तितत्कत्वं
तच्च स्वरूपसतोऽप्यविरुद्धं तेन प्रातिखिकद्रव्यत्वादिरूपेण
सर्वत्र साध्यसन्देहदशायां नाव्याप्तिः एवञ्च सर्वत्रैव हेत्वा-
दिमति साधनतदभावसन्देहाद्याप्यग्रहेणाभासत्वम् । परार्थ-
स्थले वह्निर्भावं व्युत्पादयति एवमित्यादिना असिद्धिरनिश्चयः
ज्ञाने ज्ञापने स्वार्थस्थलेऽन्तर्भावम् एतेनेत्यादिनाशङ्क्य निर-
स्यति उपजीव्यत्वादिति अत्रेदं चिन्त्यं हेतुमति साधनाभाव-
सन्देहो नाभासः सत्तयैव विरोधित्वात् तद्विषयस्तु हेतोः
साध्याभावसामानाधिकरण्यं साधयस्य वा हेतुमन्निष्ठाभाव-
प्रतियोगित्वं नास्त्येव केवलान्वयिसाधकके व्यतिरेकिसाधकके तु
साधारण्य रूपतया सन्दिग्धानैकान्तिकत्वं पर्यवसितं विश्व-
विषयकसाधनतदभावसन्देहे च कारणीभूतान्वयव्यतिरेक-
सहचारग्रहविरहान् संशयसामग्र्या साधनतदभाववत्त्वनि-
श्चयप्रतिबन्धाद्वा व्याप्यग्रहेऽज्ञानरूपासिद्धिरेव उपजीव्योऽपि
च साध्याभावसन्देहादिर्नाभासः सत्तयैव विरोधादिति

यत्तु व्याप्तीति व्याप्तिग्रहानुकूलसहचारनिश्चयत्वावच्छिन्न-
विरोधिरूपत्वमर्थः विरोधस्तु संशयसाधारणमन्वयमात्रसह-
चारग्रहं विरुणद्धि असाधारणे व्यतिरेकिणि च न व्यति-
रेकसहचारग्रहविरोधः तादृशरूपमन्तरेण लक्षणस्यासम्भ-
वितया तदेव रूपं लक्षणमाह केवलेति तादृशावच्छिन्नः
पक्षः सन्दिग्धसाध्यकोयस्याश्रयः स तथा तथाच केवलान्वयि-
धर्मावच्छिन्नसाध्यसन्देहविषयवृत्तित्वमनुपसंहारित्वं व्यति-
रेक्यादौ केवलान्वयी न साध्यसन्देहविषयतावच्छेदकः
साध्यवृत्तानिश्चयसामान्यविरोधिसंशयविषयवृत्तित्वं वा तत्त्वं
धर्म्मविशेषनियन्त्रितस्तु सन्देहो नान्यधर्म्मिकनिश्चयविरोधी
साध्यसन्देहविषयताव्याप्य साध्यसिद्धानुकूलव्याप्तिग्रहोप-
यिकसत्ताकत्वं वा तादृशी च सत्ता अन्वये हेतोर्यतिरेके
च तदभावस्येति न कश्चिद्विशेषः स्वरूपसत्तादृशसंशयविषये
च हेतुमत्ताज्ञानं हेतौ साध्यसामानाधिकरण्यं संशयसामग्री-
त्वेन तन्निश्चयप्रतिबन्धकं सर्वत्र संशयसामग्र्या निश्चयप्रति-
बन्धकत्वकल्पनात् हेतुमति सर्वत्रसाध्याभावसन्देहे हेतौ
साध्यसामानाधिकरण्याभावसंशयस्यौचित्यावर्जितत्वात् सा-
ध्याभावेन साध्यसामानाधिकरण्याभावोपस्थापनादिति
तन्न सर्वत्र साध्यसन्देहदशायां क्वचिदपि साध्यसामाना-
धिकरण्यस्यागृहीतत्वेन तदभावस्य गृहीतुमशक्यत्वात् प्रति-
योगितावच्छेदकविशिष्टप्रतियोगिनिश्चयस्याभावधी हेतु-
ताया असक्तदावेदितत्वात् अस्तु वा स यथाकथञ्चित् साध्ये

हेतुसामानाधिकरण्याभावसंशयहेतुत्वेन वा तथात्वं न तथापि सामग्रीत्वेन प्रतिबन्धकतया हेत्वाभासत्वम् अन्यथा व्यभिचरिता-व्यभिचरितसमानासमानाधिकरणव्याप्याव्याप्यपक्षधर्मापक्षधर्मादिसाधनवन्निःसाधनादिसाधारणद्रव्यत्वादिमत्त्वं हेतोः पक्षस्य चाभासान्तरं स्यात् तदुपदर्शितस्यैव तस्यापि ज्ञानस्येतरसाक्षियेन तत्तन्निश्चायविरोधिसंशयसामग्रीत्वात् एवमसिद्ध्यादिनिश्चायकप्रत्यक्षसामग्र्यपि अपि च हेतोः साध्याभावसन्देहविषयमात्रवृत्तित्वं दूषणमिति प्राप्तं तच्च व्यतिरेकिणि हेतौ नियतविषयेणापि सन्देहेन सम्प्रव्यते दूषकताबीजसत्त्वे चासाधारण्यादिसाधारण्यं न दोषाय न वा अत्रैव निर्भरः कर्त्तव्यो हेत्वाभासत्वानुपपत्तेरुक्तत्वादित्यलं पक्षवितेन ।

व्याप्तिग्रहप्रतिबन्धलक्षणैकप्रयोजनकत्वेन साधारण्यादीनामेकं हेत्वाभासत्वं साधारणेन व्यापकत्वस्याव्यभिचारित्वस्य वा असाधारणेन सामानाधिकरण्यास्यानुपसंहारिणाच्च व्यतिरेकव्याप्तिग्रहस्य प्रतिरोधात् लक्षणन्तु विशिष्टसाध्यसाधनग्रहाविरोधिना ज्ञानस्य विषयतया व्याप्तिग्रहविरोधितावच्छेदकं रूपं व्याप्तिश्चान्वयतो व्यतिरेकतस्य नानारूपा प्रातिस्विकरूपेण उपादाय तावदवगाही ग्रहो वाच्यः साध्यसाधनयोरप्रसिद्धेरसिद्धिभेदस्य वारण्यायाविरोधिन इत्यन्तं साध्यसाधनभेदेन व्यभिचारभेदाद्यत्र विशिष्टं साध्यं साधनं वाप्रसिद्धं तत्र तद्ग्रहविरोधित्वं नोपादेयम् एवमन्यत्रापि

शेषं हेत्वाभाससूक्ष्मोक्तदिशावसेयम् । व्यर्थविशेषणत्वन्तु न
 व्याप्तिग्रहविरोधीति वक्ष्यते साध्याव्यभिचरितसामानाधि-
 करणविरहस्य वह्निर्भावनीयत्वे पुनरन्वयव्याप्तौ व्यापकत्व-
 मव्यभिचरितत्वं वा सामानाधिकरणञ्च विशकलितं युगप-
 दुपादेयं तत्र साधारणत्वं वर्णितम् असाधारणत्वन्तु सपक्ष-
 व्यावृत्तत्वं सपक्षश्च साध्यवान् तद्यावृत्तत्वन्तद्वृत्तित्वग्रहविरो-
 धित्वं प्रकृतसाध्यसाधनग्रहाविरोधिनी ज्ञानस्य विषयतया
 तदुभयसामानाधिकरणग्रहविरोधितावच्छेदकमिति तु नि-
 श्कर्षः । संगृह्यते चेत्यं साध्यादेः साधनवदवृत्तित्वादिकम् ।
 चानुषस्यर्शवान् स्यार्शनशब्दवत्त्वादित्यादौ विशेष्ययोरसामा-
 नाधिकरणञ्च बाधासिद्धिभेदस्य च साध्यसाधनयोरवृत्तित्व-
 स्यैव तत्साङ्ख्येऽपि न क्षतिः इदमेव च मणिक्कतां विरुद्धत्वम्
 इत्यञ्च तदीयमसाधारणत्वमेवविरुद्धत्वमिति । यत्र च धर्मिणि
 योधर्मो यादृशी हेत्वाभासः तद्याप्यमपि तद्विशेषोऽन्तरेण
 प्रकरणसमन्तद्वाप्यञ्च पृथगुपदेशादविरोधाच्च अनुपसंहारि-
 त्वञ्च विशिष्टसाध्यसाधनग्रहाविरोधिनी ज्ञानस्य विषयतया
 व्यतिरेकव्याप्तिग्रहविरोधितावच्छेदकरूपवत्त्वं तादृशञ्च सा-
 ध्यादेरत्यन्ताभावाप्रतियोगित्वादिकं वल्लभावाभावत्वेन व-
 ल्लेधूमाभाववद्वृत्तित्वज्ञानं वल्लभावास्य धूमाभावव्यापकता-
 ज्ञानं कदाचिद्विरुद्ध्यादपि नतु वल्लित्वेनेति नातिप्रसङ्गः
 केवलान्वयिनि तत्सम्भवेऽपि अन्वयव्याप्त्युपादानेनानुमिति-
 प्रतिरोध इति दिक् ।

साधप्रविरोधित्वं साधप्रतियोगिकत्वम् एकदेशिमतेनाह
 अभावेत्यादि न च भावस्य स्वाभावविरहात्मकत्वरूपप्रति-
 योगित्वग्राहिधर्मिग्राहकमानबाधः प्रतियोगित्वस्य सम्बन्धा-
 न्तरत्वात् स्वस्याभावस्त्रेत्यत्र षष्ठ्यर्थस्य तस्यावश्याभ्युपेयत्वात्
 विरहत्वञ्च नाभावत्वं बाधात् नापि तद्ग्रहप्रतिबन्धकग्रह-
 विषयत्वम् अविरोधात् प्रत्यक्षेण दुर्ग्रहत्वाच्च न चानवस्था
 अभावस्य स्वाभावाभावत्वे बाधकाभावात् । भावस्य तथात्वे
 बाधकमाह बाधकं विनेत्यादि अभावप्रतीतेः अभावत्वविशि-
 ष्टप्रतीतेः अभावत्वञ्च न भावभिन्नत्वं प्रथमं दुर्ग्रहत्वात्
 किन्त्वयमभावो न भाव इति प्रतीतिसाक्षिकं पदार्थान्तरं
 तच्चानुपस्थितं निर्विकल्पकोपस्थितं वा प्रकारः अभाववच्चा-
 समवेतत्वान्न जातिः । अन्यथेति अनतिप्रसक्तैरधिकरणैस्त-
 द्भ्रमैर्वा अभावव्यवहारोपपत्तेरिति भावः लाघवाद्बाधिता-
 भावत्वविशिष्टप्रत्ययबलाच्चातिरिक्तैकाभावसिद्धिस्तुल्यैव एते-
 नाभावत्वं सप्रतियोगिकत्वं तच्चानुगतानामप्यावश्यकानां
 प्रतियोगिनां कल्पप्रते इत्यपास्तं संयोगादिसाधारण्याच्च ।
 गमकत्वभ्रमेति व्यभिचारिण्यव्यभिचारमात्रे विरुद्धे च
 सामानाधिकरण्यांशेऽपि भ्रम इति । अशक्तौ विशेष इति
 दूषकतायामविशेषेऽपि निग्रहस्थानत्वेन विशेषाङ्गेदेनोपन्यासः
 अतएवानैकान्तिकसामान्यलक्षणे साधारणलक्षणे च विरो-
 धवारकं विशेषणं क्लृप्तजात्योर्निग्रहस्थानविशेषनिरनुयीज्या-
 नुयोगविशेषत्ववदेतस्या-नैकान्तिकविशेषसाधारणविशेषत्वेऽ-

प्यदोषोवेति पुनराकरानुसारी पन्थाः । नापीत्यादि व्याप-
 कत्वं व्याप्यव्यापकसामानाधिकरणघटितं न वा आद्ये
 साध्याभावस्येति द्वितीये तु नाभासत्वमविरोधात् । साध्य-
 त्यादि हेत्वभावस्य साध्यवन्निष्ठाभावाप्रतियोगित्वज्ञानं
 वस्तुतस्तत्प्रतियोगिकाभावस्य हेतोः साध्यसामानाधिकरण-
 ग्रहं विरुणद्धीत्यभिप्रायेणेदम् । यदि च तदभावाभावत्वे-
 नासामानाधिकरणग्रहेऽपि तत्त्वेन सामानाधिकरणग्रहो न
 विरुध्यत इति भाव्यते तदाह यद्वेत्यादि । वृत्तिमत इति
 धर्मेति च पक्षधर्मत्वाविरोधित्वप्रदर्शकं न तु विशेषकं
 दूषकतायामनुपयोगादव्याप्तिकरत्वाच्च वृत्तिविशेषसूचनाय
 वा तत् तेन समवायेन हेतुतायां धूमेनाव्याप्तिः आद्ययोः
 साध्यवद्वृत्तित्वतदधिकरणत्वाभावौ चरमयोश्च साध्यवद्-
 त्तितत्त्वाधिकरणभेदावर्थाविति भेदः । ज्ञानातिप्रसक्तिं
 निरस्यति न चेत्यादिना । तेनेत्यादि साध्याभाववद्गामि-
 त्वज्ञानं विना वृत्तिमत्त्वविशिष्टसाध्यवद्वृत्तित्वज्ञानापर्थ्यव-
 सानादित्यर्थः । असहचारेति सहचारः सामानाधिकरण-
 व्यभिचारेति व्यभिचारो न ज्ञायते यस्मात्तद्व्यभिचाराज्ञान-
 मव्यभिचारज्ञानं तदयमर्थः अव्यभिचरितसामानाधिकरण-
 रूपाया व्याप्तेरव्यभिचारांशग्रहविरोधिग्रहविषयतया यथा
 व्यभिचारो हेत्वाभासस्तथा सामानाधिकरण्यांशग्रहविरोधि-
 ग्रहविषयतया विरोधोऽपीति सचायं विरुद्धो हेतुः । साध्याभा-
 वेति तदभावत्वं तद्वृत्ताग्रहविरोध्यभावत्वं तेन साध्यवदन्यत्व-

व्याप्यत्वोपसंग्रहः एवमुत्तरत्रापि । साध्याव्यापकेति अत्र व्याप्यपदं स्वरूपपरम् । साधेत्यादि साध्यव्यापकसामानाधिकरण्यग्रहविरोधिरूपवत्त्वादित्यर्थः तेन साध्यव्यापकवदवृत्तित्वाद्युपसंग्रहः सर्वत्र चीपलभ्यपदं स्वरूपसिद्धिमात्रफलकम् । साध्याभावेति व्याप्यपदव्यत्यासेन साध्याभावव्याप्यत्वेन साध्यव्यापकाभावत्वेन चेत्यर्थः । स्वसमानेति तथाच साध्याभावसाध्यव्यापकाभावयोर्निरुक्तसाध्यव्यापकाभावत्वेनानुगमानाधिक्यमित्यर्थः प्रतियोग्युपलम्भात् स्वरूपतः साध्यवत्त्वग्रहविरोधिन्नात् तेन निर्वर्णिकान्यत्वासंग्रहः । साध्यव्यापकेति अत्र व्यापकत्वं भेदाभेदसाधारणं तेन साध्याभावव्याप्यत्वसंग्रहः । धूमवत्त्वादिति धूमाभावस्य वज्रभावव्यापकत्वग्रहदशायामस्य मध्यामेऽन्तर्भावो वज्रभावव्यापकवृत्तिसामग्र्यभावाभावव्याप्यत्वग्रहे च चरमे । इदं पुनरिहावधेयम् । कथितरूपाणि किं स्वरूपतो ज्ञातान्येव सामानाधिकरण्यग्रहविरोधीनि असामानाधिकरण्यव्याप्यत्वेन वा नाद्यो व्यापकाभावव्याप्यत्वादेस्तदसम्भवात् न द्वितीयः साध्याभावत्वसाध्याभावव्याप्यत्वयोः स्वरूपेणैव ज्ञातयोस्तथात्वात् तथात्वेऽपि तत्त्वमविरुद्धत्वमिति चेत् हन्तैवमसामानाधिकरण्यस्य समानाधिकरणवृत्तितत्तद्भ्रमणाच्च तथात्वादाधिक्यं न च एतानि धर्मविभाजकान्येव सर्वेषामेव साध्याभावव्याप्यत्वेनैकविधत्वादिति विरोधीन्नायकप्रकारत्वे विधेयन धर्मिणीऽपि त्रैविध्याभिधानमिति वदन्ति ।

अयञ्चेत्यादि बाधस्वरूपासिद्ध्यन्यतरसङ्करस्तु आवश्यकोऽन्य-
सङ्करस्तु काचित्को ज्ञानासङ्कराच्च पार्थक्यम् ।

एकत्र तदुभय इति व्याप्ते पक्षधर्मतायाः पक्षधर्मं च व्या-
प्यत्वस्यारोपः प्रत्येकमव्यापकोऽती विशिष्टस्यारोपो वाच्यः स
चैकधर्मिणि विरोधिद्याप्यद्वयविरहाद्विशिष्टस्याप्रसिद्ध्या न
सम्भवतीत्यर्थः । विरुद्धादौ साधने स्वव्यापकसामानाधि-
करण्यरूपव्याप्तेरप्रसिद्धेऽेत्यपि द्रष्टव्यम् । एकत्र भङ्गेति
तथाचान्यतरत्वेन तद्वधारणमस्तीति भावः सत्प्रतिपक्षित-
व्यवहारो हि सत्यसति वा साधने नापरामृश्यमाने
नाप्यविद्यमानविरोधिपरामर्शे अतएव सन् प्रतिपक्षो विरो-
धिवाप्यादिमत्तया परामृश्यमानो हेतुः विरोधिपरामर्शो
वा यस्य परामृश्यमानस्य हेतोरसौ सत्प्रतिपक्ष इति
विग्रहमपि वर्णयन्ति अतस्तदनुसारेणैव व्यवहारौपयिकं
लक्षणमाह साध्येति बाधाश्रयासिद्धिनिर्णयवारणाय सम-
र्थान्तं न चासौ न व्याप्तिपक्षधर्मतात्मकवलीपस्थितिरिति
वाच्यं व्याप्तिपक्षधर्मताविरहस्य साध्यत्वे पक्षतावच्छेदकत्वं
वा तत्सम्भवात् पक्षः साध्याभावव्याप्यवान् साध्यं पक्षवृत्ति-
त्वाभावव्याप्यवदिति पक्षस्य व्यापकभेदेन च अन्वयव्यतिरेक-
भेदेन च व्याप्तेश्च भिन्नत्वादेकोपादानेऽन्यसंग्रहेण बलस्या-
विवक्षितत्वाच्च साध्यधीविरोधप्रनुमितिजनकज्ञानविषयत्वेन
तदुपादाय तदुपस्थित्यभिधानञ्च शिरोवेष्टनेन नासिकास्पर्श-
मनुधावति साध्यस्य साध्यसिद्धेर्विरोधिन्त्याः पक्षो न साध्य-

वानित्याद्युपस्थितेः साधप्रविरोधी साधप्रवत्तज्ञानप्रतिबन्धक-
 ज्ञानविषयो बाधः साध्याभावादिमत्पक्षादिस्तदुपस्थितर्वा
 जननयोग्यया समानया बलीपस्थित्या तथाविधव्याप्त्यादिवुद्वा
 प्रतिरुद्धं कार्यं यस्य तादृशल्लिङ्गत्वमित्यर्थः विरोधिव्याप्त्यादि-
 विषयत्वलक्षणयोग्यताशालिन्या अप्युपस्थितेरप्रामाण्यगृहे स-
 त्प्रतिपक्षत्वासम्पादकत्वात् कार्यप्रतिरोधानुधावनं समान-
 त्वञ्चागृहीताप्रामाण्यकसाध्यसिद्धीपथिकपरामर्ग-कालीनत्वम्
 असति गृहीताप्रामाण्यके वा परामर्गं सत्प्रतिपक्षितत्वव्यव-
 हारविरहात् । यत्तु प्रामाण्यनिर्णयेनाधिकबलतया बाधकस्य
 विरोधिपरामर्गस्य वारणाय समानेति तदसद्यभिचारेण
 प्रामाण्यगृहस्यावलवत्वात् अन्यत्राप्रामाण्यग्रहानुकूलत्वेनैव
 क्वचित्तदुपयोगात् बलपदीपसन्दानाञ्चोक्तरूपराभात् तद्वैयर्थ्यं
 लिङ्गपदीपादानाच्च स्वीयलिङ्गतीपथिकपरामर्गलाभादात्मा
 देव्युदासः विरोधिपरामर्गप्रतिरुद्धकार्यकविशिष्टपरामर्गवि-
 षयत्वन्तु फलितार्थः । अगृहीताप्रामाण्यकत्वसम्बलितयोग्यतो-
 पादाने तु बाधीपस्थितिसमर्थपरामर्गकालीनसाध्यसिद्धि-
 समर्थपरामर्गविषयत्वं वाच्यं तच्च यदि चायं वल्लिष्यथवान्
 वल्लभावाप्यव्याप्यवांश्चेति परामर्गादयं वल्लिमान् वल्लभावा-
 व्याप्यवांश्चेत्यनुमितिः प्रामाणिकी न तु सत्प्रतिपक्षत्वं तदा
 कार्यप्रतिरोधीऽवश्यमुपादेयोऽजनितविरोधिबोधकत्वेन च
 विरोधिपरामर्गविशेषणीयः अतएवाग्रिमलक्षणे विरोधिबोध-
 कान्येति फलतो ज्ञानविशेषणं एकस्याप्रामाण्यगृहेणापरेणानु-

मितिजननात् तद्धारणाय वा तत्प्रतिरुद्धकार्थत्वञ्च प्रतिरुद्ध-
 कार्थपरामर्शविषयत्वम् । एकदेत्यादि । न च द्वितीयस्य परा-
 मर्शस्योत्पादनसमये पूर्वणानुमितिजननात् कथं नैरन्तर्य-
 मिति वाच्यं साधकमानादिवशेन क्षणमनुमित्यनुत्पादसम्भ-
 वात् । स्वपरेति अयं भावः न खलु सम्भवन्तः सर्व एव हेत्वा-
 भासाः समुद्भावाः आधिक्यप्रसङ्गात् परन्तु यथाकालमेकः
 तथाच प्रतिपक्षोद्भावनेऽपि नाप्रतिषेधमात्रेण व्याख्याद्यभ्यु-
 पगम इति । प्रतिरुद्धत्वेति प्रतिरोधप्रयोजकविरोधिव्या-
 ध्यादीत्यर्थः । उभयोरिति परस्परभावव्याप्यत्वं हि हेत्वो-
 विरोधः तद्गृहे च तयोरेकत्र निर्णयो न विरुध्यते इति
 भावः । दूषकतेति विरोधिपरामर्शसत्त्वे नियमेन परामर्शा-
 न्तरादनुमित्यनुत्पादः तस्यानुमितिविरोधित्वं कल्पयति
 ननु तेन ज्ञाप्यमानस्य व्याख्यादिविरहस्य सद्भेदावपि तस्या-
 नुमितिविरोधित्वादित्यर्थः । व्याख्यादिविरहज्ञानद्वारा अस्य
 दूषकत्वमाह एकत्रेति वाकारोऽनास्थायां प्राथमिकावश्यक-
 अनुमितिप्रतिरोधेनैव तथात्वात् परमुखनिरीक्षकत्वेन तद्विषय-
 स्थाभासत्वायोगाच्चेति । ननु विरोधि परामर्शी यदि विप्र-
 रीतनिर्णयविरोधी कथं तर्हि सति विशेषदर्शने नयना-
 दिजन्मा पीतत्वादिभ्रम इत्यत आह चक्षुरादेश्चेति चस्वर्यः ।
 अथ व्याप्तिपक्षधर्मते यदि बलं कथं तर्हि प्रत्यक्षादेः प्रति-
 रोधकतया कथायामुपन्यास इत्यत आह प्रत्यक्षादेरिति ।
 अत्र हेतुमाह कथायामिति प्रत्यक्षस्य स्वरूपसत्तयैव विरो-

धकत्वात् विरोधिवाक्यमात्रस्यानुमित्यविरोधित्वात् बोध्या-
 भावव्याप्यवत्तानिर्णयेणैव शाब्दादिवोधप्रतिरोधाच्चेति ।
 रत्नकोषकृतमयमभिप्रायः एकधर्मिकाविरुद्धानेकप्रकारक-
 नानाधर्मिकविरुद्धाविरुद्धनानाप्रकारकज्ञानत्वादिवदेकधर्मि-
 कविरुद्धानेकप्रकारकज्ञानत्वरूपं संशयत्वं न जन्यतावच्छे-
 दकं तत्तद्धर्मिकतत्प्रकारकज्ञानत्वप्रयोजकसमाजप्रयोज्य-
 त्वात् समाजस्य क्वचिद्विरोधमानस्यापि तत्प्रयोजकाधीनत्वात्
 नीलेतरघटत्वपटत्वाप्रकारकज्ञानत्वैकधर्मिकाविरुद्धानेकप्रका-
 रकान्यज्ञानत्वादिवच्च०संशयान्यज्ञानत्वादिरूपं निश्चयत्वमपि
 न जन्यतावच्छेदकं तत्प्रयोजकविरहादेव तत्त्वविरहाद्युप-
 पत्तेः एवञ्च तुल्यबलाभ्यां विरुद्धीभयसामग्रीभ्यां जायमानं
 ज्ञानमर्थात् संशयरूपं भवति अतएवाहत्वेव विप्रतिपत्तिजन्मानं
 संशयमामनन्ति फलबलकल्पनीयस्य न्यूनाधिकसमबलभावः
 सत्यामपि पीतत्वशुक्लत्वस्युतौ सविधवर्तिनि शङ्के सति
 दोषविशेषे पीतत्वस्यैवासति च शुक्लत्वस्यैव दूरस्थे च धर्मिणि
 असति विशेषदर्शने स्युतयोरेव कोट्योः सति च एकस्या एव
 नयनेन ग्रहात् अथर्वमुद्गुद्गाभ्यां विरोधिसंस्काराभ्यां स्मरण-
 मपि संशयात्मकं स्यात् किं न स्याद्यदि च नानुभवबाधः
 येन गुरुणापि निश्चयत्वेन संस्कारजनकत्वमुपेयते भवता
 अथ विरोधिनो निर्णयोऽनुमितिप्रतिबन्धको विरोधित्वञ्च
 सहानवस्थायित्वं साध्यभावस्यैव तद्व्याप्यस्यापीति चेत् यदि
 वस्तुतो विरोधिनो निर्णयस्तथा कथं तर्हि पक्षतावच्छेदका-

देस्तादृशस्य निश्चये भ्रमानुमितिः अथ विरोधित्वेन तदा तदग्रहे नेह साध्यमित्यादिनिर्णयेऽप्यनुमितिप्रसङ्गः अथ विशेषदर्शनं विरोधिवृद्धिप्रतिबन्धकं कथमन्यथा तदनन्तरं न भ्रमसंशयाविति चेन्न सत्यपि शुक्लत्वादिव्याप्यदर्शने शङ्खादी दुष्टेन नयनेन पीतत्वादेरदुष्टेन च पीतत्वादिव्याप्यवत्तानिश्चये सत्यपि शुक्लत्वादेर्ग्रहात् सति च विशेषदर्शने क्वचिदुपनीतभानानुदयाद्दूरतः प्रमितस्य स्यात्त्वादेः शाखादीकरादिभ्रमेणाग्रहात् तत्तत्स्थलविशेष एव तस्य प्रतिबन्धकत्वमिति । अत्राहुः अनुगतकार्थकारणभावानुरोधात् दोषविशेषाद्यजन्ये ज्ञाने कदाचिदनुभवे वा विशेषदर्शनं विरोधि कल्पयते न च प्रत्यक्ष एव तथा सामान्ये बाधकाभावात् बोध्याभावव्याप्यवत्तानिश्चयेन शाब्दादिधीप्रतिबन्धाच्च अथ विशेषान्तरदर्शनविरहविशिष्टमेव तत्तथा अन्यथा कोटिद्वयविशेषदर्शने संशयो न स्यादिति चेन्न भवत्येव तावद्यावदप्रामाण्यं न गृह्यते अगृहीताप्रामाण्यस्यैव विशेषदर्शनस्य विरोधित्वादिति । विरुद्धस्येति साध्याभावव्याप्यस्येत्यर्थः । बाध इति हेतौ प्रकृतेऽन्यत्र वा अपक्षधर्मे च पक्षधर्मताबाध इति शेषो वा तथाच हेतौ व्यभिपक्षधर्मतान्यतरभङ्ग इत्यर्थः । प्रकृतेति प्रकृतसाध्ययोर्यौ हेतू तयोरित्यर्थः । संशयादिति जन्यदुःखीत्सारणरूपेष्टसाधनताज्ञानात् अन्यत्र चेशान्तरसाधनताज्ञानाज्ज्ञानेच्छेति भेदेन विकल्पोपन्यासः । असतीत्यादि हेतुसमीचीनत्वाप्तसमीचीनत्वसंशयजन्य-

दुःखाभावरूपेष्टसाधनताज्ञानद्वारेण जिज्ञासोपयोगित्वादित्यर्थः उत्पत्तिकाले उत्पत्तिपूर्वकाले व्याप्तिपक्षधर्मताज्ञानयोर्रूपादक्रमानियमादुभयोर्नाशकत्वमुक्तम् उत्पत्तावेव वा तयोरन्वयः यत्र च व्याप्तिपक्षधर्मतयोः समूहालम्बनं तत्र द्वितीयपरामर्शोत्पत्तिकाल एव प्रथमपरामर्शनाशः स्वस्य निरुक्तसत्प्रतिपक्षितत्वस्य । जात्यन्येति सत्ता कम्बुग्रीवादिमत्त्वादावेकैकस्य व्यभिचाराद्विशिष्टोपादानम् । घटनिष्ठेति घटनिष्ठात्यन्ताभावत्वेन सामान्यतः पक्षत्वान्न बाधाश्रयासिद्धी । नन्वादयस्य ममवेतत्वादी द्वितीयस्य घटाभावादी व्यभिचार इत्यत आह विशेषादर्शनेति वस्तुतो घटो नाभिधेयः कम्बुग्रीवादिमत्त्वादित्यादि व्यतिरेकिणा सत्प्रतिपक्षः सम्भवत्येव व्यापकाभावेनाप्रसिद्धस्यापि व्याप्याभावस्य सिद्धाभ्युपगमात् प्रत्येकपदार्थप्रसिद्धौ तादृशप्रतिज्ञाद्युपपत्तेर्विशिष्टस्य वाक्यार्थत्वात् सत्प्रतिपक्षस्तु साध्याभावव्याप्यवान् साध्यवदन्यत्वव्याप्यवांश्च पक्षः पक्षनिष्ठौ साध्याभावसाध्यवद्भेदव्याप्यौ इत्येवमादिः प्रत्येकमेव विभाजकन्तु प्रकृतपक्षसाध्यवैशिष्ट्यग्रहविरोधित्वे सति प्रकृतपक्षसाध्यग्रहाविरोधिप्रकृतपक्षसाध्यवैशिष्ट्यग्रहविरोधिरूपोन्नायकत्व तदुन्नायकत्वञ्च यादृशविशिष्टविषयत्वेन परामर्शस्यानुमितिजनकत्वं तच्च तत्र साध्याभावव्याप्यवत्पक्षादिकम् असाधारणविरोधयोरन्यतरस्य प्रतिपक्षविधया दीप्तत्वपक्षे प्रकृतसाधने प्रकृतसाध्यव्यापकाभावप्रतियोगित्वाद्यनवगाही परामर्शी ग्राह्यः

अत्र सत्यन्तेन सत्प्रतिपक्षोन्नायकस्य अविरोध्यन्तेनाअथा-
 सिद्ध्याद्युन्नायकस्य विरोध्यन्तेन वङ्गिव्याप्याभावे साध्यं
 वङ्गिव्याप्यवत्पक्षात्मकस्य बाधस्य व्युदासः संगृह्यते चानेन
 काञ्चनमयवङ्गिमानित्यादौ वङ्गाद्यभावव्याप्यरूढत्वादिमान्
 पक्ष इति । सत्प्रतिपक्षे च यथासिद्धान्तं पञ्चावयवादि-
 प्रयोगमिच्छन्ति अयं हेतुः साध्यव्यभिचारवानित्यादिवदयं
 पक्षः साध्याभावव्याप्यवानित्यादिकमुद्गावनं पुनरुचितं
 प्रातिभाति । वस्तुत इत्याद्यभ्युच्चयमात्रं विशिष्टपरा-
 मर्शविरोधित्वेन विशिष्टाभावस्य दोषताया दुर्वारत्वात्
 प्रत्येकाभावमज्ञात्वापि शब्दादिना शक्यग्रहत्वात् व्यर्थविशि-
 षणत्वस्य चासाधकतासाधन एव सम्भाव्यत्वात् न वा तदपि
 तादृशाभावनिष्ठथापेर्दूर्मान्तरेणावच्छेत्तुमशक्यत्वात् विशे-
 ष्यादिप्रतियोगिकत्वमात्रस्य व्यभिचारिसाधारणत्वादिति
 व्यभिचारादेरिति सद्देतो सदेतुत्वेन ज्ञायमाने तदानीं सि-
 ङ्गेरप्रतिबन्धेऽपि कालान्तरगृहीतेन व्यभिचारादिना तदानी-
 न्तनाभासत्वं सुग्रहमिति तु श्रेयम् । तेन रूपेण तत्साधारण
 रूपेण । वङ्गभावेनेति वङ्गभावस्तु न प्रतिबन्धकः कारणीभूतो
 योऽभावस्तत्प्रतियोगिनएव तथात्वात् यदभावत्वेन कारणत्वं
 तदेव तथेत्यपि कश्चित् । परामर्शेत्यादि । ननु परामर्श-
 विषयाभावत्वमनाभासे आभासत्वविशेषितमपि बाधविशेषे
 परामर्शविरोधित्वविशेषितञ्च हेतोः साध्यासामानाधिक-
 रण्येति प्रसक्तम् अप्रसक्तञ्च साधनाद्यभाववत्पक्षादौ पक्षादेः

साधनवदन्यत्वादौ साधनादेः पक्षादिवृत्त्यन्यत्वपक्षनिष्ठाभाव-
प्रतियोगित्वादौ अतएव यस्य यद्वर्त्मवत्त्वं परामर्शविषयस्तस्य
तदभाववत्त्वं तदिति शब्दमात्रानुगतं प्रत्युक्तं परामर्शविरो-
धित्वमात्रञ्च सव्यभिचारेऽतिप्रसक्तं न च तदन्यत्वेन विशे-
षणीयं नित्यो घटो द्रव्यं प्रमेयो वा जलत्वादित्यादौ तद-
र्याप्रसिद्धेः । अथ पक्षतावच्छेदकरूपेण पक्षे हेतुतावच्छे-
दकरूपेण हेतोर्यद्विशिष्टज्ञानं साध्यतावच्छेदकवि-
शिष्टसाध्यावगाहितद्विरोधित्वं तदिति चेन्न पक्षवृत्ति-
त्वविशिष्टसाध्याव्यभिचरितसामानाधिकरण्याद्यभावाव्याप्तेः ।
न च विशिष्टपक्षविशिष्टसाधनवैशिष्ट्यविशिष्टसाध्यग्रहाविरोधि
यद्याप्तग्रहविरोधि तदन्त्ये सति परामर्शविरोधित्वं तत्
विशिष्टपक्षवैशिष्ट्योपादानावङ्गिमान् वङ्गिमान् जलहृदत्वा-
दित्यादौ व्याप्तग्रहविरोधिन्या अपि स्वरूपासिद्धेर्नासंग्रह
इति वाच्यं जलहृदो वङ्गिमान् काञ्चनमयवङ्गिमान् वा
धूमात् काञ्चनमयधूमादेत्यादौ व्याप्तग्रहविरोधिनस्तादृश-
ग्रहाविरोधिनी रूपस्याप्रसिद्धेः । उच्यते [१] साधारण्य-

(१) जागदीशसम्प्रदायिकः पाठः ।

भवानन्दादिसम्मतस्तु ।

साधारण्यासाधारण्यभिन्नं तज्ज्ञानस्य विषयतापरामर्शविरो-
धित्वावच्छेदकरूपमसिद्धिः । वङ्गव्यभिचारिमेयत्ववान् वङ्गिसमा-
नाधिकरणहृदत्ववान् वा पर्वतो वङ्गिमान् मेयत्वात् हृदत्वादेत्यादौ

कथितासाधारण्यानुपसंहारित्वभिन्नं ज्ञानस्य विषयतया परामर्शविरोधितावच्छेदकं रूपमसिद्धिः यत्र साधारणादिकमप्रसिद्धं यत्र च वक्ष्यव्यभिचारिमेयत्ववान् वक्षिसमानाधिकरणरूढत्ववान् वक्ष्यभावव्यापकीभृताभावप्रतियोगिरूढत्ववान् वा पर्वतो वक्षिमान् मेयत्वात् रूढत्वाद्देत्यादौ साधारणादिकमप्रसिद्धं तत्र तदन्यत्वं नोपादेयं शब्दानुगमस्याकिञ्चित्करत्वात् परामर्शं च व्याप्तिर्यतिरेकतोषुपा-

आश्रयासिद्धिविरहेऽपि न क्षतिः असिद्धित्रयस्यासार्वत्रिकत्वात् आश्रयासिद्धिलक्षणस्य चासिद्धिघटितत्वान्नातिप्रसङ्गः । प्रकृतपक्षाप्रविष्टाभावकसाधारणादिभिन्नं वा वक्तव्यम् । परामर्शं चान्वयव्याप्तिरुपादेया तेनानुपसंहारित्वव्युदासः साध्यसाधनभेदेनासिद्धिभेदात् यत्र साधारणादिकमप्रसिद्धं तत्र तदन्यत्वं नोपादेयं यथा काञ्चनमयः पर्वतो रूढो वा वक्षिमान् मेयो वा धूमात् मेयत्वाद्देत्यादौ पर्वतान्यः पर्वतो दहनान्यदहनवान् धूमान्यधूमादित्याद्यसिद्धिसम्पादनाय हेत्वाभासलक्षणात्करीतिरनुसरणीया । तत्र विशिष्टपक्षग्रहस्य विरोधिन्यसिद्धिर्विरोधिरूपं वाश्रयासिद्धिः प्रकृतपक्षप्रकृतहेतुग्रहाविरोधिनी ज्ञानस्य विषयतया तदुभयविशिष्टग्रहविरोधितावच्छेदकं स्वरूपासिद्धिः संगृह्यते चानेनानित्यं गगनं रूपवत् चाक्षुषस्पर्शाश्रयत्वादित्यादौ निस्पर्शादिकम् एवं शब्दो द्रव्यं गुणान्यत्वे सति सत्त्वात् गुणान्यत्वविशिष्टसत्त्वं द्रव्यत्वव्यभिचारिगुणवृत्तित्वादित्यादावपि नाव्याप्तिः तदुभयभिन्नासिद्धिर्वाप्यत्वासिद्धिः पक्षादिभेदेनासिद्धिभेदात् यत्राश्रयासिद्ध्यादिकमप्रसिद्धं तत्र तदन्यत्वं न वक्तव्यमिति ।

देया नातो व्यतिरेकव्याप्तिविशिष्टपक्षधर्मत्वाभावादावव्याप्तिः
साधारण्याद्यनिरूपितया ज्ञानस्य विषयितया परामर्शविरो-
धितावच्छेदकरूपं वा असिद्धिः अतएव द्रव्यत्वाव्यभिचारि-
गुणद्रव्योभयसमवेतवान् द्रव्यत्वसमानाधिकरणगुणसमवेत-
कर्मासमवेतवान् वा घटो द्रव्यं सत्त्वात् द्रव्यकर्मासमवेतस-
मवेताद्देत्यादौ गुणद्रव्योभयसमवेतादिनिष्ठस्य द्रव्यत्वव्यभि-
चारित्वादेः सत्तादिनिष्ठद्रव्यत्वव्यभिचारित्वाद्यात्मकसाधार-
ण्यादितोऽनतिरिक्तत्वेऽपि न क्षतिः पर्वतान्यः पर्वतो दहनान्य-
दहनवान् धूमान्यधूमादित्यादावसिद्धिसम्पादनाय हेत्वा-
भासोक्ता रौतिरनुसर्त्तव्या तत्र ज्ञानस्य विषयतया विशिष्ट-
पक्षग्रहविरोधितावच्छेदकं रूपमाश्रयासिद्धिः । विशिष्टपक्ष-
विशिष्टसाधनग्रहाविरोधिनी ज्ञानस्य विषयतया तदुभय-
वैशिष्ट्यग्रहविरोधितावच्छेदकं स्वरूपासिद्धिः । संगृह्यते
चेत्यमनित्यगमनं रूपवत् चाक्षुषस्पर्शवत्त्वादित्यादौ गगनादे-
र्निस्पर्शत्वादिकम् । तदुभयभिन्नासिद्धिर्याप्यत्वासिद्धिः । पक्षा-
दिभेदेनासिद्धेर्भेदाद्यत्राश्रयासिद्ध्यादिकमप्रसिद्धं तत्र तद-
न्यत्वं न वक्तव्यमिति । सविषयवृत्तिप्रकृतसाध्यसाधनग्रह-
विरोधितानवच्छेदकप्रकृतपक्षप्रकृतसाधनवैशिष्ट्यग्रहविरो-
धितावच्छेदकरूपस्य शून्यज्ञानस्य विषयोऽसिद्धिर्याप्यत्वा-
सिद्धिः साध्यपदोपादानात् पर्वतः पर्वतवृत्तिऋदत्ववान्
ऋदत्वादित्यादौ साध्याप्रसिद्धेर्नासंग्रहः तस्याः स्वरूपासिद्धौ
निवेशादनुपादेयमेव वा साध्यमित्यपि कश्चित् । साध्यत्व

अप्रसिद्धिव्याप्तिसिद्धिपक्षधर्मतादि विरहादयश्चैतद्भेदाः ।
यत्तु हेतुतावच्छेदकस्य व्याप्यतानवच्छेदकत्वम् अपि
व्याप्यत्वासिद्धिः नीलधूमत्वादेश्च तथात्वं समानाधिकरणं
सम्भवदवच्छेदकान्तरमपेक्ष्य गुरुत्वादिति अत्रावच्छेदकत्वं
यद्यनतिरिक्तवृत्तित्वं तदा तस्याप्यस्ति । अथ तादृशेन
समानाधिकरणेन तादृशेन वा धर्मान्तरेणाघटितत्वे सति
तत्त्वं तन्न सत्यन्तस्य गौरवेणानुपादेयत्वात् नापि अन्यूनान-
तिरिक्तवृत्तित्वम् आलोकाद्यवृत्तेर्धूमत्वादेरप्यतथात्वापा-
तात् । अथ स्वरूपसम्बन्धविशेषः तर्हि द्रव्यं रूपादित्यादौ
रूपत्वादेरपि तथात्वं न स्यात् रूपादिषु चतुर्विंशती सम्भव-
दवच्छेदकमेकं गुणत्वमपेक्ष्य रूपत्वादीनां चतुर्विंशतेः षड्-
विंशतेर्वा गुरुत्वात् एवं पशुमान् सास्त्रादिमत इत्यादौ सा-
स्त्रादिमत्त्वादेरपि गोत्वादिकां जातिमपेक्ष्य उपाधेर्गुरुत्वात्
हेतुतावच्छेदकविशिष्ट हेतुव्यापक साध्यसमानाधिकरण-
तादृशहेतोः साध्याद्यभिचरितसम्बन्धितादृशहेतोर्वा ज्ञान-
स्यानुमितिकारणस्याविरोधिनी निरुक्तानवच्छेदकत्वस्य दो-
षत्वायोगाच्च । परार्थस्थले तु दृष्टान्तस्य साध्यादिवैकल्यवत्
हेतोर्व्यर्थविशेषणत्वमपि नियहस्थानविभाजकसूत्रस्थानुक्त-
समुच्चयपरेण चकारेण समुच्चितं पृथगेव नियहस्थानम् ।

अतिरिक्तविषयतावादिमतेनाह पक्षेति पक्षः साध्याभाव-
वानिति ज्ञाने पक्षनिष्ठविषयत्वस्य प्रकारः साध्याभाव इति
लक्षणसमन्वयः । विवक्षितेति हेत्वादिविषयत्वेनाप्रतिबन्धक-

त्वादिति भावः । साध्याभावप्रमात्वग्रहे पक्षे साध्याभाव-
वत्त्वग्रहस्यावश्यकत्वाभिप्रायेण साध्याभावस्य बाधत्ववादि-
मतेन वा शङ्कते अथेति पक्ष इति व्याप्तौ निश्चितायां पक्ष-
तत्त्वमयोः साध्याभावसंशयो न दोषायेत्यर्थः । अनुमित्यु-
त्पादेनेति फलतोऽपि विरोधित्वप्रदर्शनाय अतएव ज्यायः
स्वरूपतो विरोधित्वं द्रढयति अन्यथेति । हेत्वाभासाधीन-
मिति न च हेत्वाभासस्यानुमित्याभासताप्रयोजकत्वे साध्य-
वति पक्षे लिङ्गाभास जन्याया अनुमितेराभासत्वापत्तिः
लिङ्गोपधाने तथात्वस्येष्टत्वात् पक्षासिद्धिरित्यस्य बाधक-
माननिबन्धनेत्यादिः लिङ्गस्येत्याद्यभ्युच्चयमात्रं वङ्गेरपक्ष-
त्वात् काञ्चनमयत्वस्यासाध्यत्वाच्च न च साध्याभाव इति
अनुमितः पूर्वं विशिष्टस्याप्रसिद्ध्या तदभावस्याज्ञानादिति
भवतैवोक्तत्वादिति भावः । तथाचेत्यादि अधिकबलत्वेनाधि-
करणरूपत्वेनापेक्षणीयोव्यभिचारनिश्चयः । साध्याभावनि-
श्चयेति साध्याभावो निश्चीयते येन प्रमाख्यनिश्चयेन तद-
धीनेत्यर्थः । अत्रेदं तत्त्वम् । साध्याभाववान् साध्यवदन्यो
वा पक्षः पक्षावृत्तिसाध्यं पक्षे साध्याभावः पक्षनिष्ठसाध्या-
भाववत्त्वादिकं साध्यादेः पक्षावृत्तित्वादिकं साध्यवत् सामा-
न्यादेः पक्षान्यत्वादिकं विशिष्टसाध्ये पक्षादेर्विशेष्याभाव-
वत्त्वादिकं यथामतं पक्षे साध्यवत्ताज्ञानस्य साक्षाद्द्विरोधि-
प्रत्येकमेव बाधः तन्निश्चयश्च विरोधिनिश्चयत्वेन दोषविशेषा-
द्यजन्यज्ञानमात्र एव विरोधी अतएवानन्वयनिश्चयविरही

योग्यतेत्याचार्याः । विभाजकन्तु प्रकृतपक्षप्रकृतसाध्यवैशि-
 ष्यग्रहविरोध्यनुनायकत्वे प्रकृतपक्षप्रकृतसाध्यग्रहाविरोधित्वे
 च सति प्रकृतपक्षप्रकृतसाध्यवैशिष्यग्रहविरोधित्वं पक्षादेः
 साध्यासमानाधिकरणधर्मवत्त्वादिकमपि बाध एव साध्या-
 भाववत्पक्षादिज्ञानप्रमात्वन्तु न बाधः तज्ज्ञानस्य पक्षादौ
 साध्याभावादेरनवगाहित्वे विरोधिविषयत्वाभावात् अव-
 गाहित्वे तु तद्विषयत्वेनैव प्रतिबन्धकत्वात् प्रमात्वनिश्च-
 यस्यान्यत्र प्रतिबन्धकत्वाकल्पनाच्च सर्वत्र निश्चयस्य हेतुत्वे प्रति-
 बन्धकत्वे च भ्रमत्वाग्रहः संशयसाधारणज्ञानमात्रस्य तथात्वे
 तु भ्रमत्वानिश्चयः प्रयोजकीऽन्यथाकाङ्क्षाकृतिसाध्यत्वादि-
 निश्चयहेतुप्रतिहेतुपरामर्शादीनां प्रमात्वनिश्चयो योग्यता
 व्यभिचारज्ञानादीनाञ्च प्रमात्वज्ञानं प्रयोजकी भवेत्
 शङ्कादौ शुक्लत्वाभावभ्रमे च शुक्लत्वाद्यनुमितिर्न विना तद्-
 प्रामाण्यग्रहं नहि स्वरूपसत्यपि बाधनिश्चये शाब्दमानसा-
 दिज्ञानमुत्पद्यते । अथ लाघवेन संशयसाधारणं संसृष्टत्वज्ञा-
 नमेव शाब्दानुमित्योः कारणम् आस्ताच्च तस्यैव विरोधितया
 प्रकरणसमीबाधश्च हेत्वाभासोऽसिद्धिरिव परामर्शस्य विली-
 यताञ्चाप्रसिद्धसाध्यकमनुमानमिति चेन्न संशयासत्त्वसमये
 परामर्शीत्यादे सिद्धिसिषाधघिषे विना अनुमित्यनुत्पाद-
 प्रसङ्गात् सति विशेषदर्शने संशयायोगादिति एतेन
 लाघवात् प्रमात्वेन निर्णीयमानं बाधज्ञानं विरोधीति
 परास्तम् ।

विपरीतमेव लाघवं स्फुटरश्च तद्भावसाध्यं तत्र हि गोत्वाद्यप्रकारकं गोत्वाभावादिप्रकारकं ज्ञानं बाधनिश्चयः तथाच गोत्वादिमद्विशेष्यकगोत्वाद्यभावप्रकारकत्वज्ञानाभावीभ्रमत्वग्रहविरहः बाधग्रहश्च पक्षे गोत्वाद्यप्रकारकं ज्ञानं तस्य च गोत्वादिमद्विशेष्यकगोत्वाद्यभावप्रकारकत्वाद्यप्रकारकं गोत्वाद्यभाववद्विशेष्यकगोत्वाद्यभावप्रकारकत्वप्रकारकज्ञानं प्रमात्वनिश्चय इत्युक्तप्रायश्च तत्तत्कार्यं प्रति प्रतिबन्धकानां कारणानाञ्च प्रमात्वेन निश्चयेयमानतया तथात्वापत्तिरिति । न च सति विशेषदर्शने विपरीतनिश्चयोऽकिञ्चित्करः तत्सत्त्वेऽपि विशेषदर्शनेन प्रत्यक्षोत्पादादिति वाच्यं विशेषदर्शनेन तन्नाशानन्तरमेव प्रत्यक्षोदयात् परैरपि क्वचित् प्रत्यक्षविशेष एव विपरीतनिश्चयविशेषस्यैव तथात्वोपगमाच्च । नहि शाब्दादिबोधेऽपि विशेषादर्शनविशिष्टत्वेन स विरोधी गौरवात् मानाभावाच्च । न वा चाक्षुषादिप्रत्यक्षे मानसादिविपरीतनिश्चयो विरोधी उपयुज्यते च क्वचिद्विशेषदर्शनमप्रामाण्यग्राहकत्वेन बाधबुद्धेः । नचैवं बाधवतारदशायां पक्षे हेतोरग्रहेऽज्ञानलक्षणासिद्धिः ग्रहे च व्यभिचारधीरेवेति वाच्यं बाधग्रहपरामर्शयोर्भेदात् अभेदेऽपि पक्षः साध्यव्याप्यहेतुमान् साध्याभाववांश्च इति ग्रहस्य परस्परोपरागानवगाहिनीव्यभिचाराविषयत्वात् एकत्र व्यभिचाराव्यभिचारयोरेकनिश्चयागोचरत्वात् पूर्णं च करणं साक्षादनुमित्यविरोधिनी व्यभिचारज्ञानादेरकिञ्चित्करत्वात्

उक्तञ्च साध्यादेः पक्षाद्यवृत्तित्वादिकमपि बाधः न च तद्-
हेऽपि व्यभिचारबुद्धिरावश्यकी । यत्त्वनिश्चितप्रामाण्यस्य ज्ञा-
नस्यार्थनिश्चयरूपत्वे प्रामाण्यनिश्चयवैयर्थ्यमतिप्रसङ्गञ्च तथाच
पक्षे साध्याभावज्ञानस्य निश्चयत्वसम्पत्तयेऽपेक्षणीयस्तत्प्र-
मात्वनिश्चय एव प्रतिबन्धकः प्राथमिकत्वादुपजीव्यत्वाच्च
न तु चरमभावि तदधीनं व्यभिचारज्ञानमिति तत्तुच्छ-
तस्य प्रतिबन्धकत्वेनाक्तृत्वत्वाद्गृहीताप्रामाण्यकत्वे नैव निश्च-
यस्य स्वकार्यकारित्वात् अन्यथानवस्थानात् अप्रामाण्यशङ्का-
निदर्शकत्वेन च क्वचित् प्रामाण्यग्रहीपयोगात् संशयसाधा-
रणस्य व्यभिचारज्ञानस्य विरोधित्वाच्चेति यत्तूपनीतकाञ्चन-
मयत्वविशिष्टवद्भानुमितिर्विरोधी व्यधिकरणकाञ्चनमयत्वाव-
च्छिन्नप्रतियोगिताकोवद्भानुभावो बाधः । न च विशिष्टसाध्या-
प्रसिद्ध्या कथं तद्विशिष्टानुमितिर्विशिष्ये विशेषणमित्यादि-
न्यायेन तत्सम्भवात् शुद्धसाध्यव्याप्तिग्रहादेव चीपनयसहका-
रेणाप्रसिद्धविशिष्टानुमितिसम्भवात् तदभावो बाधोऽस्तु तेन
रूपेण व्याप्तेरनुपादानाच्च तथाव्यभिचारी न दोषाय
उपनीतसकलभाने चाप्रामाण्यं प्रत्यक्षेऽपि तुल्यं अनुद्देश्यांश्चि
चानुमितेरप्रामाण्यं न वादिविजयप्रयोजकमिति तन्न प्रत्यक्षे
हि विना सन्निकर्षमभानादुपनीतभानस्य प्रत्यभिज्ञादावानु-
भविकत्वादुपनयोऽपि सन्निकर्षः कल्प्यते अनुमितौ च
फलासिद्ध्या न सामग्र्यन्तरकल्पना । न खलु वद्विव्याप्य-
धूनपरमंशादुपनीतरासभानुमितिरानुभविकी कस्यापि

अन्यथा पर्वते वङ्गिसन्देहवतो निश्चितवङ्गिव्यभिचारकेण
अभिधेयत्वादिना पर्वतादौ प्रमेयत्वादिकमनुमितोऽपि
वङ्गार्थिनो वङ्गिमत्वनिश्चयान्निष्कम्पप्रवृत्त्यापत्तेरिति ।

पक्षधर्मताबलेनेत्यादि ननु विशेषतो व्याप्यग्रहान्न
तथासिद्धि सभावना सामान्यतः सिद्धौ न विशेषतो बाधो
विरोधि भिन्नप्रकारकत्वात् न च समानविषयत्वमेव विरोधित्वे
तन्त्रं पृथिव्यादिरूपबाधग्रहेऽपि वायूरूपवान्नवेति संशयात्
रूपवानित्यनुमितेश्च न चारूपमेव रूपत्वेन शङ्कितमारोपितं
वा तद्विषयः तादृशशङ्काविरहेऽपि तयोरानुभक्तत्वात्
दोषवशान्नेह श्वेतं द्रव्यमिति भ्रमेऽपि इह पीतः शङ्ख इति
प्रत्ययाद्दृष्टपटी न स्तः दण्डी चैत्रो नास्तीति ग्रहेऽपि घटोऽस्ति
चैत्रोऽस्तीत्यवगमात् सङ्गिङ्गपरामर्शाद्बाधितविशेषभानप्रसङ्गश्च
विशेषबाधावतारानवतारयोः समानः सप्रानसमाधानश्च ।
अत्र वदन्ति व्यापकतानवच्छेदकमपि रूपं लाघवज्ञानादि-
सहकारिवशादनुमितौ प्रकारौभवति यथा जीवनमरणा-
न्यतरप्रतियोगी प्राणित्वादित्यत्र जीवनप्रतियोगित्वम् अन्यथा
जीवित्वे सति गृहासत्त्वस्य हेतोरसिद्ध्या वहिःसत्तानुमाना-
योगात् एवं चित्यादिकर्तुरेकत्वमपि अन्यथा एकोऽनेको
वा चित्यादिकर्त्तेति सन्देहप्रसङ्गादनुमितेश्च तादृष्येण
लघ्वर्थाविषयकत्वे तथाविधानुव्यवसायविरहात् सति लाघ-
वप्रतिसन्धाने लघ्वर्थपरिच्छेदकत्वमनुमानस्येत्यपि न सिध्येत्
इत्यञ्च विशेषतो जायमानानुमितिं विरुणद्धि बाधः प्रमिति-

बाधः पृथक् सल्लिङ्गपरामर्शात् कथं भ्रान्तानुमितिर्जायतां न जायेत वा कथं यथार्थेति चेत् बाधानवतारे बाधितार्थ-
लाघवज्ञानाद्दोषादेव तथा सामान्यतो दृष्टात्तदितरप्रसिद्धा-
शेषविशेषबाधसहकृतात् शिष्यमाणप्रसिद्धकारिकानुमिति-
र्जायते यथा भोजनसाध्यकपीनत्वाद्द्विवासन्ध्याभोजनबाधे
रात्रिभोजनप्रकारिका एवं द्रव्यवृत्तित्वसाध्यिका गुणत्वादि-
च्छायां दिगन्तद्रव्यवृत्तित्वबाधे प्रसिद्धमनोवृत्तित्वानुमिति-
र्जायमाना मनो वृत्तित्वाभावप्रमया बाध्यत इति विशेषबाधो
दोषः किन्तु साध्येत्यादिकमापाततः वस्तुतस्तु प्रतियोग्य-
समानाधिकरणसम्बन्धविशेषावच्छिन्नप्रतियोगिताकसाध्या-
भाववद्गामित्वं व्यभिचारः स्वप्रागभावेनेत्यादिकं स्पष्टत्वेनोक्तं
तत्र तदानीं तदत्यन्ताभावस्यापि व्युत्पादितत्वात् अतएवो-
त्पत्तिकालावच्छिन्ने घटे पृथिवीत्वादिना रूपादिसाधने-
बाधो निराबाधं पदमादधाति एवं साध्यवत्तानवच्छेदक-
देशावच्छिन्नस्य पक्षत्वेऽपि बाधो बोध्यः ।

अथ पक्षतावच्छेदकावच्छेदेन साध्यसिद्धौ तदवच्छेदेन
हेतुमत्ताज्ञानं प्रयोजकमन्यथा गृहीतभागासिद्धेर्घटत्वादे-
रपि पृथिवीत्वाद्यवच्छेदेन रूपादिसिद्धिप्रसङ्गात् न च शिख-
राद्यवच्छेदेन धूमादिमत्त्वमिति चेन्न अवच्छेदकत्वयोर्वस्तुनो-
र्भेदात् शब्दसामान्यस्याकिञ्चित्करत्वात् अवच्छिन्नावृत्ते-
रपि च हेतोस्तत्त्वेन गृहीताज्जायमानामनुमितिं विरुणद्धि
बाधप्रमा सङ्करेऽपि वस्तुनोर्ज्ञानासङ्करात् सुखाद्यनवच्छेद-

कशरीराद्यवच्छिन्नात्मादौ सुखादिसाध्यकदुःखादेर्वर्त्तमान-
त्वात् कपिसंयोगाद्यनवच्छेदकमूलाद्यवच्छिन्ने कपिसंयोगा-
दिसाध्यकवृत्तविशेषत्वादेर्वर्त्तमानत्वाच्च अत्र चैतत्कालाव-
च्छिन्नः पर्वतो वङ्गिमानिति शब्दादिवदेतत्कालावच्छिन्नपर्वत-
पक्षकधूमादेरप्येतत्कालावच्छेदेन वङ्गिमत्ताबुद्धिरनुभवसिद्धा
नापङ्गवमर्हतीत्यभिप्रायः ।

ईश्वरवादे न च विशिष्यमुपाधिः साधन्नव्यापकत्वादिति
साध्यस्येति शेषः शरीरसहकारेणैव कर्तुः कार्यजनकत्वात्
शरीराजन्यस्य न कर्तृजन्यत्वं तथाचाकर्तृकत्वरूपसाध्यव्याप्यस्य
शरीराजन्यत्वस्य हेतोरव्यापकतया साध्यस्याव्यापकत्वं वि-
शिष्यम् अजन्यत्वं नोपाधिरित्यर्थः । यदि विशिष्टाभावे हेतौ
विशेषणवैयर्थ्यं विशिष्याभावरूपञ्च विशिष्यमुपाधिर्भवेत् तदा-
र्द्रेन्धनप्रभववङ्गिरहितत्वादिना निर्धूमत्वादौ साध्ये व्यर्थ-
विशेषणत्वम् उपाधिञ्च वङ्गिरहितत्वादि सम्भवेदित्याह
किञ्चेति । ननु स्वरूपासिद्धिवारकत्वाद्विशेषणस्य न वैयर्थ्य-
मिति न भ्रमः अपि तु व्यभिचारवारकत्वात् रूपादिषु
मध्य इत्यत्र गन्धव्यञ्जकत्वस्य हेतोर्व्यभिचारो न शुद्धेनैव
वारयितुं शक्यते तस्य समभिव्याहारवशाच्छुद्धतिरिक्ताव्य-
ञ्जकत्वरूपस्य गन्धव्यञ्जकेऽसत्त्वेन विशेषणत्वायोगादतीरूपा-
द्यन्तर्गतगन्धातिरिक्ताव्यञ्जकत्वं विशेषणं तच्च व्यभिचारवा-
रकमेव इत्यत्र आह अपि चेति । यत्त्वित्यादि यावद्विशेषा-
भावानामेव सामान्याभावत्वमते अपृथिवीत्वं पृथिवी सा-

मान्यान्योऽन्या भावः स च विशेषाभावसमुदायः । बह्वल्पेति
 बहवो जन्यान्योऽन्याभावा अल्पे शरीरजन्यान्योऽन्याभावाः
 जन्यत्वात्यन्ताभावस्येत्यभ्युच्चयमात्रं जन्यत्वस्याखण्डस्य एकस्य
 विरहेण तुल्यन्यायतया सामान्याभावस्यापि तत्तज्जन्यत्वा-
 भावरूपत्वात् यद्यपि प्रत्येकव्याप्यत्वस्य सम्भवे बहूनामल्पा-
 नाञ्च तथात्वम् एकैकस्यान्योऽन्याभावस्य^१ व्यभिचारित्वात्
 तथा च शरीरजन्यान्योऽन्याभावसमुदायस्य व्याप्यत्वेन तत्र
 क्षित्याद्यन्योऽन्याभावानां न निवेशो व्यर्थत्वात् तथापि ज-
 न्यत्वशरीरजन्यत्वावच्छिन्नप्रतियोगितल्लावतिरिक्तावेवाभावा-
 विति न तत्र बह्वल्पभावसम्भव इत्यत्र तात्पर्यमिति ।

विदुषां निवहैरिहैकमत्या-
 द्यददुष्टं निरटङ्गि यच्च दुष्टम् ।
 मयि जल्पति कल्पनाधिनाथे
 रघुनाथे मनुतां तदन्यथैव ॥

इति महामहोपाध्याय श्रीरघुनाथभट्टाचार्यशिरोमणि विरचिवा
 अनुमानमणिदीधितिः समाप्ता ।

